

5




ຄູ່ມືຄູ

ປະຫວັດສາດ

ຊັ້ນມັດທະຍົມສຶກສາ ປີທີ 5

5



ກະຊວງສຶກສາທິການ ແລະ ກິລາ
ສະຖາບັນຄົ້ນຄວ້າວິທະຍາສາດການສຶກສາ

2014

ຫ້າມຂາຍ

5 ປະຫວັດສາດ ສຶກສາ ປີທີ 5

ສະໜັບສະໜູນການສ້າງຕັ້ນສະບັບໂດຍງົບປະມານແຫ່ງລັດ
ສະໜັບສະໜູນການພິມໂດຍທະນາຄານພັດທະນາອາຊີ

ພິມທີ່ໂຮງພິມ Eastern Printing Public Co. Ltd. (ປະເທດໄທ)
ຕາມທບ 212 ຜຈ 27.03.2014

ຂະໜາດ 18 x 25 ຊມຈຳນວນພິມ 4,915 ຫົວ
ສະຫງວນລິຂະສິດ

ຄູ່ມື
ປະຫວັດສາດ
ຊັ້ນມັດທະຍົມສຶກສາ ປີທີ 5

ຮຽບຮຽງໂດຍ:	ຮສ.ສະເຫຼີມສັກ ພາບຸດດີ, ມ.ຊ ຮສ.ເດຊານຸລາດ ແສນດວງເດດ, ມ.ຊ ແພງສີ ຄຳມຸງຄຸນ, ມ.ຊ ວຽງວິຈິດ ສຸດທິເດດ, ສ.ວ.ສ ລັດດາວັນ ຈິດຕະວົງ, ສ.ວ.ສ
ກວດແກ້ໂດຍ:	ພວງຄຳ ສົມສະນິດ, ສ.ວ.ສ
ພິມເຂົ້າໜ້າໂດຍ:	ລັດດາວັນ ຈິດຕະວົງ, ສ.ວ.ສ
ໂດຍການຮ່ວມມືຈາກ:	ສີວິໄລ ລັດຕະນະມົງຄົນ, ສ.ວ.ສ ວິລະພັນ ພິມສະໄໝ ມ.ສ ແຂວງ ອຸດົມໄຊ ຈັນທະຈອນ ຫຼ້າວິໄລແສງ ມ.ສ ບ້ານເກີນ ສີສຸພັນ ສາຍທຸມມີ ມ.ສ ປາກງຽບ ຈຳປາ ອຸ່ນຄຳ ມ.ສ ອຸດົມວິໄລ

ກະຊວງສຶກສາທິການ ແລະ ກິລາ
ສະຖາບັນຄົ້ນຄວ້າວິທະຍາສາດການສຶກສາ
2014

ຄຳນຳ

ປຶ້ມຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5 ໄດ້ຮັບການຄົ້ນຄວ້າຮຽບຮຽງຂຶ້ນຕາມທິດທາງຍຸດທະສາດການພັດທະນາການສຶກສາແຫ່ງຊາດ ກໍຄືມະຕິກ່ຽວກັບການພັດທະນາຊັບພະຍາກອນມະນຸດ ທີ່ພັກ ແລະ ລັດຖະບານໄດ້ວາງອອກ. ສະຖາບັນຄົ້ນຄວ້າວິທະຍາສາດການສຶກສາ ໄດ້ດຳເນີນການຮຽບຮຽງປຶ້ມຄູ່ມືຄູ ວິຊາປະຫວັດສາດຊັ້ນມັດທະຍົມສຶກສາ ປີທີ 5 ຄືນໃໝ່ເພື່ອໃຫ້ສອດຄ່ອງກັບການຂະຫຍາຍຕົວ ແລະ ຄວາມຕ້ອງການຂອງສັງຄົມອອກມາຮັບໃຊ້ການຮຽນ-ການສອນ ໂຮງຮຽນສາມັນໃນຂອບເຂດທົ່ວປະເທດ.

ປຶ້ມຄູ່ມືຄູເຫຼັ້ມນີ້ ໄດ້ຮັບການຄົ້ນຄວ້າ ແລະ ຮຽບຮຽງຂຶ້ນບົນພື້ນຖານຫຼັກສູດໃໝ່ ທີ່ກະຊວງສຶກສາທິການ ແລະ ກິລາ ໄດ້ຮັບຮອງ ແລະ ປະກາດນຳໃຊ້. ນອກນັ້ນ, ຍັງໄດ້ອີງໃສ່ຂໍ້ມູນມາຈາກອີກຫຼາຍແຫຼ່ງທັງພາຍໃນ ແລະ ຕ່າງປະເທດ.

ເນື້ອໃນປຶ້ມເຫຼັ້ມນີ້ປະກອບດ້ວຍ II ພາກຕົ້ນຕໍຄື: ພາກທີ I ແນະນຳລວມ: ໄດ້ແນະນຳກ່ຽວກັບຈຸດພິເສດ, ຈຸດປະສົງ, ເນື້ອໃນຂອງວິຊາ, ວິທີສິດສອນ ແລະ ກິດຈະກຳການຮຽນ-ການສອນ, ການນຳໃຊ້ສື່ການສອນ, ການວັດ ແລະ ປະເມີນຜົນ, ການສ້າງແຜນການສອນປະຈຳປີ. ສ່ວນພາກທີ II ໄດ້ແນະນຳກ່ຽວກັບການສອນແຕ່ລະບົດ.

ເນື່ອງຈາກຄວາມຮຽກຮ້ອງຕ້ອງການອັນຮີບດ່ວນ ຂອງວຽກງານພັດທະນາການສຶກສາ ແລະ ຂອບເຂດເວລາໃນການຮຽບຮຽງມີລັກສະນະຈຳກັດ. ດັ່ງນັ້ນ, ເຊື່ອວ່າເນື້ອໃນທີ່ບັນຈຸເຂົ້າໃນປຶ້ມເຫຼັ້ມນີ້ອາດຈະຍັງມີຄວາມຂາດຕົກບົກພ່ອງ. ຫາກວ່າຄູ, ອາຈານ ແລະ ທ່ານຜູ້ຊົມໃຊ້ທັງຫຼາຍອ່ານພົບ ແລະ ມີຂໍ້ຄິດເຫັນທີ່ມີລັກສະນະສ້າງສັນໃດໆ ຂໍຄວາມກະລຸນາສົ່ງຂ່າວໄປຍັງ ສະຖາບັນຄົ້ນຄວ້າວິທະຍາສາດການສຶກສາ ກະຊວງສຶກສາທິການ ແລະ ກິລາ ເພື່ອຄະນະຮຽບຮຽງຈະໄດ້ນຳໄປດັດແປງແກ້ໄຂໃຫ້ມີຄວາມຖືກຕ້ອງຊັດເຈນ ແລະ ສົມບູນຍິ່ງຂຶ້ນໃນການຈັດພິມຄັ້ງຕໍ່ໄປ.

ສະຖາບັນຄົ້ນຄວ້າວິທະຍາສາດການສຶກສາ

ສາລະບານ

ແນະນຳລວມ	1
----------------	---

ພາກທີ I ປະຫວັດສາດໂລກສະໄໝບູຮານ	39
-------------------------------------	----

ບົດທີ 1 ການກຳເນີດ ແລະ ການຂະຫຍາຍຕົວຂອງມະນຸດໃນຍຸກຫິນ	39
ບົດທີ 2 ສັງຄົມ ແລະ ການກຳເນີດຊົນຊັ້ນໃນສັງຄົມ	45
ບົດທີ 3 ອາລະຍະທຳຕາເວັນອອກໃກ້ສະໄໝບູຮານ	57
ບົດທີ 4 ອາລະຍະທຳຈີນ ແລະ ອິນເດຍບູຮານ	76
ບົດທີ 5 ລັດບູຮານໃນທະວີບເອີຣົບ	88

ພາກທີ II ປະຫວັດສາດໂລກສະໄໝກາງ	111
------------------------------------	-----

ບົດທີ 6 ການກຳເນີດ ແລະ ຂະຫຍາຍຕົວຂອງລະບອບສັກດິນາໃນເອີຣົບ	111
ບົດທີ 7 ການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມ	118
ບົດທີ 8 ອານາຈັກສັກດິນາໃນອາຊີ ແລະ ອາຊີອາຄະເນ	131


ພາກທີ III ປະຫວັດສາດລາວສະໄໝບູຮານ	159
---------------------------------------	-----

ບົດທີ 9 ບັນດາຮ່ອງຮອຍບູຮານຄະດີໃນລາວ	159
ບົດທີ 10 ບັນດາເມືອງລາວບູຮານ	168

ພາກທີ VI ປະຫວັດສາດລາວສະໄໝກາງ	173
------------------------------------	-----


ບົດທີ 11 ການທ້ອນໂຮມອານາຈັກລາວລ້ານຊ້າງ (1349-1357)	173
ບົດທີ 12 ອານາຈັກລາວລ້ານຊ້າງພາຍຫຼັງການທ້ອນໂຮມ (1357-1479)	181
ບົດທີ 13 ການກໍ່ສ້າງ ແລະ ປົກປັກຮັກສາອານາຈັກລາວລ້ານຊ້າງ ຄ.ສ 1480 -1600	187
ບົດທີ 14 ອານາຈັກລາວລ້ານຊ້າງ ສະໄໝຮຸ່ງເຮືອງ ຄ.ສ 1638-1695	195
ບົດທີ 15 ບູຮານຄະດີ ແລະ ປະຫວັດສາດທ້ອງຖິ່ນ	205

ແຜນວາດສັງລວມເນື້ອໃນປຶ້ມຄູ່ມືຄູ ມ.5




[illegible]


ແຜນວາດສັງລວມເນື້ອໃນບົດຮຽນພາກທີ II (ບົດທີ 6-8)



ແຜນວາດສັງລວມເນື້ອໃນບົດຮຽນພາກທີ III (ບົດທີ 9-10)



ແຜນວາດສັງລວມເນື້ອໃນບົດຮຽນພາກທີ 1 (ບົດທີ 1-2)



ແນະນຳລວມ

1. ຈຸດພິເສດຂອງວິຊາ

ວິຊາປະຫວັດສາດມີບົດບາດສຳຄັນໃນການປູກຝັງສະຕິຊາດ, ຄວາມພູມໃຈກ່ຽວກັບຊາດ, ມູນເຊື້ອອັນດີງາມຂອງຊາດໃຫ້ແກ່ນັກຮຽນ, ປະກອບສ່ວນຢ່າງໃຫຍ່ຫຼວງ ເຂົ້າໃນການສ້າງໂລກະທັດວິທະຍາສາດໃຫ້ແກ່ນັກຮຽນ, ເປັນການຮຽນກ່ຽວກັບເຫດການໃນອະດີດ ແຕ່ສາມາດສະທ້ອນເຖິງປັດຈຸບັນ ແລະ ອະນາຄົດໄດ້ເປັນຢ່າງດີ. ວິຊາປະຫວັດສາດເປັນໜຶ່ງໃນ 14 ວິຊາ ທີ່ຖືກບັນຈຸເຂົ້າໃນຫຼັກສູດມັດທະຍົມສຶກສາ ທັງເປັນວິຊາທີ່ນຳມາສອບເສັງ ເພື່ອຄັດເລືອກເອົານັກສຶກສາເຂົ້າຮຽນໃນມະຫາວິທະຍາໄລອີກດ້ວຍ.

ການຮຽນປະຫວັດສາດ ຍັງຊ່ວຍພັດທະນາທາງດ້ານຈົນຕະນາການໃຫ້ແກ່ນັກຮຽນເຊັ່ນ: ແນວຄິດປຸງປຸງ, ຕຳນິວິຈານ, ຫົວຄິດປະດິດສ້າງ. ຕົວຢ່າງ: ເມື່ອຮຽນເຖິງການປະດິດເຄື່ອງມືຂອງມະນຸດປະຖົມບູຮານນັກຮຽນຈະຮູ້ຈັກປຸງປຸງການປະດິດເຄື່ອງມືແຕ່ລະໄລຍະ ຫຼື ເມື່ອນັກຮຽນໄດ້ສັງເກດບັນດາຮູບພາບ ທີ່ມະນຸດບູຮານໄດ້ແຕ້ມໄວ້ຢູ່ຕາມຜາຫີນ, ອອງເຕົາ... ເຂົາເຈົ້າກໍສາມາດຈົນຕະນາການໄດ້ກ່ຽວກັບຊີວິດການເຄື່ອນໄຫວຂອງມະນຸດບູຮານ.

2. ຈຸດປະສົງ

ພາຍຫຼັງຮຽນຈົບວິຊາປະຫວັດສາດ ນັກຮຽນຈະສາມາດບັນລຸໄດ້ຕາມຈຸດປະສົງດັ່ງນີ້:

1) ດ້ານຄວາມຮູ້.

- ມີຄວາມຮູ້, ຄວາມເຂົ້າໃຈຢ່າງເລິກເຊິ່ງ ຕໍ່ກັບເຫດການທີ່ພື້ນເດັ່ນ ແລະ ຈຳເປັນທີ່ສຸດໃນປະຫວັດສາດຂອງມວນມະນຸດ ນັບແຕ່ຕົ້ນກຳເນີດຈົນເຖິງປັດຈຸບັນ. ພິເສດແມ່ນເຫດການຕ່າງໆ ທີ່ມີການພົວພັນເຖິງປະຫວັດສາດຂອງຊາດລາວເຮົາ ແລະ ປະເທດຕ່າງໆໃນໂລກ.
- ມີຄວາມເຂົ້າໃຈເບື້ອງຕົ້ນຕໍ່ກັບການກຳເນີດ ແລະ ການຂະຫຍາຍຕົວຂອງສັງຄົມມະນຸດ, ການພົວພັນລະຫວ່າງຄົນດ້ວຍກັນໃນແຕ່ລະລະບອບສັງຄົມ, ບົດບາດຂອງການອອກແຮງງານ-ການຜະລິດ, ບົດບາດຂອງມະຫາຊົນ ແລະ ບຸກຄົນໃນຂະບວນວິວັດແຫ່ງການຂະຫຍາຍຕົວຂອງປະຫວັດສາດ.
- ມີຄວາມຮູ້ ແລະ ຄວາມເຂົ້າໃຈຢ່າງຖືກຕ້ອງກັບບັນດາເຫດການທີ່ສຳຄັນ ໃນຂະບວນການກຳເນີດມະນຸດ, ການຂະຫຍາຍຕົວທາງປະຫວັດສາດຂອງຊາດລາວ ແລະ ຂອງໂລກ.

2) ດ້ານທັກສະ.

ມີບາງທັກສະທີ່ຈຳເປັນຄື :

- ທັກສະໃນການນຳໃຊ້ປຶ້ມແບບຮຽນ ແລະ ເອກະສານຕ່າງໆທີ່ພົວພັນເຖິງບົດຮຽນ.
- ທັກສະໃນການໃຊ້ແຜນທີ່, ແຜນວາດ, ການສຳຫຼວດຂໍ້ມູນ...
- ທັກສະໃນການວິເຄາະ, ປຸງປຸງ, ຕີລາຄາບາງເຫດການທີ່ງ່າຍດາຍ ຕໍ່ກັບເຫດການປະຫວັດສາດ, ບຸກຄົນໃນປະຫວັດສາດ...ສາມາດນຳໃຊ້ຄວາມຮູ້ເຂົ້າໃນການແກ້ໄຂບັນຫາໂດຍຮູ້ປັບປຸງ ແລະ ປ່ຽນແປງວິທີແກ້ໄຂບັນຫາຕ່າງໆທີ່ເກີດຂຶ້ນໃນຊີວິດປະຈຳວັນ, ນຳເອົາຄວາມຮູ້ໄປໃຊ້ໃນການວິເຄາະບັນຫາທາງດ້ານເສດຖະກິດ-ສັງຄົມ ທີ່ກ່ຽວຂ້ອງກັບການພັດທະນາຕົນເອງ, ຄອບຄົວ, ປະເທດຊາດເພື່ອຕັດສິນໃຈເລືອກແນວທາງປະຕິບັດທີ່ຖືກຕ້ອງ ແລະ ປັບຕົວເຂົ້າກັບ ສະພາບແວດລ້ອມໄດ້.
- ທັກສະໃນການຖອດຖອນບົດຮຽນ ຈາກປະຫວັດສາດຜ່ານມາ ເພື່ອຫຼີກລ່ຽງປາກົດການປະຫວັດສາດຊ້ຳຮອຍ.

3) ດ້ານທັດສະນະຄະຕິ ແລະ ຄຳນິຍົມ

ມີທັດສະນະຄະຕິ ແລະ ຄຳນິຍົມດັ່ງນີ້:

- ມີຄຸນສົມບັດສັນທຳປະຕິວັດ, ມີແນວຄິດຮັກຊາດ, ຮັກບ້ານເກີດເມືອງນອນ, ມີຄວາມພູມໃຈຕໍ່ກັບຊາດລາວ, ຮັກລະບອບປະຊາທິປະໄຕປະຊາຊົນ, ຮັກ ແລະ ເຄົາລົບຄຸນຄ່າອັນດີງາມ, ບູຮານສະຖານ ແລະ ບູຮານວັດຖຸຂອງຊາດລາວ.
- ມີຄວາມຮັກ ແລະ ເຄົາລົບປະຊາຊົນບັນດາເຜົ່າຕໍ່ກັບວັດທະນະທຳຂອງເຂົາເຈົ້າໃນຂົງເຂດ ແລະ ໃນໂລກ, ມີນ້ຳໃຈສາກົນທີ່ແທ້ຈິງ, ຮັກຫອມສັນຕິພາບ-ມິດຕະພາບລະຫວ່າງນາໆຊາດ.
- ມີບຸກຄະລິກກະພາບທີ່ຈຳເປັນບາງດ້ານເຊັ່ນ: ມີຄວາມຕັ້ງໜ້າປະກອບສ່ວນເຂົ້າໃນການພັດທະນາຕົນເອງ, ຄອບຄົວ, ຊຸມຊົນ-ສັງຄົມ, ຮັກການອອກແຮງງານ, ມີຄວາມໂອບເອື້ອອາລິ, ສາມັກຄີປອງດອງລະຫວ່າງເຜົ່າ.
- ຮູ້ບຸນຄຸນບັນພະບຸລຸດ, ພັກປະຊາຊົນປະຕິວັດລາວ, ນັກຮີບຜັ່ງທີ່ເສຍສະຫຼະຊີວິດເພື່ອຄວາມເປັນເອກະລາດແຫ່ງຊາດ ແລະ ຜູ້ທີ່ມີຄຸນງາມຄວາມດີຕໍ່ປະເທດຊາດ, ຖະນຸຖະໜອມ ແລະ ສິ່ງເສີມມູນເຊື້ອອັນດີງາມຂອງຊາດ ແລະ ຜົນງານທີ່ບັນພະບຸລຸດໄດ້ສ້າງໄວ້.
- ຮູ້ຈຳແນກມິດ ແລະ ສັດຕູໄດ້ຢ່າງຈະແຈ້ງ.

3. ເນື້ອໃນຫຼັກສູດ

ຊັ້ນມັດທະຍົມສຶກສາ ປີທີ 5

ຮຽນ 2 ຊົ່ວໂມງຕໍ່ອາທິດ x 34 ອາທິດ = 68 ຊົ່ວໂມງ

ຫົວຂໍ້ເນື້ອໃນ	ເວລາ	ສະມັດຖະພາບ
I. ປະຫວັດສາດໂລກສະໄໝບູຮານ 1. ການກຳເນີດມະນຸດ ແລະ ການຂະຫຍາຍຕົວຂອງມະນຸດໃນຍຸກຫິນ	26 ຊມ ---- 4	- ອະທິບາຍບາງທັດສະນະກ່ຽວກັບປະຫວັດສາດ - ອະທິບາຍທີ່ມາຂອງຄຳວ່າປະຫວັດສາດ - ອະທິບາຍກ່ຽວກັບສະໄໝກ່ອນປະຫວັດສາດ (ສະໄໝກ່ອນມີຕົວໜັງສືບັນທຶກເຫດການຕ່າງໆ) - ອະທິບາຍໂດຍຫຍໍ້ ວິວັດທະນາການຂອງມະນຸດ ປະຖົມບູຮານ (ຈາກທະນິຄົນມາເປັນຄົນ) ແລະ ບົດບາດຂອງການອອກແຮງງານ - ພັນລະນາວິຖີການດຳລົງຊີວິດຂອງຄົນໃນສັງຄົມ ປະຖົມບູຮານ - ບອກວິທີຄິດໄລ່ເວລາຂອງຄົນບູຮານ - ປຽບທຽບ ການຄິດໄລ່ເວລາຂອງຄົນບູຮານ ແລະ ການຄິດໄລ່ເວລາຕາມປະຕິທິນສາກົນ
2. ສັງຄົມ ແລະ ການກຳເນີດຊົນຊັ້ນໃນສັງຄົມ	4	- ຈຳແນກຈຸດແຕກຕ່າງຂອງຊົນຊັ້ນເຈົ້າທາດ ແລະ ຂ້າທາດ - ວິເຄາະສາເຫດ ທີ່ພາໃຫ້ເກີດມີຊົນຊັ້ນໃນສັງຄົມມະນຸດ - ປຽບທຽບສັງຄົມປະຖົມບູຮານ ແລະ ສັງຄົມຂ້າທາດ
3. ແຫຼ່ງອາລະຍະທຳຕາເວັນອອກໃກ້ສະໄໝບູຮານ	6	- ວິເຄາະລັກສະນະເດັ່ນຂອງການສ້າງຕັ້ງນະຄອນລັດ, ລັດ ແລະ ອາລະຍະທຳຂອງບັນດານະຄອນລັດໃນດິນແດນເມໂຊໂປຕາມີ, ເອຢິບ
4. ອາລະຍະທຳຈີນ, ອິນເດຍ	6	- ວິເຄາະລັກສະນະເດັ່ນຂອງການສ້າງຕັ້ງນະຄອນລັດ, ລັດ ແລະ ອາລະຍະທຳຂອງບັນດານະຄອນລັດໃນດິນແດນຈີນ, ອິນເດຍ

5. ບັນດາລັດສະໄໝບູຮານໃນທະວີບເອີຣົບ	6	- ວິເຄາະລັກສະນະເດັ່ນຂອງການສ້າງຕັ້ງນະຄອນລັດ, ລັດ ແລະ ອາລະຍະທຳຂອງບັນດານະຄອນລັດໃນດິນແດນກະເຮັກ ແລະ ໂຮແມັງ - (ເຫດການປີ 476 ພວກວິດານ, ແຊກແມັງເຮັດໃຫ້ໂລກກ້າວສູ່ຍຸກມືດ) - ອະທິບາຍສາເຫດການສິ້ນສຸດຂອງຄວາມສີວິໄລບູຮານ - ສັງລວມຄຸນປະໂຫຍດຂອງຄວາມສີວິໄລບູຮານ
II. ປະຫວັດສາດໂລກສະໄໝກາງ	15 ຊມ	- ອະທິບາຍການກຳເນີດ ແລະ ການຂະຫຍາຍຕົວຂອງລະບອບສັກດິນາໃນເອີຣົບ
6. ການກຳເນີດ ແລະ ຂະຫຍາຍຕົວຂອງລະບອບສັກດິນາໃນເອີຣົບ	---- 4	- ປຸງປຸງບລະຫວ່າງລະບອບສັກດິນາ ແລະ ລະບອບຂ້າທາດ
7. ການເສື່ອມໂຊມ ຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ	6	- ວິເຄາະສາເຫດການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ - ສະຫຼຸບສັງລວມໂດຍຫຍໍ້ກ່ຽວກັບສົງຄາມຄຣູເສດ
8. ບາງອານາຈັກໃນອາຊີ ແລະ ອາຊີອາຄະເນສະໄໝສັກດິນາ	5	- ສະເໜີຫຍໍ້ສະພາບເສດຖະກິດ-ສັງຄົມ ແລະ ວັດທະນະທຳຂອງບາງອານາຈັກໃນອາຊີ ແລະ ອາຊີອາຄະເນສະໄໝສັກດິນາ
III. ປະຫວັດສາດລາວສະໄໝບູຮານ	6 ຊມ	- ສະເໜີຮ່ອງຮອຍບູຮານຂອງແຕ່ລະຍຸກ (ຫີນເກົ່າ, ຫີນກາງ, ຫີນໃໝ່, ໂລຫະ) ໃນປະເທດລາວ.
9. ບັນດາຮ່ອງຮອຍບູຮານຄະດີໃນແຜ່ນດິນລາວ	---- 4	- ຊີ້ບອກຮ່ອງຮອຍບູຮານຂອງລາວໃນແຜ່ນທີ່. - ປຸງປຸງບຈຸດແຕກຕ່າງຂອງເຄື່ອງມືແຕ່ລະຍຸກ. - ອະທິບາຍວິຖີການດຳລົງຊີວິດ ແລະ ວັດທະນະທຳຂອງຄົນລາວບູຮານ.
10. ບັນດາເມືອງລາວບູຮານ	2	- ອະທິບາຍການກຳເນີດບາງເມືອງລາວບູຮານ.
IV. ປະຫວັດສາດລາວ ສະໄໝກາງຕອນຕົ້ນ	17 ຊມ	- ສະເໜີຫຍໍ້ປະຫວັດຂອງເຈົ້າຟ້າງຸ່ມ.
11. ການທ້ອນໂຮມອານາຈັກລາວລ້ານ	----	- ສັງລວມສະພາບການ ທີ່ພາໃຫ້ເກີດມີການທ້ອນໂຮມບັນດາເມືອງລາວບູຮານ.

ຊ້າງ (1349-1357)	4	(ສະພາບການພາຍໃນ, ພາຍນອກ). - ອະທິບາຍການທ້ອນໂຮມບັນດາເມືອງລາວບູຮານ ເປັນອານາຈັກລາວລ້ານຊ້າງເອກະພາບ-ເອກະລາດ - ບອກຄວາມໝາຍປະຫວັດສາດໃນການທ້ອນໂຮມ ເມືອງລາວບູຮານ.
12. ອານາຈັກລາວລ້ານຊ້າງ ພາຍຫຼັງ ການທ້ອນໂຮມ (1357-1479)	5	- ອະທິບາຍກົງຈັກຂອງລະບອບສັກດິນາລາວລວມ ສູນ ແລະ ການພົວພັນກັບອານາຈັກອ້ອມຂ້າງ. - ອະທິບາຍສະພາບເສດຖະກິດ-ສັງຄົມ, ສາເຫດທີ່ ພາໃຫ້ເກີດຄວາມວຸ່ນວາຍ ແລະ ວິທີແກ້ໄຂ.
13. ການກໍ່ສ້າງ ແລະ ປົກປັກຮັກສາ ອານາຈັກລາວລ້ານຊ້າງ (ຄ.ສ 1480-1600)	4	- ວິເຄາະສາເຫດສົງຄາມຮຸກຮານຂອງສັກດິນາອະ ຍຸດທະຍາ ແລະ ພະມ້າເຂົ້າອານາຈັກລາວລ້ານ ຊ້າງ (ສາເຫດພາຍນອກ, ພາຍໃນ). - ພັນລະນາການດຳເນີນຂອງສົງຄາມຮຸກຮານຂອງ ສັກດິນາອະຍຸດທະຍາ ແລະ ພະມ້າເຂົ້າອານາ ຈັກລ້ານຊ້າງ. - ພັນລະນາຂະບວນການຕໍ່ສູ້ຂອງປະຊາຊົນລາວ ຕ້ານການຮຸກຮານຂອງສັກດິນາຕ່າງດ້າວ (ການ ຜັນແປ, ໄຊຊະນະ, ຄວາມໝາຍປະຫວັດສາດ).
14. ອານາຈັກລາວລ້ານຊ້າງ ສະໄໝ ຮຸ່ງເຮືອງ (ຄ.ສ 1638 -1695)	4	- ວິເຄາະສະພາບການໃນແຕ່ລະດ້ານ (ການປົກ ຄອງ, ເສດຖະກິດ, ວັດທະນະທຳ, ສາສະໜາ) ຂອງອານາຈັກລາວລ້ານຊ້າງໃນສະໄໝຮຸ່ງເຮືອງ.
V. ປະຫວັດສາດທ້ອງຖິ່ນ 15. ຮ່ອງຮອຍບູຮານຄະດີຂອງທ້ອງຖິ່ນ ແລະ ປະຫວັດຄວາມເປັນມາຂອງ ທ້ອງຖິ່ນ	4 ຊມ -----	- ບອກສະຖານທີ່ຕ່າງໆຂອງບູຮານຄະດີໃນທ້ອງຖິ່ນ. - ອະທິບາຍຄວາມສຳຄັນຂອງບູຮານຄະດີໃນທ້ອງຖິ່ນ. - ອະທິບາຍປະຫວັດຄວາມເປັນມາຂອງທ້ອງຖິ່ນ (ອາຊີບຕົ້ນຕໍໃນທ້ອງຖິ່ນ, ບຸນປະເພນີຕົ້ນຕໍຂອງ ທ້ອງຖິ່ນ, ຊົນຜູ້ໃນທ້ອງຖິ່ນ...).
ລວມ	68 ຊມ	

4. ແນະນຳວິທີສິດສອນ ແລະ ກິດຈະກຳການສອນ

ໃນປັດຈຸບັນມີວິທີສິດສອນຢ່າງຫຼາກຫຼາຍ, ແຕ່ລະວິທີລ້ວນແຕ່ມີລັກສະນະຈຳເພາະຂອງມັນ; ມີຈຸດດີ ແລະ ຈຸດອ່ອນທີ່ແຕກຕ່າງກັນ, ບໍ່ມີວິທີສິດສອນໃດເປັນວິທີທີ່ດີເລີດ. ໃນເວລາສິດສອນຕົວຈິງຄູຄວນອີງໃສ່ເນື້ອໃນ ແລະ ຈຸດປະສົງຂອງບົດຮຽນ (ຈຸດປະສົງຂອງບົດຕ້ອງກວມ 3 ດ້ານຄື: ຄວາມຮູ້, ຄວາມເຂົ້າໃຈ, ທັກສະ ຫຼື ຄວາມຊຳນິຊຳານ, ດ້ານທັດສະນະຄະດີ ຫຼື ສຶກສາແນວຄິດໃຫ້ນັກຮຽນ) ໃນການສອນແຕ່ລະຄັ້ງຕ້ອງຄັດເລືອກວິທີສິດສອນ ແລະ ປະສານຫຼາຍວິທີເຂົ້ານຳກັນຈຶ່ງສາມາດບັນລຸເປົ້າໝາຍການສອນ; ເພາະພວກເຮົາທັງສ້າງຄວາມຮູ້ທັງສ້າງຄົນໄປຄວບຄູ່ກັນ ຄືດັ່ງອົງການ UNESCO ໄດ້ວາງໄວ້: “ຮຽນເພື່ອຮູ້, ຮຽນເພື່ອເຮັດ, ເພື່ອເປັນຄົນ ແລະ ຮຽນເພື່ອດຳລົງຊີວິດຮ່ວມກັນ”.

ໃນຄູ່ມືຄູ່ເຫຼົ່ານີ້ ພວກເຮົາຈະນຳສະເໜີວິທີສິດສອນຈຳນວນໜຶ່ງ ທີ່ສອດຄ່ອງກັບຈຸດພິເສດຂອງວິຊາປະຫວັດສາດ ແລະ ທັງຕອບສະໜອງກັບເປົ້າໝາຍຂອງອົງການ UNESCO ທີ່ກ່າວມາຂ້າງເທິງ ວິທີສິດສອນເຫຼົ່ານັ້ນລວມມີ:

ການສອນແບບບັນຍາຍ, ແບບອະທິບາຍ, ແບບລະດົມສະໝອງ, ແບບຄົ້ນຫາຄວາມຮູ້, ແບບຈັດກຸ່ມສົນທະນາ, ແບບມີການຮ່ວມມື, ແບບແກ້ບັນຫາ, ແບບໃຫ້ຜູ້ຮຽນສະເໜີບົດລາຍງານຕໍ່ໜ້າຊັ້ນຮຽນ, ແບບດຳເນີນພາກປະຕິບັດຕົວຈິງ (ໄປທັດສະນະສຶກສາ, ເຄື່ອນໄຫວນອກຫຼັກສູດ...), ແບບໃຊ້ອຸປະກອນປະຈັກຕາ (ແຜນທີ່, ແຜນວາດ, ຕາຕະລາງ, ຮູບພາບໜັງ, ວັດຖຸຈິງ, ຮູບຈຳລອງ, ຮູບເງົາ, ວິດີໂອ, ເທບຟັງສຽງ...).

1) ວິທີສິດສອນແບບບັນຍາຍ

ເປັນວິທີສິດສອນທີ່ເກົ່າແກ່ມາແຕ່ດົນນານ ແລະ ມີລັກສະນະດັ່ງຕໍ່ໄປນີ້:

- ຄູ່ເປັນຜູ້ຖ່າຍທອດຄວາມຮູ້ພາຍໃຕ້ຮູບການບອກເລົ່າ ຫຼື ອະທິບາຍເນື້ອໃນບົດຮຽນ ເຊິ່ງມີລັກສະນະສື່ສານທາງດຽວ.
- ນັກຮຽນເປັນຜູ້ຟັງ ແລະ ບັນທຶກເນື້ອໃນສຳຄັນ. ໃນຕະຫຼອດຊົ່ວໂມງຮຽນຖ້າຄູຫາກສອນແບບບັນຍາຍພຽງວິທີດຽວ; ນັກຮຽນຈະບໍ່ມີໂອກາດຄົ້ນຄິດ, ຕັ້ງຄຳຖາມ, ສະແດງຄວາມຄິດເຫັນ, ແລະ ວິພາກວິຈານ.

ກ. ຈຸດດີ

- ປະຢັດເວລາ, ສາມາດສອນນັກຮຽນຫຼາຍຄົນໄດ້ໃນເວລາດຽວ.

- ຄູສາມາດຄັດເລືອກເອົາເນື້ອໃນຄວາມຮູ້ທີ່ເດັ່ນໆ ຈາກປຶ້ມຫຼາຍຫົວແຕກຕ່າງກັນ ເພື່ອສັງລວມ ແລະ ຫຍໍ້ເຂົ້າໃຫ້ນັກຮຽນເຂົ້າໃຈງ່າຍ.
- ຕໍ່ກັບເນື້ອໃນທີ່ຍາວ ແລະ ຍາກ, ການບັນຍາຍຂອງຄູຈະຊ່ວຍໃຫ້ນັກຮຽນເຂົ້າໃຈໄວ ແລະ ງ່າຍກວ່າເກົ່າ.
- ນັກຮຽນໄດ້ຮັບຟັງຄວາມຄິດເຫັນທີ່ອຸດົມສົມບູນ, ຫຼາກຫຼາຍ ແລະ ເລິກເຊິ່ງ.

ຂ. ຈຸດອອນ

- ບັນຍາຍໃນເວລາດົນເຮັດໃຫ້ນັກຮຽນຂາດສະມາທິ, ເປື່ອໜ່າຍ, ເທງົງານອນ, ບັນຍາກາດໃນຫ້ອງຮຽນງຽບເທງົງາ.
- ຄູບໍ່ໄດ້ໃຊ້ອຸປະກອນ ແລະ ກິດຈະກຳອື່ນໆ ເພື່ອປະສານສົມທົບການສອນ.
- ບໍ່ສະດວກໃນການຮຽນໃນລະດັບວິເຄາະ, ສັງເຄາະ ເຊິ່ງເປັນການຮຽນທີ່ໃຊ້ຄວາມສາມາດຂັ້ນສູງ.
- ນັກຮຽນບໍ່ມີໂອກາດພັດທະນາດ້ານທັກສະ (ຄວາມຊຳນານ) ແລະ ທັດສະນະຄະຕິ.

ຄ. ຂໍ້ແນະນຳ

ເພື່ອຢາກໃຫ້ການສອນແບບບັນຍາຍໄດ້ຮັບຜົນດີ ຄູຄວນດຳເນີນຕາມ 3 ຂັ້ນຕອນເຊັ່ນ: ຂັ້ນກະກຽມ, ຂັ້ນບັນຍາຍ, ຂັ້ນສະຫຼຸບປະເມີນ.

+ ຂັ້ນກະກຽມ

- ຄູຄວນພິຈາລະນາ ແລະ ກຳນົດຈຸດປະສົງຂອງການຮຽນ-ການສອນໃຫ້ຈະແຈ້ງ ແລະ ຄຳນຶງເຖິງຄວາມເໝາະສົມຂອງເວລາ.
- ຄົ້ນຄວ້າກ່ຽວກັບເນື້ອໃນທີ່ຕົນຈະສອນໃຫ້ກວ້າງຂວາງ, ເລິກເຊິ່ງຈາກຫຼາຍແຫຼ່ງເອກະສານເຊັ່ນ: ປຶ້ມ, ຕຳລາ, ວາລະສານ, ບົດຄວາມປະຫວັດສາດ, ບົດຊົງຈຳ, ມະຕິຂອງພັກ (ຖ້າມີ), ໜັງສືພິມ, ເລື່ອງ...
- ສ້າງໂຄງຮ່າງ, ຈັດລຳດັບຂັ້ນຕອນຂອງເນື້ອໃນເພື່ອໃຫ້ນັກຮຽນສາມາດຮຽນຮູ້ໄດ້ດີ.
- ພິຈາລະນາສິ່ງທີ່ຊ່ວຍໃຫ້ການບັນຍາຍມີຊີວິດຊີວາ, ດຶງດູດໃຈເຊັ່ນ: ຄວາມຮູ້ທີ່ພົວພັນເຖິງສະຖິຕິ, ແຜນວາດ ແລະ ການຄົ້ນຄວ້າໃໝ່ໆທີ່ພົວພັນເຖິງຫົວຂໍ້ທີ່ບັນຍາຍ.
- ກຽມສື່, ອຸປະກອນຕ່າງໆທີ່ພົວພັນເຖິງຫົວຂໍ້ບັນຍາຍ ເພື່ອດຶງດູດຄວາມສົນໃຈນັກຮຽນ.

+ ຂັ້ນບັນຍາຍ

- ຄູຕ້ອງທຸ່ນທ່ຽງ, ເຊື່ອໝັ້ນຕົນເອງ, ສ້າງບັນຍາກາດເປັນກັນເອງກັບນັກຮຽນ, ຍື່ມແຍ້ມແຈ່ມ

ໃສ. ບໍ່ບັນຍາຍຍາວໄພດ ຫຼື ຄ່ອຍໄພດ ເພື່ອໃຫ້ນັກຮຽນທຸກຄົນໄດ້ຟັງຢ່າງທົ່ວເຖິງ.

- ໃຊ້ນ້ຳສຽງ ແລະ ຈັງຫວະຂອງສຽງ, ເນັ້ນຈຸດສຳຄັນ ເພື່ອດຶງດູດຄວາມສົນໃຈຂອງນັກຮຽນ.
- ໃນເວລາບັນຍາຍ ຄວນສົ່ງສາຍຕາແນມເບິ່ງນັກຮຽນໃຫ້ທົ່ວເຖິງ ເພື່ອໃຫ້ຄວາມສຳຄັນຕໍ່ນັກຮຽນ, ສ້າງຄວາມສຳພັນທີ່ດີຕໍ່ນັກຮຽນ, ທັງເປັນການສັງເກດຕິດຕາມປະເພນີນັກຮຽນ. ຖ້ານັກຮຽນບໍ່ຕັ້ງໃຈຟັງ, ບໍ່ບັນທຶກ, ເຫງົາອອນ, ລົມກັນ... ຄູ່ຕ້ອງປັບປຸງນສະຖານະການເຊັ່ນ: ຕັ້ງຄຳຖາມກະຕຸ້ນຄວາມຄິດເຫັນຂອງນັກຮຽນ ຫຼື ສະແດງຮູບພາບ, ແຜນທີ່, ແຜນວາດ, ຮູບຈຳລອງ... ທີ່ພົວພັນເຖິງເນື້ອໃນບັນຍາຍ ເພື່ອສ້າງຄວາມຈູງໃຈໃຫ້ແກ່ນັກຮຽນ; ແຕ່ບໍ່ຄວນສະແດງທ່າທີຕຳນິ ຫຼື ສະແດງອາລົມຮ້າຍຕໍ່ນັກຮຽນ.
- ກ່ອນການບັນຍາຍ ຄວນໃຫ້ນັກຮຽນຮູ້ຈຸດປະສົງຂອງບົດຮຽນ, ທົບທວນຄວາມຮູ້ເກົ່າ ຫຼື ຄວາມຮູ້ທີ່ພົວພັນເຖິງຫົວຂໍ້ບັນຍາຍດ້ວຍການຕັ້ງຄຳຖາມສັ້ນໆ, ຈະແຈ້ງ, ແລະ ເຈາະຈົງ.
- ບັນຍາຍຕາມຂັ້ນຕອນທີ່ໄດ້ກະກຽມໄວ້. ໃຊ້ພາສາຊັດເຈນ, ເຂົ້າໃຈງ່າຍ, ບໍ່ຄຸມເຄືອ.
- ຄວນໃຫ້ໂອກາດນັກຮຽນໄດ້ຊັກຖາມ ຫຼື ເຮັດບົດເຝິກຫັດ ເພື່ອໄດ້ຂໍ້ມູນສະທ້ອນຄືນ.
- ຄວນສະຫຼັບດ້ວຍເຕັກນິກແບບລະດົມຄວາມຄິດ, ການອະທິບາຍ, ການສົນທະນາ, ການສະແດງວັດຖຸປະຈັກຕາ, ຮູບພາບ...
- ພາຍຫຼັງການບັນຍາຍແຕ່ລະຄັ້ງຄູ່ຄວນທົບທວນຈຸດດີ-ຈຸດອ່ອນຂອງຕົນເພື່ອພັດທະນາໃຫ້ດີຂຶ້ນເລື້ອຍໆ.

+ ຂັ້ນສະຫຼຸບປະເມີນ

ພາຍຫຼັງບັນຍາຍແລ້ວ ຄູ່ຄວນສະຫຼຸບເອົາຈຸດສຳຄັນໃຫ້ເປັນປະໂຫຍກສັ້ນໆ ເພື່ອໃຫ້ນັກຮຽນຈື່ຈຳບົດຮຽນໄດ້. ພ້ອມນັ້ນ, ກໍ່ຄວນປະເມີນນັກຮຽນເບິ່ງວ່າ ເຂົາເຈົ້າກຳເນີດໃນບົດຮຽນໄດ້ຫຼາຍໜ້ອຍພຽງໃດ.

2) ວິທີການສົດສອນແບບອະທິບາຍ ຫຼື ສົນທະນາເປັນກຸ່ມໃຫຍ່

ການສອນແບບອະທິບາຍມີລັກສະນະດັ່ງນີ້:

- ນັກຮຽນແລກປ່ຽນຄຳຄິດເຫັນ ກ່ຽວກັບເນື້ອໃນບົດຮຽນ, ຄວາມຄິດເຫັນເຫຼົ່ານັ້ນອາດໄດ້ຈາກປະສົບການ, ການສຶກສາຄົ້ນຄວ້າ, ການພິຈາລະນາໂຕ່ຕອງ, ການວິເຄາະໄຈ້ແຍກຕ່າງໆ.
- ການສະເໜີຄຳຄິດເຫັນຈະບໍ່ແມ່ນຮູບແບບສະຫຼຸບຜົນການປະເມີນສັ້ນໆວ່າ: ຖືກ ຫຼື ຜິດ; ສຳຄັນ ຫຼື ບໍ່ສຳຄັນ... ແຕ່ແມ່ນຄວາມຄິດເຫັນແບບຊີ້ແຈງໂດຍອີງໃສ່ເຫດຜົນ ແລະ ຫຼັກຖານ

ຂໍ້ມູນທີ່ເປັນຄວາມຈິງໜ້າເຊື່ອຖືໄດ້.

ກ. ຈຸດດີ

- ນັກຮຽນໄດ້ຮຽນຮູ້ຈາກການອະທິບາຍສົນທະນາ ແລະ ນຳເອົາເນື້ອໃນຄວາມຮູ້ໄປໃຊ້.
- ຊ່ວຍໃຫ້ນັກຮຽນຮູ້ຈັກນຳເອົາຄວາມຄິດໄປວິເຄາະ, ວິຈານ, ຮູ້ປະສົມປະສານປະຍຸກເອົາຄວາມຮູ້ເພື່ອສະເໜີໃຫ້ຜູ້ອື່ນເຂົ້າໃຈ. ສະນັ້ນ, ຈຶ່ງເຮັດໃຫ້ເກີດການພັດທະນາດ້ານຄວາມຮູ້ຄວາມເຂົ້າໃຈໃນລະດັບສູງ, ພ້ອມທັງພັດທະນາທັກສະໃນການເວົ້າ, ສະແດງຄວາມຄິດເຫັນ, ການໃຊ້ສຳນວນພາສາ, ຄຳສັບ...
- ຊ່ວຍໃຫ້ນັກຮຽນພັດທະນາທັດສະນະຄະຕິ, ຮີບໂຮມຄວາມຄິດໄດ້ຫຼາກຫຼາຍ ເພື່ອທົບທວນທັດສະນະຄະຕິ ແລະ ຄຳນິຍົມທີ່ຕົນມີຢູ່ໃຫ້ສາມາດພັດທະນາໃຫ້ເໝາະສົມຂຶ້ນກວ່າເກົ່າ.
- ນັກຮຽນມີໂອກາດພັດທະນາທັກສະໃນການຕັ້ງຄຳຖາມ, ຄົ້ນຄິດຫາຄຳຕອບທີ່ເປັນລະບົບ ແລະ ສາມາດຄິດພ້ອມທັງຈັດລະບົບຄວາມຄິດເປັນຂອງຕົນເອງ.
- ຊ່ວຍກະຕຸ້ນໃຫ້ນັກຮຽນມີຄວາມສະດູງທາງສະໝອງໃນລະດັບສູງ.
- ຊ່ວຍພັດທະນາທັກສະໃນການຮັບຟັງຄຳເຫັນຂອງຜູ້ອື່ນໆ ແລະ ຮູ້ປະເມີນເຫດຜົນທີ່ຄົນອື່ນສະເໜີ.
- ຊ່ວຍໃຫ້ຄູໄດ້ຂໍ້ມູນສະທ້ອນກ່ຽວກັບນັກຮຽນ, ເຂົ້າໃຈນັກຮຽນດີຂຶ້ນ. ການສັງເກດນັກຮຽນປະຕິບັດກິດຈະກຳກຸ່ມ ກໍສາມາດປະເມີນການພັດທະນາທາງສັງຄົມ, ຈິດຕະສາດ ແລະ ອາລົມຈິດຂອງນັກຮຽນໄດ້.
- ນັກຮຽນໄດ້ມີໂອກາດແລກປ່ຽນຄຳຄິດເຫັນກັບຄູ ແລະ ລະຫວ່າງນັກຮຽນດ້ວຍກັນ.
- ເປັນການຍົກລະດັບຄວາມສາມາດຂອງນັກຮຽນໃນການຄົ້ນຄິດປະດິດສ້າງ.
- ນັກຮຽນມີໂອກາດຖາມ ເພື່ອຄວາມເຂົ້າໃຈຈະແຈ້ງຕໍ່ແນວຄິດ ຫຼື ປະໂຫຍກ, ຄຳສັບ, ສຳນວນໃດໜຶ່ງ.
- ເປັນໂອກາດດີທີ່ຈະມີການຄົ້ນຫາ, ຢັ້ງສືບຫາຄຳຄິດເຫັນຕ່າງໆໄດ້ຢ່າງຫຼາກຫຼາຍ.
- ສາມາດແລກປ່ຽນຄຳຄິດເຫັນລະຫວ່າງນັກຮຽນ ນອກເໜືອຈາກຄຳຄິດເຫັນຂອງຄູ.

ຂ. ຈຸດອ່ອນ

- ໃຊ້ເວລາຫຼາຍ, ນັກຮຽນເກັ່ງຈຳນວນໜຶ່ງມັກຜູກຂາດສະຖານະການ.
- ສຳຫຼັບຜູ້ມັກອ່ານ, ການປາກເວົ້າບໍ່ຄ່ອງແຄ້ວ ຈະປະສົບຜົນສຳເລັດໜ້ອຍ, ຮູ້ສຶກບໍ່ສະບາຍ

ໃຈ (ຖືກກົດດັນ), ບາງຄົນພັດບໍ່ໄດ້ສະແດງຄໍາຄິດເຫັນ.

- ຄູອາດຈະບໍ່ສາມາດຄວບຄຸມການສົນທະນາໃຫ້ຢູ່ໃນຂອບເຂດເນື້ອໃນທີ່ວາງໄວ້.
- ຄູອາດຈະບໍ່ສາມາດບັນລຸເນື້ອໃນທັງໝົດ ທີ່ກໍານົດໄວ້ຕາມຈຸດປະສົງ ແລະ ອາດຈະຈຳກັດໂອກາດທີ່ຈະໃຫ້ນັກຮຽນໄດ້ຕັ້ງຄໍາຖາມ.

ຄ. ຂໍ້ແນະນຳ

- ຄູຕ້ອງສຶກສາເນື້ອໃນທີ່ກ່ຽວຂ້ອງໃຫ້ເລິກເຊິ່ງ ພ້ອມທັງສຶກສາແຫຼ່ງເອກະສານໃຫ້ນັກຮຽນຄົ້ນຄວ້າ.
- ສິ່ງເສີມໃຫ້ນັກຮຽນມີໂອກາດຊັກຖາມ, ສະແດງຄວາມຄິດເຫັນຢ່າງເຕັມທີ່.
- ຄູຄວນກໍານົດຫົວຂໍ້ອະທິບາຍຢ່າງຈະແຈ້ງ ແລະ ຂຽນຫົວຂໍ້ໃສ່ກະດານ ໃຫ້ນັກຮຽນຕິດຕາມໄດ້ຢ່າງສະດວກ.
- ຄູຄວນກະຕຸ້ນໃຫ້ນັກຮຽນມີສ່ວນຮ່ວມເທົ່າທີ່ຈະຫຼາຍໄດ້ ແຕ່ບໍ່ໝາຍວ່າທຸກຫົວຂໍ້ນັກຮຽນທຸກຄົນຈະອອກຄໍາເຫັນ.
- ບໍ່ຄວນເຈາະຈົງໃຫ້ນັກຮຽນຜູ້ເກົ່າຕອບຄໍາຖາມ, ຈົ່ງໃຫ້ນັກຮຽນມີໂອກາດເທົ່າທຽມກັນ.
- ຖ້າຢາກໃຫ້ນັກຮຽນບັນທຶກເນື້ອໃນໄດ້, ຄູຄວນສັງລວມເນື້ອໃນຕົ້ນຕໍໄວ້.
- ເມື່ອການອະທິບາຍສິ້ນສຸດ, ຄູຄວນສະຫຼຸບຈຸດສໍາຄັນຂອງບົດຮຽນ ຫຼື ຄູ ແລະ ນັກຮຽນຮ່ວມກັນສະຫຼຸບໃຫ້ໄດ້ຄວາມຄິດເຫັນທີ່ເຊື່ອຖືໄດ້.

3) ການສອນແບບລະດົມສະໝອງ (ລະດົມຄວາມຄິດ)

ແມ່ນການໃຫ້ນັກຮຽນສະແດງຄວາມຄິດເຫັນ, ໃຫ້ຂໍ້ແນະນຳໃນການແກ້ໄຂບັນຫາໃຫ້ໄດ້ຫຼາຍເທົ່າທີ່ຈະຫຼາຍໄດ້ ໂດຍບໍ່ມີການວິພາກວິຈານຄໍາຄິດເຫັນ ຫຼື ຂໍ້ແນະນຳຂອງນັກຮຽນ; ມີການບັນທຶກຄວາມຄິດເຫັນ ຫຼື ຂໍ້ແນະນຳທັງໝົດ. ນອກນັ້ນ, ການລະດົມຄວາມຄິດ ເຊິ່ງແມ່ນຄູຊັກຈູງຊຸກຍູ້ໃຫ້ໄດ້ຄໍາຕອບຈຳນວນໜຶ່ງ, ຕໍ່ບັນຫາໃດໜຶ່ງທີ່ຕ້ອງການແກ້ໄຂ, ອາດມີຫຼາຍກວ່າໜຶ່ງຄໍາຕອບທີ່ຖືກຕ້ອງ ແລະ ນັກຮຽນສາມາດຕອບໄດ້ທັນທີ.

ກ. ຈຸດດີ

- ວິທີນີ້ໃຊ້ໄດ້ດີ ເມື່ອຄູຕ້ອງການກະຕຸ້ນໃຫ້ນັກຮຽນມີຄວາມຄິດສ້າງສັນໃນຫົວຂໍ້ໃດໜຶ່ງ.
- ຊ່ວຍໃຫ້ມີຄວາມຄິດກວ້າງຂວາງ, ແນວຄວາມຄິດໃໝ່ກ່ອນທີ່ຈະນຳເອົາມາຈັດປະເພດເພື່ອຈະນຳເອົາມາປະເມີນ.

- ນັກຮຽນທຸກຄົນສາມາດມີສ່ວນຮ່ວມໂດຍປາສະຈາກຄວາມຮູ້ສຶກຢ້ານກົວ.
- ຄູສາມາດເກັບກຳຄຳຕອບ ທີ່ມີລັກສະນະປະດິດສ້າງ ແລະ ໃຊ້ໄດ້ກັບນັກຮຽນທຸກໄວອາຍຸ.
- ຊ່ວຍໃຫ້ສາມາດຕັດສິນໃຈ ຫຼື ແກ້ໄຂບັນຫາໄດ້ດີ.
- ສິ່ງເສີມທັກສະການຄົ້ນຄິດ ໃນລະດັບສູງຂອງນັກຮຽນ, ກະຕຸ້ນໃຫ້ນັກຮຽນມີຄວາມກ້າສະແດງອອກ.

2. ຈຸດອ່ອນ

- ອາດໃຊ້ເວລາຫຼາຍ ແລະ ມີຄວາມຄິດເຫັນທີ່ໃຊ້ບໍ່ໄດ້.
- ນັກຮຽນອາດສົ່ງສຽງດັງໃນເວລາຕອບພາໃຫ້ເກີດມີການວົນແຊວ.
- ມັນອາດເສຍຄວາມສຳຄັນຖ້ານັກຮຽນບໍ່ເຂົ້າໃຈເນື້ອໃນບົດຮຽນທີ່ສົນທະນາກັນເປັນຢ່າງດີ.
- ຜູ້ທີ່ບໍ່ຄຸ້ນເຄີຍກັບວິທີນີ້ຈະບໍ່ກ້າສະເໜີແນວຄິດຂອງຕົນ.

ຄ. ຂໍ້ແນະນຳ

- ຄູຄວນຊຸກຍູ້ໃຫ້ນັກຮຽນທຸກຄົນໃນຫ້ອງມີສ່ວນຮ່ວມ; ໂດຍແຈ້ງໃຫ້ນັກຮຽນຮູ້ວ່າແຕ່ລະຄົນບໍ່ມີສິດຕອບຫຼາຍຄັ້ງຈົນກວ່ານັກຮຽນທຸກຄົນ ທີ່ຢາກປະກອບສ່ວນໄດ້ມີໂອກາດເສຍກ່ອນ.
- ແນະນຳຢ່າງລະອຽດໃຫ້ນັກຮຽນໃນຫ້ອງຮູ້ກ່ຽວກັບຫົວຂໍ້ທີ່ຈະລະດົມສະໝອງ.
- ໃຫ້ຮັບເອົາທຸກຄຳຕອບໂດຍບໍ່ຄຳນຶງວ່າຖືກ ຫຼື ຜິດ ແລະ ບໍ່ວິພາກວິຈານຄຳຕອບທີ່ຜິດ.
- ຄວນບັນທຶກຄຳຕອບຂອງທຸກຄົນໃສ່ກະດານ ຫຼື ເຈ້ຍແຜ່ນໃຫຍ່ໃຫ້ທຸກຄົນໄດ້ເບິ່ງເຫັນ ແລະ ຮັກສາໄວ້ເພື່ອຈັດເປັນໝວດ ແລ້ວສະຫຼຸບປະເມີນຜົນຕໍ່ໄປ.
- ຫຼັງຈາກລະດົມຄວາມຄິດແລ້ວ ຄວນມີການຈັດໝວດຄຳຕອບ ແລ້ວອະທິບາຍທົບທວນຄຳຕອບ (ຄວາມຄິດເຫັນ) ທັງໝົດ ເພື່ອຮ່ວມກັນຕັດສິນວ່າມີຄວາມຄິດອັນໃດແດ່ທີ່ສາມາດນຳໄປໃຊ້ໃນການແກ້ໄຂບັນຫາໄດ້.
- ໂດຍທົ່ວໄປແລ້ວ ຄູຈະໃຫ້ນັກຮຽນສະເໜີຄຳຕອບດ້ວຍປາກເປົ່າ. ແຕ່ຖ້າຫາກໄດ້ແບ່ງນັກຮຽນເປັນກຸ່ມໃຫຍ່ກໍໃຫ້ນັກຮຽນຂຽນໃສ່ເຈ້ຍແລ້ວສັງລວມໄວ້.

4) ການສອນແບບຄົ້ນຫາຄວາມຮູ້

ການສອນແບບຄົ້ນຫາຄວາມຮູ້ ແມ່ນວິທີສອນທີ່ໃຫ້ຜູ້ຮຽນຄົ້ນພົບຄຳຕອບ ຫຼື ຄວາມຮູ້ດ້ວຍຕົນເອງ. ຄຳວ່າຄົ້ນພົບຄວາມຮູ້ບໍ່ໝາຍເຖິງວ່າ ນັກຮຽນເປັນຜູ້ທຳອິດທີ່ຄົ້ນພົບຄວາມຮູ້ ຫຼື ຄຳຕອບນັ້ນ; ສິ່ງທີ່ຄົ້ນພົບນັ້ນແມ່ນມີຄົນຄົ້ນພົບມາກ່ອນ ແລ້ວນັກຮຽນກໍຄົ້ນພົບຄຳຕອບນັ້ນດ້ວຍ

ຕົນເອງ ບໍ່ແມ່ນໄດ້ຄໍາຕອບຈາກການບອກເລົ່າຈາກຄົນອື່ນ ຫຼື ຈາກການອ່ານຄໍາຕອບທີ່ມີຄົນ
ຂຽນໄວ້ແລ້ວ. ໃນການໃຊ້ວິທີການສອນແບບນີ້ ຄູ່ຈະສ້າງສະຖານະການໂດຍໃຫ້ນັກຮຽນປະເຊີນ
ກັບບັນຫາ. ໃນການແກ້ໄຂບັນຫານັ້ນ, ນັກຮຽນຈະຕ້ອງໃຊ້ຂໍ້ມູນ ແລະ ດໍາເນີນໃຫ້ກົງກັບຈຸດພິເສດ
ຂອງວິຊາ ແລະ ບັນຫານັ້ນເອງເຊັ່ນ: ນັກຮຽນຈະສຶກສາປະຫວັດສາດ ຄືກັບວິທີທີ່ນັກປະຫວັດສາດ
ໄດ້ດໍາເນີນການ. ການຮຽນແບບນີ້ ຈະຄົ້ນພົບຄວາມຮູ້ຕ່າງກັບການຄົ້ນພົບຄວາມຮູ້ຂອງນັກປາດ.
ນັກປາດຈະຄົ້ນພົບສິ່ງໃໝ່ໆໃນປະເທດ ຫຼື ໃນໂລກເຊິ່ງບໍ່ທັນມີໃຜຄົ້ນພົບມາກ່ອນ. ສ່ວນນັກຮຽນ
ແມ່ນຄົ້ນພົບເອົາຄວາມຮູ້ທີ່ນັກປາດໄດ້ຄົ້ນພົບແລ້ວ ແລະ ສະຫຼຸບອອກມາ.

ກ. ຈຸດດີ

- ການຄົ້ນພົບຄວາມຮູ້ດ້ວຍຕົນເອງ ຈະເຮັດໃຫ້ເຂົາເຈົ້າສາມາດຈຶ່ງຈໍາຄວາມຮູ້ນັ້ນໄດ້ດີ, ມີ
ຄວາມພູມໃຈ ແລະ ມີແຮງຈູງໃຈໃນການຮຽນຮູ້.
- ກະຕຸກຊຸກຍູ້ໃຫ້ນັກຮຽນມີຄວາມສົນໃຈຕໍ່ຄວາມຮູ້ທີ່ຕົນສຶກສາຕໍ່ໄປ.
- ນັກຮຽນຈະພັດທະນາທັກສະ ແລະ ທັດສະນະຄະຕິທີ່ຈໍາເປັນສໍາລັບການຮຽນຮູ້ດ້ວຍຕົນເອງ
ເຊັ່ນ: ການອ່ານ ແລະ ການຄັດເລືອກຂໍ້ມູນ, ການບັນທຶກສະຫຼຸບຫຍໍ້, ການປຸງບາງແຫຼ່ງຂໍ້
ມູນ... ແລະ ເກີດທັດສະນະຄະຕິທີ່ຮັກການຮຽນຮູ້.
- ນັກຮຽນໄດ້ພັດທະນາຄວາມສາມາດທາງສະໝອງໃນລະດັບສູງເຊັ່ນ: ການວິເຄາະ, ການສັງເກດ.
- ນັກຮຽນຮູ້ຈັກການອ້າງອີງໂດຍໃຊ້ເຫດຜົນ ແລະ ເຂົ້າໃຈບັນດາວຽກງານຂອງນັກປາດ.

ຂ. ຈຸດອ່ອນ

- ນັກຮຽນຕ້ອງໃຊ້ເວລາຫຼາຍ.
- ນັກຮຽນມັກຄົ້ນພົບຄວາມຮູ້ແຕກຕ່າງນອກເໜືອຈາກຈຸດປະສົງຕົ້ນຕໍທີ່ຄູ່ມອບໝາຍໃຫ້.
- ອາດມີນັກຮຽນຈໍານວນໜຶ່ງ ບໍ່ສາມາດຄົ້ນພົບຄວາມຮູ້ໄດ້ຕາມຄາດຫວັງ.
- ໃນປັດຈຸບັນ ປຶ້ມແບບຮຽນ ແລະ ສື່ຕ່າງໆຂອງປະເທດເຮົາສ່ວນຫຼາຍນັ້ນຍັງຮຽບຮຽງໃນຮູບ
ແບບປ້ອນຄວາມຮູ້ໃຫ້ນັກຮຽນຫຼາຍກວ່າໃຫ້ເຂົາເຈົ້າຄົ້ນພົບດ້ວຍຕົນເອງ.

ຄ. ຂໍ້ແນະນໍາ

- ຄູ່ຕ້ອງມີຄວາມຮູ້ກ່ຽວກັບວິຊາທີ່ຕົນສອນເລິກເຊິ່ງ ເພື່ອສາມາດແກ້ໄຂບັນຫາໃນກໍລະນີ
ນັກຮຽນຄົ້ນພົບບໍ່ໄດ້ຕາມຈຸດປະສົງທີ່ໄດ້ວາງໄວ້.
- ໃນເວລາກໍານົດບັນຫາ ແລະ ສະຖານະການເພື່ອໃຫ້ເກີດການຮຽນແບບຄົ້ນພົບຄວາມຮູ້, ຄູ່

ຕ້ອງວາງແຜນຢ່າງຮອບຄອບ.

- ຕ້ອງມີອຸປະກອນການຮຽນ, ສື່ຕ່າງໆ ແລະ ຂໍ້ມູນການຮຽນແບບຄົ້ນພົບຢ່າງເໝາະສົມ.
- ຄູ່ຄວນທົບທວນ ຫຼື ປະເມີນຜົນທາງດ້ານຄວາມຮູ້ ແລະ ປະສົບການຂອງນັກຮຽນ.
- ຄວນໃຫ້ນັກຮຽນໄດ້ແລກປ່ຽນປະສົບການ ການຄົ້ນພົບຄວາມຮູ້ດ້ວຍຕົນເອງນຳກັນ ເພື່ອຂະຫຍາຍຂອບເຂດຂອງການຮຽນຮູ້ ແລະ ເປັນແຮງຈູງໃຈໃຫ້ນັກຮຽນ.
- ສິ່ງສຳຄັນຂອງການຄົ້ນພົບຄວາມຮູ້ດ້ວຍຕົນເອງ, ນັກຮຽນເຫຼົ່ານັ້ນຕ້ອງມີພື້ນຖານຄວາມຮູ້ພຽງພໍ, ມີເວລາຄົ້ນຄິດພຽງພໍສຳລັບທຳຄວາມເຂົ້າໃຈ, ວິເຄາະ ແລະ ສັງເກດຄວາມຮູ້ໂດຍອາໄສການສັງເກດ, ການສັງລວມ, ການຈັດກຸ່ມຄວາມຮູ້, ການຕີຄວາມໝາຍ ແລະ ອື່ນໆ.

5) ການສອນແບບຈັດກຸ່ມສົນທະນາ

ໝາຍເຖິງການຈັດນັກຮຽນເຂົ້າເປັນກຸ່ມ ເຊິ່ງຈະເປັນປະໂຫຍດໃຫ້ແກ່ນັກຮຽນໄດ້ເຝິກທັກສະການສື່ສານເຊັ່ນ: ການສະແດງຄວາມຄິດເຫັນຂອງຕົນ, ແລກປ່ຽນຄຳຄິດເຫັນນຳໝູ່ຄູ່ທັງຊ່ວຍໃຫ້ນັກຮຽນມີຄວາມຮູ້ເພີ່ມເຕີມຢ່າງກວ້າງຂວາງ ແລະ ສັງລວມບັນຫາຮ່ວມກັນ.

ກ. ຈຸດດີ

- ນັກຮຽນທຸກຄົນໄດ້ມີການແລກປ່ຽນຄຳເຫັນ ແລະ ປະຕິບັດກິດຈະກຳຢ່າງສະເໝີພາບ.
- ນັກຮຽນໄດ້ຄຳຕອບ, ຂໍ້ມູນ, ວິທີແກ້ໄຂບັນຫາຢ່າງຫຼວງຫຼາຍ.
- ນັກຮຽນສາມາດຄົ້ນຄິດຢ່າງມີຫົວຄິດປະຫວັດສາດຫຼາຍຂຶ້ນ ສິ່ງເສີມການກ້າສະແດງອອກຂອງນັກຮຽນ.
- ນັກຮຽນມີຄວາມຮູ້ສຶກສະບາຍໃຈ, ມີຄວາມສຳຄັນເພາະເຂົາເຈົ້າສາມາດປະກອບສ່ວນໃນກຸ່ມຢ່າງສະດວກ ແລະ ມີອິດສະຫຼະ.
- ພັດທະນາທັກສະໃນການອະທິບາຍ, ວິເຄາະ, ສັງເກດ, ສັງລວມຄວາມຮູ້ໃຫ້ແກ່ນັກຮຽນ.

ຂ. ຈຸດອ່ອນ

- ອາດມີນັກຮຽນເກັ່ງບາງຄົນຄວບຄຸມສະຖານະການ, ໝູ່ຄູ່ຜູ້ທີ່ບໍ່ກ້າສະແດງອອກ ແລະ ກຸ່ມກໍຈະບໍ່ໄດ້ສະແດງຄວາມເຫັນທີ່ຫຼາກຫຼາຍ.
- ອາດມີການວົນແຊວ, ນັກຮຽນສົນທະນານອກເລື່ອງ ຫຼື ສວຍໂອກາດເຮັດວຽກອື່ນ.
- ຈະມີກໍລະນີມີນັກຮຽນຈຳນວນໜຶ່ງນັ່ງຟັງແຕ່ຢ່າງດຽວ, ບໍ່ຢາກຄົ້ນຄິດ.
- ອາດມີບາງຄົນຖືເອົາແຕ່ຄຳເຫັນຂອງຕົນເປັນຫຼັກ.

ຄ. ຂໍ້ແນະນຳ

- ຄູຄວນສ້າງຄວາມເປັນກັນເອງ ແລະ ເຂົ້າໃຈນັກຮຽນທຸກຄົນ.
- ໃຈກວ້າງ, ຍອມຮັບຄວາມຄິດເຫັນຂອງນັກຮຽນ, ຄວບຄຸມອາລົມໄດ້ດີ, ໃຊ້ສຽງນັ້ນນວນດີງ ດູດ ຄວາມສົນໃຈຂອງນັກຮຽນ.
- ໃຫ້ກຳລັງໃຈ ແລະ ຄອຍກະຕຸ້ນນັກຮຽນ ດ້ວຍການໃຫ້ຄຳຖາມຍ່ອຍເຈາະຈີ້ມໃຫ້ນັກຮຽນ ຄົ້ນຄິດຫາຄຳຕອບດ້ວຍຕົນເອງຢູ່ສະເໝີ.
- ເປີດໂອກາດໃຫ້ນັກຮຽນໄດ້ປະກອບຄຳຄິດເຫັນຫຼາຍເທົ່າທີ່ຈະຫຼາຍໄດ້.
- ວາງຕົວເປັນກາງ, ໃຫ້ຄວາມເປັນທຳແກ່ທຸກກຸ່ມ, ບໍ່ລຳອຽງ.
- ຍ້ອງຍໍຊົມເຊີຍ ຫຼື ໃຫ້ລາງວັນ (ຖ້າມີ) ແກ່ກຸ່ມທີ່ເຮັດໄດ້ດີຕາມຄວາມເໝາະສົມ.
- ຄວນໃຫ້ຄຳແນະນຳທຸກກຸ່ມຢ່າງລະອຽດຕໍ່ກັບສິ່ງທີ່ກຸ່ມຈະຕ້ອງປະຕິບັດ.
- ຄວນຈັດກຸ່ມໃຫ້ມີນັກຮຽນເກັ່ງ ແລະ ອ່ອນຢູ່ນຳກັນ ເພື່ອໃຫ້ມີໂອກາດຊ່ວຍເຫຼືອກັນ.
- ບໍ່ຄວນຈັດນັກຮຽນທີ່ມີຄວາມສະໜິດກັນຢູ່ກຸ່ມດຽວກັນ ເພາະວ່າ ເຂົາເຈົ້າອາດບໍ່ຕັ້ງໃຈຄົ້ນຄວ້າ ແລະ ສົນທະນານອກເລື່ອງໄດ້.
- ຄູຄວນຄວບຄຸມ, ຕິດຕາມໃນການຊຸກຍູ້, ຊ່ວຍເຫຼືອນັກຮຽນຢ່າງທົ່ວເຖິງ.
- ໃນເວລາທີ່ນັກຮຽນສະຫຼຸບຜົນການຄົ້ນຄວ້າຂອງກຸ່ມ, ຄູຄວນໃຫ້ໂອກາດກຸ່ມອື່ນໆປະກອບຄຳເຫັນ (ຖ້າມີ) ແລະ ຍືນຍັນຄຳເຫັນທີ່ຖືກຕ້ອງຂອງກຸ່ມ.
- ການຈັດກຸ່ມສົນທະນາຫຼາຍເກີນໄປ ຈະເຮັດໃຫ້ນັກຮຽນເບື້ອໜ່າຍ ບໍ່ຢາກເຂົ້າຮ່ວມ.

6) ການສອນແບບແກ້ບັນຫາ

ການສອນແບບແກ້ບັນຫາ ແມ່ນວິທີການສອນທີ່ໃຊ້ວິທີທາງວິທະຍາສາດ ເພື່ອແກ້ບັນຫາ. ການສອນແບບນີ້ ລວມມີ 5 ຂັ້ນຕອນຄື:

- ນິຍາມບັນຫາ (ບັນຫາແມ່ນຂໍ້ຄວາມຕ່າງໆທີ່ຕ້ອງຄົ້ນຄິດ ແລະ ຊອກວິທີແກ້ໄຂ).
- ຕັ້ງສົມມຸດຖານ.
- ຮວບຮວມປະເມີນຈັດລະບົບ ແລະ ຕິຄວາມໝາຍຂໍ້ມູນ.
- ສະຫຼຸບຜົນ.
- ກວດສອບຜົນສະຫຼຸບ.

ກ. ຈຸດດີ

- ນັກຮຽນໄດ້ດໍາເນີນການຮຽນດ້ວຍຄວາມຈິງຈັງ. ດ້ວຍເຫດນັ້ນ, ຈຶ່ງມີຄວາມເຂົ້າໃຈ ແລະ ຈື່ຈໍາບົດຮຽນໄດ້ດີນານ.
- ເປັນການຮຽນທີ່ມີທັງດ້ານຄວາມຮູ້, ຄວາມເຂົ້າໃຈ ແລະ ດ້ານຄຸນນະທໍາທັດສະນະຄະຕິໄປຄວບຄູ່ກັນ.
- ກະຕຸກຊຸກຍູ້ໃຫ້ນັກຮຽນພັດທະນາຄວາມຮັບຜິດຊອບ.
- ຊ່ວຍສົ່ງເສີມຄວາມສົນໃຈໃນການຮຽນ ແລະ ສ້າງແຮງຈູງໃຈໃຫ້ແກ່ນັກຮຽນ.
- ນັກຮຽນໄດ້ໃຊ້ສື່ ແລະ ເອກະສານການຮຽນຕ່າງໆນອກເໜືອຈາກປຶ້ມແບບຮຽນ.
- ນັກຮຽນໄດ້ຮຽນທັກສະການຍອມຮັບຄວາມຄິດເຫັນຂອງຄົນອື່ນ.
- ນັກຮຽນໄດ້ພັດທະນາຄວາມສາມາດ ໃນການແກ້ໄຂບັນຫາ ແລະ ການຄົ້ນຄິດຢ່າງມີລະບົບທັງສາມາດໃຊ້ ເພື່ອແກ້ໄຂບັນຫາທີ່ອາດຈະປະເຊີນໃນຊີວິດປະຈຳວັນ.

ຂ. ຈຸດອ່ອນ

- ວິທີສົດສອນແບບນີ້ໃຊ້ເວລາຫຼາຍ.
- ຖ້າຄູບໍ່ແນະນຳເອກະສານຫຼາກຫຼາຍທີ່ໜ້າເຊື່ອຖືໄດ້ ຈະສ້າງຄວາມສັບສົນໃຫ້ແກ່ນັກຮຽນ; ເພາະວິຊາປະຫວັດສາດມັກຖືກບາງກຸ່ມຄົນບິດເບືອນເພື່ອຮັບໃຊ້ການເມືອງ.

ຄ. ຂໍ້ແນະນຳ

- ບັນຫາທີ່ນຳມາສຶກສາແກ້ໄຂຈະຕ້ອງເໝາະສົມກັບຄວາມຮູ້, ທັກສະ ແລະ ສຳອາຍຸຂອງນັກຮຽນ ແລະ ໄລຍະເວລາທີ່ກຳນົດໃຫ້.
- ຄູ່ຕ້ອງແຈ້ງບັນຫາ ເພື່ອໃຫ້ນັກຮຽນເຫັນເຖິງຄວາມສຳຄັນຂອງມັນ.
- ການສະເໜີໃຫ້ນັກຮຽນຄິດ ອາດໃຊ້ຄຳຖາມນຳເຂົ້າສູ່ບັນຫາ, ເລົ່າປະລິບການ, ເຫດການຕ່າງໆ ຫຼື ຍົກປະເດັນບັນຫາໂດຍກົງກໍໄດ້.
- ຄວນທົບທວນ, ກວດສອບແຫຼ່ງເອກະສານ ທີ່ຈະແນະນຳໃຫ້ນັກຮຽນສຶກສາຄື້ນຄວ້າ.
- ຄູ່ຄວນສ້າງບັນຍາກາດທີ່ດີ, ເປັນກັນເອງ, ມີປະຊາທິປະໄຕ, ຊຸກຍູ້ໃຫ້ນັກຮຽນມີກຳລັງໃຈ ແລະ ກະຕືລືລົ້ນໃນການແກ້ບັນຫາ.
- ຄູ່ຄວນຊ່ວຍເຫຼືອນັກຮຽນ ໃນການໃຫ້ຄວາມໝາຍຂອງບັນຫາ.
- ຈຳກັດຂອບເຂດຈະສຶກສາບັນຫາ, ຕັ້ງເກນການປະເມີນຜົນ ແລະ ຂໍ້ແນະນຳອື່ນໆ.

7) ການສອນແບບໃຫ້ນັກຮຽນລາຍງານຕໍ່ໜ້າຊັ້ນຮຽນ

ແມ່ນການສອນທີ່ມອບໝາຍໃຫ້ນັກຮຽນໄປສຶກສາຄົ້ນຄວ້າເນື້ອໃນຄວາມຮູ້, ສ້າງລວມຫຍໍ້ ແຕ່ລະປະເດັນ ແລ້ວນຳມາສະເໜີຕໍ່ໜ້າຊັ້ນ. ການສະເໜີດ້ວຍປາກເປົ່າ ຫຼື ການຂຽນບົດລາຍງານ ກໍໄດ້. ຄູອາດມອບໃຫ້ນັກຮຽນໄປສຶກສາຄົ້ນຄວ້າເປັນກຸ່ມ ຫຼື ເປັນລາຍບຸກຄົນກໍໄດ້.

ກ. ຈຸດດີ

- ຊ່ວຍພິຈາລະນາຄວາມສາມາດໃນການສຶກສາຄົ້ນຄວ້າຫາຄວາມຮູ້, ສ້າງຄວາມເຂົ້າໃຈໃນ ຫົວຂໍ້ຕ່າງໆດ້ວຍຕົນເອງ ເຊິ່ງເປັນສິ່ງຈຳເປັນສຳລັບນັກຮຽນໃນການດຳລົງຊີວິດ.
- ຊ່ວຍໃຫ້ນັກຮຽນເກີດການຮຽນຮູ້ ຕໍ່ກັບເນື້ອໃນບົດຮຽນໄດ້ຢ່າງກວ້າງຂວາງ ເພາະຜູ້ລາຍ ງານຈຳຕ້ອງຄົ້ນຄວ້າຈາກປຶ້ມແບບຮຽນ ແລະ ຈາກແຫຼ່ງເອກະສານຕ່າງໆ.
- ຊ່ວຍພັດທະນາຄວາມສາມາດໃນການສະເໜີຄວາມຮູ້ ເພື່ອໃຫ້ຄົນອື່ນເຂົ້າໃຈ; ເພາະຕ້ອງ ໄດ້ເຝິກໃນການປາກເວົ້າ, ຈັດລຽງລຳດັບເນື້ອໃນ ແລະ ໃຊ້ອຸປະກອນຕ່າງໆປະກອບເຂົ້າ ຊ່ວຍການລາຍງານ ເພື່ອດຶງດູດຄວາມສົນໃຈຂອງຜູ້ຟັງ.
- ເຮັດໃຫ້ຜູ້ລາຍງານມີຄວາມຮູ້ສຶກໜັກແໜ້ນ, ເລິກເຊິ່ງ.
- ເປັນໂອກາດສະໜອງຂໍ້ມູນໃຫ້ນັກຮຽນໃນຫ້ອງຮູ້ດ້ວຍຫຼາຍຮູບແບບຕ່າງໆກັນ.
- ນັກຮຽນມີຄວາມເຊື່ອໝັ້ນຕົນເອງໃນເວລາສະເໜີຕໍ່ໜ້າຫຼາຍຄົນ.
- ນັກຮຽນມີໂອກາດສະແດງຄວາມຮູ້ສຶກ ແລະ ແນວຄິດຂອງຕົນຕໍ່ໜ້າໝູ່ຫຼາຍຄົນ.
- ເຝິກໃຫ້ມີທັກສະໃນການເກັບກຳຂໍ້ມູນ, ຄວາມດຸໝັ້ນ, ເຮັດວຽກລະອຽດ, ອົດທົນ.

ຂ. ຈຸດອ່ອນ

- ນັກຮຽນບາງຄົນອາດບໍ່ມີທັກສະພຽງພໍໃນການລວບລວມຂໍ້ມູນຕ່າງໆຢ່າງຈະແຈ້ງ.
- ການສະເໜີຂອງນັກຮຽນອາດຂາດຫົວຄິດປະດິດສ້າງ, ອາດມີກໍລະນີຈິດກ່າຍໃນປຶ້ມໂດຍ ບໍ່ຮູ້ສະຫຼຸບເອົາຈຸດສຳຄັນ.
- ນັກຮຽນບາງຄົນຂາດຄວາມເຊື່ອໝັ້ນຕໍ່ຕົນເອງ ໃນເວລາສະເໜີເອກະສານຕໍ່ໜ້າໝູ່ຄູ່.
- ເວລານຳສະເໜີບົດສ່ວນຫຼາຍບໍ່ພຽງພໍ.
- ນັກຮຽນບາງຄົນອາດຂາດລິລາໃນການເວົ້າ, ການຮຽບຮຽງປະໂຫຍກເພື່ອສ້າງຄວາມຈູງໃຈ ໃຫ້ແກ່ຜູ້ຟັງ.

ຄ. ຂໍ້ແນະນຳ

- ຄວນໃຫ້ນັກຮຽນເລືອກຫົວຂໍ້ຄົ້ນຄວ້າດ້ວຍຕົນເອງ ແຕ່ຢູ່ໃນຂອບເຂດເນື້ອໃນອັນດຽວກັນ. ນັກຮຽນຈະເລືອກຫົວຂໍ້ທີ່ເຂົາເຈົ້າສົນໃຈ ແລະ ມີແຮງຈູງໃຈໃນການຊອກຫາຂໍ້ມູນ.
- ຄູ່ຄວນຄົ້ນຄວ້າກ່ອນວ່າ ມີເອກະສານໃດແດ່ທີ່ຕ້ອງການໃຫ້ນັກຮຽນໄດ້ສຶກສາ. ບໍ່ຄວນໃຫ້ນັກຮຽນລາຍງານແຕ່ເນື້ອໃນຢູ່ໃນປຶ້ມແບບຮຽນ.
- ຜູ້ລາຍງານຕ້ອງມີການກະກຽມຂໍ້ມູນ, ໂຄງຮ່າງທີ່ຈະລາຍງານ, ຄວນໃຊ້ອຸປະກອນຕ່າງໆ (ຮູບພາບ, ແຜນທີ່, ແຜນວາດ...) ເຂົ້າມາຊ່ວຍ ເພື່ອເຮັດໃຫ້ການລາຍງານມີຊີວິດຊີວາ, ຈູງໃຈຜູ້ຟັງທັງຈຳພົດຮຽນໄດ້ດີ.
- ຄວນໃຫ້ຜູ້ຟັງມີສ່ວນຮ່ວມດ້ວຍການຕັ້ງຄຳຖາມສັ້ນໆ ໃຫ້ເຂົາເຈົ້າໄດ້ຄົ້ນຄິດພ້ອມທັງໃຫ້ຜູ້ຟັງໄດ້ປະເມີນຄຸນນະພາບຂອງການສະເໜີບົດລາຍງານເຊັ່ນວ່າ ຈຸດດີ, ຈຸດອ່ອນຂອງການລາຍງານ. ນອກນັ້ນ, ຄວນໃຫ້ຜູ້ຮຽນໄດ້ຕັ້ງຄຳຖາມເຈາະຈົ້ມເພີ່ມເຕີມ.
- ອາດຊຸກຍູ້ໃຫ້ນັກຮຽນລອງສະເໜີບົດລາຍງານຕໍ່ໜ້າແວ່ນແຍງຢູ່ເຮືອນ ແລະ ຈັບເວລາພ້ອມ ຈຶ່ງສາມາດຄວບຄຸມເວລາໄດ້ຕາມກຳນົດ.

8) ວິທີສອນແບບທັດສະນະສຶກສາ

ວິທີສອນແບບທັດສະນະສຶກສາແມ່ນການສອນທີ່ໃຫ້ນັກຮຽນໄປຢ້ຽມຢາມ, ສຶກສາຄົ້ນຄວ້າ ຮ້ານຮຽນ, ແລກປ່ຽນບົດຮຽນຕາມສະຖານທີ່ຈິງຕ່າງໆ ທີ່ພົວພັນເຖິງເປົ້າໝາຍຂອງບົດຮຽນ. ວິທີດັ່ງກ່າວຈະສ້າງຄວາມກະຕືລືລົ້ນໃຫ້ແກ່ນັກຮຽນ, ເຮັດໃຫ້ນັກຮຽນໄດ້ສຳພັດ ແລະ ຮຽນຮູ້ຈາກສະຖານທີ່ຈິງ, ເປັນການກະຕຸ້ນໃຫ້ເຂົາເຈົ້າຈຳພົດຮຽນໄດ້ໄວ, ໄດ້ດີ ແລະ ທັງເປັນການເຝິກທັກສະໃນການເກັບກຳຮີບໂຮມຂໍ້ມູນຂ່າວສານ, ເຫດການຕ່າງໆ ແລ້ວນຳມາວິເຄາະ, ຄົ້ນຄິດເພື່ອຊ່ວຍໃນການພັດທະນາປະຫວັດສາດທ້ອງຖິ່ນໃນຂັ້ນຕໍ່ໄປ. ນອກນັ້ນ, ຍັງສຶກສາໃຫ້ນັກຮຽນເກີດມີອາລົມຈິດຮັກບ້ານເກີດເມືອງນອນ, ຮູ້ບຸນຄຸນຕໍ່ບັນພະບຸລຸດ, ນັກຮີບປະຕິວັດ ແລະ ຜູ້ທີ່ມີຄຸນງາມຄວາມດີຕໍ່ຊາດ, ຜູ້ນຳທີ່ເສຍສະຫຼະເພື່ອເອກະລາດແຫ່ງຊາດຕະຫຼອດມາ. ດັ່ງນັ້ນ, ການຈັດຕັ້ງການສອນວິຊາປະຫວັດສາດ ໃຫ້ນັກຮຽນໄດ້ທັດສະນະສຶກສາ ບໍ່ພຽງແຕ່ປະຕິບັດຕາມຫຼັກມູນການສຶກສາຂອງພັກ ເຊິ່ງແມ່ນການເອົາໂຮງຮຽນຕິດພັນກັບຊີວິດຈິງເທົ່ານັ້ນ, ແຕ່ຍັງເປັນການຍົກສູງຄຸນນະພາບການສຶກສາອີກດ້ວຍ.

ກ. ຈຸດດີ

- ນັກຮຽນໄດ້ສໍາພັດກັບສະຖານທີ່ຈິງເຊັ່ນ: ຫໍພິພິຕະພັນ, ສະຖານທີ່ປະຫວັດສາດ, ສະຖານທີ່ການຜະລິດ, ສະຖານທີ່ວັດທະນະທຳ... ເຮັດໃຫ້ນັກຮຽນມີຄວາມສົນໃຈຢາກຮຽນຮູ້.
- ບັນຍາກາດໃນການຮຽນຮູ້ເບີກບານມ່ວນຊື່ນ, ບໍ່ເຄັ່ງຕຶງ, ນັກຮຽນໄດ້ຮັບຄວາມຮູ້ກວ້າງຂວາງ, ຮອບດ້ານ, ທັງໄດ້ປະສົບການຕົວຈິງ (ການໄປມາ, ການເຮັດວຽກຮ່ວມກຸ່ມ, ການສັງເກດ, ການຈິດກ່າຍ, ການຮິບໂຮມເອກະສານ, ການຮັບຟັງຄໍາຄິດເຫັນຂອງຄົນອື່ນ...).
- ເຝິກໃຫ້ນັກຮຽນ ມີຄວາມເປັນເຈົ້າການຄົ້ນຫາຄວາມຮູ້, ຈື່ຈຳບົດຮຽນ ແລະ ສາມາດຖ່າຍທອດບົດຮຽນໃຫ້ຜູ້ອື່ນໄດ້ດີ.

ຂ. ຈຸດອ່ອນ

- ການສອນແບບນີ້ຕ້ອງໃຊ້ເວລາຫຼາຍ, ຖ້າຄູ່ບໍ່ວາງແຜນລະອຽດຈະປະຕິບັດຍາກ.
- ຕ້ອງມີງົບປະມານ ເພື່ອສະໜັບສະໜູນໃນການເດີນທາງ, ກິດຈະກຳຕ່າງໆຂອງນັກຮຽນ.
- ວິທີສອນແບບນີ້ຕິດພັນກັບຫຼາຍວິທີເຊັ່ນ: ການຖາມຕອບ, ການສົນທະນາເປັນກຸ່ມ, ການສັງເກດ, ການຂຽນບົດລາຍງານ... ອາດເຮັດໃຫ້ນັກຮຽນບາງຄົນເກີດແນວຄິດເອື້ອຍອີງໃສ່ໝູ່ຄູ່.
- ບາງກໍລະນີນັກຮຽນຈະບໍ່ສົນໃຈຕໍ່ເນື້ອໃນທີ່ພົວພັນເຖິງບົດຮຽນ ແຕ່ສົນໃຈຕໍ່ສະພາບແວດລ້ອມ ຫຼື ອື່ນໆຫຼາຍກວ່າ.

ຄ. ຂໍ້ແນະນຳ

- ຄູ່ຕ້ອງວາງແຜນ ແລະ ປະສານງານກັບຜູ້ຮຽນຢ່າງໃກ້ຊິດ, ປະສານງານກັບສະຖານທີ່ເຊິ່ງຈະໃຫ້ນັກຮຽນໄປສຶກສາ, ນັດໝາຍເວລາຄັກແນ່.
- ຂຶ້ນແຜນງົບປະມານ ເພື່ອນຳມາສະເໜີໃຫ້ອຳນວຍການຮູ້ແຕ່ຫົວທີ.
- ສະເໜີຈຸດປະສົງຂອງການໄປທັດສະນະສຶກສາໃຫ້ພາກສ່ວນທີ່ກ່ຽວຂ້ອງຮູ້ຢ່າງຈະແຈ້ງ.
- ຄູ່ຕ້ອງກຽມຄໍາຖາມ ຫຼື ແບບບັນທຶກ (ໂຄງຮ່າງບັນທຶກ) ໃຫ້ຖືກຕາມຈຸດປະສົງທີ່ຕົນຢາກໄດ້ໃຫ້ຄົບຕາມຈຳນວນກຸ່ມຂອງນັກຮຽນ.
- ຄູ່ຕ້ອງແນະນຳໃຫ້ນັກຮຽນຮູ້ຢ່າງທົ່ວເຖິງ ກ່ຽວກັບຈຸດປະສົງຂອງການໄປທັດສະນະສຶກສາ, ພ້ອມທັງແນະນຳລະບຽບການໄປ-ມາ, ຄວາມສາມັກຄີ, ຄວາມປອດໄພ, ວິທີສັງເກດ, ວິທີບັນທຶກຂໍ້ມູນ, ວິທີຊັກຖາມ...

- ຄູ່ຕ້ອງກຳນົດເວລາໃຫ້ນັກຮຽນໄປເຖິງສະຖານທີ່ (ໃນກໍລະນີຢູ່ໃກ້). ຖ້າກໍລະນີຢູ່ໄກ ຄູ່ຕ້ອງພົວພັນຍານພາຫະນະກັບໂຮງຮຽນສາກ່ອນ.
- ຄູ່ເລືອກເອົາຫົວໜ້າຫ້ອງ ຫຼື ຜູ້ຕາງໜ້າ 01 ຄົນ ເພື່ອກ່າວຂອບໃຈ ແລະ ອຳລາກ່ອນການກັບມາ (ຜູ້ກ້າສະແດງຄວາມຄິດເຫັນ, ວ່ອງໄວ, ມີພອນສະຫວັນໃນການປາກເວົ້າ...).
- ຫຼັງຈາກການໄປທັດສະນະສຶກສາຈົບລົງ, ຄູ່ເຕົ້າໂຮມນັກຮຽນ ເພື່ອສົນທະນາສະຫຼຸບຜົນຂອງການໄປທັດສະນະຄັ້ງນັ້ນ.

ຄູ່ຕັ້ງຄຳຖາມເຈາະຈົ້ມ ເພື່ອກະຕຸ້ນໃຫ້ນັກຮຽນເປັນຜູ້ສະຫຼຸບໃຫ້ໄດ້ຫຼາຍເທົ່າທີ່ຈະຫຼາຍໄດ້. ສຸດທ້າຍຄູ່ສັງລວມຄວາມເຫັນຕ່າງໆຂອງນັກຮຽນຄືນ ແລະ ເພີ່ມເຕີມໃຫ້ສົມບູນຕື່ມ.

ຕົວຢ່າງ: ແບບບັນທຶກເກັບກຳຂໍ້ມູນ

ຊື່ໂຮງຮຽນ.....ຊັ້ນ ຫຼື ຫ້ອງ.....ກຸ່ມທີ.....
 ເກັບກຳຂໍ້ມູນຄັ້ງວັນທີ.....
 ຈຸດປະສົງ:.....
 ຊື່ສະຖານທີ່:.....
 ປະຫວັດຫຍໍ້ຂອງສະຖານທີ່:.....
 ທີ່ຕັ້ງ:
 ເນື້ອທີ່ກວມ.....
 ໃນສະຖານທີ່ນັ້ນປະກອບມີ:.....
 ຖືກກໍ່ສ້າງດ້ວຍ.....
 ກິດຈະກຳທີ່ກ່ຽວຂ້ອງກັບສະຖານທີ່ທາງວັດທະນະທຳ, ສາສະໜາ.....
 ເປັນແຫຼ່ງ.....
 ນຳລາຍຮັບ.....
 ເອກະສານທີ່ຂຽນກ່ຽວກັບສະຖານທີ່.....
 ຮູບພາບສະຖານທີ່ນັ້ນປາກົດມີຢູ່.....
 ພວກເຮົາຄວນປະຕິບັດຕົນແນວໃດຕໍ່ສະຖານທີ່ດັ່ງກ່າວ.....

- ແບບບັນທຶກຂ້າງເທິງ ເປັນພຽງບາງຕົວຢ່າງເທົ່ານັ້ນ, ຄູ່ສາມາດໝູນໃຊ້ເຂົ້າໃນການເກັບກຳ


ຂໍ້ມູນຢູ່ສະຖານທີ່ອື່ນໆ ແລະ ສາມາດປະດິດສ້າງແບບບັນທຶກຕາມຈຸດປະສົງຂອງບົດຮຽນ ຕາມແຕ່ລະກໍລະນີແຕກຕ່າງກັນ.

- ຄູ່ຍາຍຮ່າງບັນທຶກຂໍ້ມູນໃຫ້ແຕ່ລະກຸ່ມ ແລະ ແນະນຳໃຫ້ບັນທຶກຕາມຮ່າງ ໂດຍອີງໃສ່ຄຳອະທິບາຍຂອງຜູ້ນຳທຸ່ວຍ.
- ເມື່ອສຳເລັດແລ້ວຄູ່ໃຫ້ແຕ່ລະກຸ່ມສັງລວມແລ້ວຖອດຖອນເອົາຂໍ້ສະຫຼຸບຮ່ວມກັນ.
- ຄູ່ຄວນສຶກສາຄວາມເປັນມາຂອງສະຖານທີ່ໃຫ້ລະອຽດເພື່ອແນະນຳຂໍ້ມູນເພີ່ມເຕີມໃຫ້ນັກຮຽນໄດ້ຫຼາຍເທົ່າທີ່ຫຼາຍໄດ້.
- ຄູ່ແນະນຳໃຫ້ແຕ່ລະກຸ່ມສະສົມແບບບັນທຶກໄວ້ເພື່ອເປັນຜົນງານການຮຽນຮູ້ ຫຼື ນຳໄປເຜີຍແຜ່ໃຫ້ຜູ້ອື່ນໆຕໍ່ໄປກໍຍິ່ງເປັນການດີ.

9) ວິທີສອນແບບໃຊ້ອຸປະກອນປະຈັກຕາ

ວິທີສອນແບບໃຊ້ອຸປະກອນປະຈັກຕາ ເປັນໜຶ່ງໃນຫຼັກການພື້ນຖານຂອງການຮຽນ-ການສອນ. ໂດຍສະເພາະແມ່ນການສົດສອນວິຊາປະຫວັດສາດ, ການໃຊ້ວັດຖຸປະຈັກຕາເປັນສ່ວນສຳຄັນໃນການສ້າງຄວາມເຂົ້າໃຈເລິກເຊິ່ງ ເຖິງທາດແທ້ຂອງເຫດການປະຫວັດສາດ. ນອກນັ້ນ, ອຸປະກອນປະຈັກຕາຍັງພັດທະນາຄວາມສາມາດໃນການສັງເກດ, ຈົນຕະນາການ ແລະ ພາສາຄຳເວົ້າຂອງນັກຮຽນອີກດ້ວຍ. ອຸປະກອນປະຈັກຕາຍັງສ້າງຄວາມດຶງດູດໃຈ, ກະຕຸ້ນຄວາມກະຕືລືລົ້ນໃຫ້ແກ່ນັກຮຽນ ທັງປະກອບສ່ວນເຂົ້າໃນການສຶກສາອາລົມຈິດໃຫ້ນັກຮຽນອີກດ້ວຍ.

ຄູ່ສາມາດເຫັນໄດ້ເຖິງບົດບາດສຳຄັນຂອງອຸປະກອນປະຈັກຕາໃນການສອນປະຫວັດສາດດ້ວຍແຜນວາດລຸ່ມນີ້:



ຄຸນປະໂຫຍດຂອງອຸປະກອນປະຈັກຕາໃນການສອນວິຊາປະຫວັດສາດ ຢູ່ໃນໂຮງຮຽນສາມັນປະກອບມີດັ່ງນີ້:

- ການໃຫ້ຄວາມຮູ້ (ເພີ່ມເຕີມ, ປັບປຸງຄວາມຮູ້ວິທະຍາສາດຂອງປະຫວັດສາດ).
- ຄວາມໝາຍຕໍ່ການສຶກສາ (ບຳລຸງ, ສ້າງອາລົມຈິດກໍຕິດ້ານແນວຄິດ ບາງບໍ່ມີຂຽນວ່າ ການສຶກສາທັດສະນະຄະຕິ).
- ພັດທະນາດ້ານຈົນຕະນາການ ແລະ ຄວາມສາມາດໃນການປະຕິບັດຕົວຈິງ.

5. ແນະນຳການໃຊ້ສື່ການສອນ

1) ແນະນຳການໃຊ້ອຸປະກອນປະຈັກຕາ

ກ. ປະເພດອຸປະກອນປະຈັກຕາໃນການສອນປະຫວັດສາດສຳລັບໂຮງຮຽນສາມັນ

ບັນດານັກຄົ້ນຄວ້າກ່ຽວກັບວິທີສຶດສອນປະຫວັດສາດ ໄດ້ແບ່ງອຸປະກອນປະຈັກຕາອອກເປັນ 3 ກຸ່ມ ເຊິ່ງມີລາຍລະອຽດດັ່ງລຸ່ມນີ້:

ກຸ່ມທີ 1: ອຸປະກອນປະຈັກຕາປະເພດວັດຖຸຈິງລວມມີ: ບັນດາຮ່ອງຮອຍທາງປະຫວັດສາດການປະຕິວັດ (ເຄື່ອງມື, ເຄື່ອງໃຊ້ຂອງມະນຸດສະໄໝບູຮານ, ອຸປະກອນ, ອາວຸດ...ການຕໍ່ສູ້ປະຕິວັດຂອງນັກຮົບ, ນາຍ ແລະ ພົນທະຫານໃນກອງທັບປົດປ່ອຍປະຊາຊົນລາວ ແລະ ເຄື່ອງໃຊ້ຂອງຜູ້ນຳປະຕິວັດ, ຖ້ຳ, ບ່ອນເຮັດວຽກຂອງຜູ້ນຳ...). ອຸປະກອນປະເພດວັດຖຸຈິງ ເຊິ່ງແມ່ນເອກະສານເຄົ້າທີ່ສຳຄັນມີຄຸນຄ່າ ແລະ ຄວາມໝາຍໃຫຍ່ຫຼວງໃນການຮຽນຮູ້. ຖ້ານັກຮຽນໄດ້ສຳພັດກັບວັດຖຸຈິງເຫຼົ່ານັ້ນຈະສ້າງໃຫ້ມີຈົນຕະນາການທາງດ້ານປະຫວັດສາດຢ່າງຖືກຕ້ອງ. ສ່ວນຫຼາຍວັດຖຸຈິງຂອງໄລຍະປະຫວັດສາດໃດໜຶ່ງລ້ວນແຕ່ຖືກເກັບຮັກສາໄວ້ໃນຫໍພິພິຕະພັນ. ຖ້າມີເງື່ອນໄຂຄູຄວນພົວພັນນຳພາກສ່ວນທີ່ກ່ຽວຂ້ອງ ເພື່ອໃຫ້ນັກຮຽນສຶກສາໃນສະຖານທີ່ຈິງ.

ກຸ່ມທີ 2: ອຸປະກອນປະຈັກຕາປະເພດຮູບພາບປະຫວັດສາດ ທັງຮູບແຕ້ມ ແລະ ຮູບຖ່າຍ, ຮູບຈຳລອງ, ວິດີໂອ, ຮູບເງົາທີ່ພົວພັນເຖິງປະຫວັດສາດ...

ກຸ່ມທີ 3: ແຜນທີ່ປະຫວັດສາດ, ແຜນວາດ, ເສັ້ນສະແດງ, ຕາຕະລາງ... ອຸປະກອນປະເພດນີ້ສ່ວນຫຼາຍສອງແສງເຖິງປະລິມານ ແລະ ຄຸນນະພາບຂອງຂະບວນການປະຫວັດສາດ.

- ຂ. ບາງຫຼັກການທີ່ຄວນເອົາໃຈໃສ່ເມື່ອໃຊ້ອຸປະກອນປະຈັກຕາເພື່ອສິດສອນປະຫວັດສາດ**
- ຫຼັກການທີ 1:** ຕ້ອງອີງໃສ່ເນື້ອໃນຂອງບົດຮຽນ ລະດັບຄາດໝາຍໃນການສົ່ງຄວາມຮູ້ ແລະ ຄາດໝາຍໃນການສຶກສາທາງດ້ານອາລົມຈິດ, ທັດສະນະຄະຕິໃຫ້ແກ່ນັກຮຽນ.
- ຫຼັກການທີ 2:** ຕ້ອງເລືອກວິທີທີ່ເໝາະສົມ ສໍາລັບການນໍາໃຊ້ອຸປະກອນປະຈັກຕາແຕ່ລະປະເພດໃຫ້ແກ່ນັກຮຽນນໍາໃຊ້ເພື່ອເຂົ້າໃຈເນື້ອໃນ ແລະ ທາດແທ້ຂອງເຫດການຫາກບໍ່ແມ່ນໃຫ້ນັກຮຽນສັງເກດເບິ່ງແບບຜິວເຜີນ.
- ຫຼັກການທີ 3:** ຕ້ອງເສີມຂະຫຍາຍລັກສະນະຕັ້ງໜ້າຂອງນັກຮຽນໃນການນໍາໃຊ້ອຸປະກອນປະຈັກຕາ. ອຸປະກອນປະຈັກຕາ ບໍ່ພຽງແຕ່ເຮັດໃຫ້ມີຄວາມຮູ້ທາງປະຫວັດສາດລະອຽດ, ແຕ່ຍັງວິເຄາະທາດແທ້ຂອງເຫດການເພື່ອໃຫ້ນັກຮຽນຮັບເອົາຄວາມຮູ້ ແລະ ເຂົ້າໃຈເລິກເຊິ່ງ.
- ຫຼັກການທີ 4:** ຕ້ອງປະສານສົມທົບລະຫວ່າງຄໍາອະທິບາຍ ກັບການນໍາໃຊ້ອຸປະກອນປະຈັກຕາ, ພ້ອມທັງເຝິກໃຫ້ນັກຮຽນມີຄວາມສາມາດໃນການປະຕິບັດຕົວຈິງເຊັ່ນ: ການແຕ້ມແຜນທີ່ປະຫວັດສາດ, ການອະທິບາຍແຜນທີ່ປະຫວັດສາດ, ການພັນລະນາກ່ຽວກັບວັດຖຸປະຈັກຕາ...).
- ຫຼັກການທີ 5:** ຕ້ອງມີການປະສານສົມທົບກັບແຫຼ່ງເອກະສານ ໃນເວລານໍາໃຊ້ອຸປະກອນປະຈັກຕາ.

2) ການນໍາໃຊ້ເຕັກໂນໂລຊີທັນສະໄໝເຂົ້າໃນການສອນປະຫວັດສາດ

ປັດຈຸບັນເຕັກໂນໂລຊີທັນສະໄໝ ໄດ້ມີບົດບາດສໍາຄັນ ໃນການສິດສອນປະຫວັດສາດ. ໂດຍສະເພາະວິດີໂອ ຫຼື ຮູບເງົາ ທີ່ມີເນື້ອໃນປະຫວັດສາດ ເຊິ່ງເປັນພາຫະນະນໍາໃຊ້ເຂົ້າໃນການສອນປະຫວັດສາດທີ່ມີປະສິດທິຜົນສູງ. ເພາະຮູບເງົາ ແລະ ວິດີໂອມັນໄດ້ສົມທົບລະຫວ່າງຮູບພາບກັບຄໍາອະທິບາຍ ແລະ ດິນຕີ...ສິ່ງເຫຼົ່ານັ້ນ, ກະທົບໃສ່ກາຍອິນຊີຂອງນັກຮຽນ, ສ້າງຄວາມຈູງໃຈໃຫ້ນັກຮຽນໃນການຮຽນວິຊາປະຫວັດສາດ.

ພາຍຫຼັງໃຫ້ນັກຮຽນເບິ່ງຮູບເງົາ ຫຼື ວິດີໂອ, ຄູ່ຄວນໃຫ້ນັກຮຽນໄດ້ມີໂອກາດສົນທະນາ ຫຼື ຂຽນບົດລາຍງານຫຍໍ້ ເພື່ອຍັງຢືນເບິ່ງວ່ານັກຮຽນສາມາດຮັບຮູ້, ເຂົ້າໃຈບົດຮຽນໄດ້ພຽງໃດ. ໃນເງື່ອນໄຂທີ່ປະເທດເຮົາຍັງມີຄວາມທຸກຍາກທາງດ້ານອຸປະກອນປະເພດນີ້, ພວກເຮົາຈຶ່ງບໍ່ນໍາສະເໜີລະອຽດ.

3) ອຸປະກອນປະຈັກຕາທີ່ສາມາດຫາໄດ້

ອຸປະກອນປະຈັກຕາ ທີ່ສາມາດຫາໄດ້ຢູ່ພາຍໃນປະເທດເຮົາໂດຍທົ່ວໄປເຊັ່ນ: ແຜນທີ່ປະຫວັດສາດ, ຮູບພາບປະຫວັດສາດ (ທັງຮູບຖ່າຍ ແລະ ຮູບແຕ້ມ), ແຜນວາດ, ຮູບຈຳລອງ...

ກ. ການນຳໃຊ້ແຜນທີ່ປະຫວັດສາດ: ແຜນທີ່ປະຫວັດສາດ ຈະແຕກຕ່າງຈາກແຜນທີ່ທົ່ວໄປ ເພາະແຜນທີ່ປະຫວັດສາດ ຈະແຕ້ມເຈາະຈົງກ່ຽວກັບເຫດການປະຫວັດສາດ ຕົວຢ່າງ: ແຜນທີ່ສະແດງເຖິງແຫຼ່ງກຳເນີດຂອງມະນຸດປະຖົມບູຮານໃນປະເທດລາວ, ໃນໂລກ, ແຫຼ່ງອາລະຍະທຳແຕ່ລະສະໄໝ, ທີ່ພົ້ນຂອງການປະຕິວັດລາວ, ການສູ້ຮົບໃນບັນຮົບໃດໜຶ່ງ ລະຫວ່າງກຳລັງປະຕິວັດກັບພວກສັດຕູ. ຖ້າຕ່າງໆຂອງຜູ້ນຳການປະຕິວັດ ແລະ ແຜນທີ່ກີກ ເຊິ່ງການນຳໃຊ້ແຜນທີ່ນັ້ນຄູ່ຄວນປະຕິບັດດັ່ງນີ້:

- ກ່ອນຈະນຳໃຊ້ແຜນທີ່ ເພື່ອສຶດສອນນັກຮຽນ, ຄູ່ຄວນສຶກສາເນື້ອໃນຂອງແຜນທີ່ຢ່າງລະອຽດ ແລະ ແຜນທີ່ນັ້ນນຳໃຊ້ເຂົ້າໃນບົດຮຽນບົດທີ່ເທົ່າໃດ.
- ໃນເວລານຳໃຊ້ແຜນທີ່ ຄູ່ຄວນເລືອກຈັງຫວະເວລາ ເພື່ອຫ້ອຍແຜນທີ່ ຫຼື ແຜນວາດ... ຄູ່ຄວນຫ້ອຍແຜນທີ່ຢູ່ກາງກະດານ, ເພາະກະດານຍັງຈະຕ້ອງນຳໃຊ້ເພື່ອຊຽນ. ຄວນຫ້ອຍຢູ່ບ່ອນທີ່ສູງເບື້ອງຂວາຂອງກະດານ ບ່ອນທີ່ມີແສງສະຫວ່າງພຽງພໍ ເພື່ອໃຫ້ນັກຮຽນທຸກຄົນສາມາດເຫັນໄດ້ຢ່າງຈະແຈ້ງ. ຄູ່ຄວນຍືນຢູ່ເບື້ອງຂວາຂອງແຜນທີ່ ແລະ ໃຊ້ໄມ້ຊີ້ແຕ່ລະຈຸດທີ່ເປັນສັນຍະລັກໃນແຜນທີ່ໃຫ້ຊັດເຈນ.

ນອກນັ້ນ, ຄູ່ຄວນແນະນຳໃຫ້ນັກຮຽນອ່ານແຜນທີ່ ໝາຍຄວາມວ່ານັກຮຽນຕ້ອງເຂົ້າໃຈຢ່າງລະອຽດ ເຖິງບັນດາເນື້ອໃນຂອງເຫດການປະຫວັດສາດ ເຊິ່ງສະແດງດ້ວຍ "ພາສາ" ຂອງແຜນທີ່. ຈາກນັ້ນ, ຈຶ່ງຖອດຖອນເປັນຂໍ້ສະຫຼຸບ. ຄູ່ຄວນແນະນຳໃຫ້ນັກຮຽນເຝິກແຕ້ມແຜນທີ່ປະຫວັດສາດດ້ວຍການສະໜອງຂໍ້ມູນໃຫ້ນັກຮຽນ. ທັງນີ້ກໍເພື່ອເຝິກໃຫ້ນັກຮຽນໄດ້ພັດທະນາທາງດ້ານຈິນຕະ ນາການທາງດ້ານປະຫວັດສາດ.

ສຳລັບແຜນທີ່ກີກ ເຊິ່ງເປັນແຜນທີ່ທີ່ມີແຕ່ເຄື່ອງໝາຍເປັນສັນຍະລັກ ແຕ່ບໍ່ມີຕົວໜັງສື ເພື່ອໃຫ້ຄູ່ແນະນຳຄວາມຮູ້ໃໝ່ ຫຼື ໃຊ້ສຳລັບກວດກາປາກເປົ່າ ຫຼື ກວດກາຂຽນເພື່ອຕື່ມເນື້ອໃນປະຫວັດສາດ ແລະ ສະຖານທີ່ຕ່າງໆໃນແຜນທີ່.

ຂ. ການນຳໃຊ້ຮູບປະຫວັດສາດ: ຄູ່ຄວນສະສົມຮູບພາບປະຫວັດສາດ ເພື່ອນຳໃຊ້ເຂົ້າໃນບົດຮຽນແຕ່ລະບົດໃຫ້ສອດຄ່ອງ. ການນຳໃຊ້ຮູບພາບປະຫວັດສາດບໍ່ໝາຍຄວາມວ່າໃຫ້ນັກຮຽນ

ເບິ່ງເປັນພຽງ "ອາຫານຕາ" ເທົ່ານັ້ນ. ຄູຄວນແນະນຳໃຫ້ນັກຮຽນສັງເກດຢ່າງລະອຽດ ແລ້ວ ຖອດຖອນເອົາບັນດາຂໍ້ມູນທີ່ພົວພັນເຖິງເນື້ອໃນຂອງບົດຮຽນ. ຕົວຢ່າງ: ຄູໃຫ້ນັກຮຽນສັງເກດ ຮູບພາບຂອງມະນຸດບູຮານໃນແຕ່ລະສະໄໝ. ຄູຄວນແນະນຳໃຫ້ນັກຮຽນສັງເກດແຕ່ລະພາກ ສ່ວນຂອງຮ່າງກາຍມະນຸດເຊັ່ນ: ຫົວກະໂຫຼກ, ຄີ້ວ, ຄາງ, ທ່າຍືນ... ຈາກນັ້ນ, ຈຶ່ງໃຫ້ນັກຮຽນຊີ້ ແຈງຈຸດແຕກຕ່າງກັນຂອງມະນຸດບູຮານສິ່ງສຳຄັນຄູຄວນໄຈ້ແຍກໃຫ້ນັກຮຽນຮັບຮູ້ເຂົ້າໃຈເຖິງ ສາເຫດທີ່ພາໃຫ້ມີຈຸດຕ່າງກັນຂອງມະນຸດບູຮານ.

ຄ. ການນຳໃຊ້ຮູບແຕ້ມ ຫຼື ຮູບຖ່າຍກ່ຽວກັບສິລະປະ, ວັດທະນະທຳ ແລະ ອື່ນໆ.

ນອກຈາກຮູບປະຫວັດສາດໂດຍກົງ, ຍັງມີຮູບແຕ້ມ ຫຼື ຮູບຖ່າຍທາງດ້ານສິລະປະ, ວັດທະ ນະທຳ, ການອອກແຮງງານ...ທີ່ມີເນື້ອໃນພົວພັນເຖິງປະຫວັດສາດບາງສ່ວນ.

ທາງດ້ານຫຼັກການແມ່ນໃຊ້ຄືກັບຮູບປະຫວັດສາດ, ແຕ່ມີຈຸດຕ່າງກັນເຊັ່ນ: ໃຫ້ນັກຮຽນສັງ ເກດ ແລ້ວຄົ້ນຫາສິ່ງທີ່ພົວພັນເຖິງເຫດການປະຫວັດສາດໃນແຕ່ລະຮູບ ທີ່ສ່ອງແສງເຖິງເນື້ອ ໃນບົດຮຽນ.

ລວມຄວາມວ່າ ຄູຢາກນຳໃຊ້ຮູບປະຫວັດສາດ ຫຼື ຮູບສິລະປະວັດທະນະທຳ...ເຂົ້າໃນການ ສົດສອນ ເຮັດໃຫ້ບົດຮຽນມີຊີວິດຊີວາ, ຊ່ວຍໃຫ້ນັກຮຽນເຂົ້າໃຈບົດຮຽນ, ສຶກສາຈິດສຳນຶກຮັກ ບ້ານເກີດເມືອງນອນ ແລະ ພັດທະນາຈົນຕະນາການຂອງນັກຮຽນ; ຄູຕ້ອງສຶກສາຮູບພາບ ເຫຼົ່ານັ້ນຢ່າງລະອຽດ ແລະ ເຂົ້າໃຈທາດແທ້ ທີ່ເຊື່ອມໂຍງເຖິງເຫດການປະຫວັດສາດ. ສະນັ້ນ, ຄູຄວນສົມທົບການສຶກສາຮູບພາບກັບການຄົ້ນຄວ້າແຫຼ່ງເອກະສານທີ່ພົວພັນເຖິງຮູບພາບນັ້ນ.

4) ການນຳໃຊ້ສິ່ງພົມ

ເອກະສານປະຫວັດສາດທີ່ໄດ້ຮຽບຮຽງຂຶ້ນມີຫຼາຍປະເພດ, ເນື້ອໃນ ແລະ ລັກສະນະຂອງ ແຕ່ລະປະເພດກໍແຕກຕ່າງກັນ. ພວກເຮົາອາດແບ່ງປະເພດຂອງເອກະສານປະຫວັດສາດອອກຄື:

ກ. ເອກະສານປະຫວັດສາດເຄົ້າ: ແມ່ນເອກະສານທີ່ພົວພັນເຖິງເຫດການປະຫວັດສາດໂດຍ ກົງ ແລະ ໄດ້ຮັບການຂຽນຂຶ້ນໃນໄລຍະທີ່ເຫດການນັ້ນເກີດຂຶ້ນ. ສີ່ປະເພດນີ້ໃຊ້ເພື່ອເປັນຂໍ້ ອ້າງອີງ, ພິສູດຄວາມກະຈ່າງແຈ້ງໃນເຫດການຕ່າງໆ ທີ່ນັກປະຫວັດສາດຕ້ອງການນຳສະ ເໜີ, ເອກະສານເຄົ້າໄດ້ແກ່ຕົວອັກສອນບູຮານ, ຈົດໝາຍເຫດ, ສົນທິສັນຍາ...

ບັນດາມະຕິຂອງພັກ-ລັດ ແລະ ເອກະສານນິພົນຂອງລັດທິມາກ-ເລນິນ. ເອກະສານ ປະເພດນີ້ ໃຊ້ເພື່ອຢືນຢັນເຖິງຈຸດຢືນ ຫຼື ທົດສະນະວິທະຍາສາດຂອງປະຫວັດສາດຕໍ່ການ

ຕິລາຄາເຫດການປະຫວັດສາດ, ການຖອດຖອນເປັນກົດເກນຂອງປະຫວັດສາດ ຫຼື ການສະຫຼຸບເປັນບົດຮຽນຈາກອະດີດ ເພື່ອກຳນົດປັດຈຸບັນ ແລະ ອະນາຄົດ.

ຕົວຢ່າງ: ໃນເວລາຕິລາຄາກ່ຽວກັບການກຳເນີດ ແລະ ການຂະຫຍາຍຕົວຂອງມະນຸດ (ບົດທີ 1 ຂອງ ມ.5).

ທັດສະນະປະຫວັດສາດ ມາກຊິດ (ທ່ານ ຟຣິດຣິກ ອັງແກນ) ໄດ້ຄົ້ນຄວ້າ ແລະ ຍັງຢືນວ່າ:

- ການອອກແຮງງານເປັນປັດໄຈຕົ້ນຕໍສຳຄັນ ເຮັດໃຫ້ຮ່າງກາຍຂອງທະນິຄົນ ພັດທະນາມາເປັນມະນຸດບູຮານນັບມື້ນັບສົມບູນ. ທັດສະນະດັ່ງກ່າວ, ໄດ້ທັບມ້າງທັດສະນະປະຫວັດສາດຈິດຕະນິຍົມເຊິ່ງຖືວ່າ "ພະຜູ້ເປັນເຈົ້າໃຫ້ກຳເນີດມະນຸດຢູ່ບົນໜ້າໂລກນີ້". ຈາກນັ້ນ, ທ່ານ ອັງແກນ ໄດ້ຊຽນວ່າ "ການອອກແຮງງານໄດ້ປະດິດສ້າງກະໂຕມະນຸດນັ້ນເອງ¹"
- ການຮູ້ຈັກນຳໃຊ້ໄຟ, ຈົນກ້າວໄປເຖິງການຮູ້ຈັກປະດິດໄຟ ແມ່ນຄວາມກ້າວໜ້າຢ່າງກະໂດດຂັ້ນຂອງມະນຸດບູຮານ ເຊິ່ງ ທ່ານ ອັງແກນ ປຽບເໝືອນການຄົ້ນພົບເຄື່ອງຈັກອາຍນ້ຳຂອງເຈມສະວັດ ໃນປະຫວັດສາດສະໄໝໃໝ່.
- ການປະດິດເຄື່ອງມືອອກແຮງງານຂອງມະນຸດບູຮານນັ້ນນັບມື້ນັບປານິດ, ມີຫຼາຍຮູບແບບ ແລະ ມີຄຸນປະໂຫຍດຫຼາຍດ້ານ. ໂດຍສະເພາະແມ່ນການປະດິດທະນູ ເພື່ອລ່າສັດປ່າ. ທ່ານ ອັງແກນ ຖືວ່າເປັນການພັດທະນາກະໂດດຂັ້ນທີ່ຍິ່ງໃຫຍ່ຂອງມະນຸດບູຮານ. "ການອອກແຮງງານໄດ້ເລີ່ມຈາກການຜະລິດເຄື່ອງມື²"
- ການແບ່ງງານໃນສັງຄົມລະຫວ່າງແມ່ຍິງ-ຜູ້ຊາຍ ກໍໄດ້ກຳເນີດຂຶ້ນ. ຜູ້ຊາຍຈະຮັບຜິດຊອບການຊອກຫາອາຫານ, ການປ້ອງກັນບໍ່ໃຫ້ສັດຮ້າຍທຳລາຍມະນຸດ...ສ່ວນແມ່ຍິງແມ່ນເຮັດວຽກເຮືອນ-ການຊານ, ລ້ຽງດູລູກເຕົ້າ...

ທັງສີ່ບັນຫາດັ່ງກ່າວນັ້ນ, ທ່ານ ອັງແກນ ໄດ້ນຳໃຊ້ທິດສະດີວິທະຍາສາດ ເພື່ອພິສູດ ແລະ ຍັງຢືນວ່າເປັນ "ການວິວັດໃນຍຸກທຶນ" ຂອງມະນຸດບູຮານ.

ຂ. ເອກະສານທີ່ມີເນື້ອໃນພົວພັນເຖິງປະຫວັດສາດ: ແມ່ນປະເພດເອກະສານ ທີ່ເປັນບົດປະພັນ, ນິຍາຍ, ເທບນິຍາຍ, ວັນນະຄະດີພື້ນເມືອງ, ບົດຄວາມຊົງຈຳ, ນິຍາຍຕ່າງໆ. ຕົວຢ່າງ: ເລື່ອງສາມກົກຂອງປະເທດຈີນ ໄດ້ມີເນື້ອໃນພົວພັນເຖິງປະຫວັດສາດຈີນສະໄໝ

¹ ກ.ມາກ-ຟ.ອັງແກນ: ນິພົນເຫຼັ້ມ II, ສຳນັກພິມ ຊິເທີດ, ຮຳໂນຍ, 1762, ໜ້າ 119

² ກ.ມາກ-ຟ.ອັງແກນ: ນິພົນເຫຼັ້ມ II (ພາສາຫວຽດນາມ) ໜ້າ 129

ບູຮານ. ເທບນິຍາຍໝາກນ້ຳເຕົ້າປຸງ ເຖິງວ່າເປັນຈົນຕະນາການຂອງຄົນລາວສະໄໝບູຮານ ແຕ່ກໍມີບາງສ່ວນທີ່ໄດ້ພົວພັນເຖິງການກຳເນີດຊາດລາວ. ບົດປະພັນ, ວັນນະຄະດີພື້ນເມືອງ... ທີ່ນຳເຂົ້າມາໃຊ້ໃນການສຶດສອນປະຫວັດສາດ ຕ້ອງເໝາະສົມກັບຈຸດປະສົງຂອງບົດຮຽນ ແລະ ແຕ່ລະລັກສະນະຂອງເຫດການປະຫວັດສາດ.

ເວົ້າລວມແລ້ວ, ມີຫຼາຍວິທີ ທີ່ຈະເອົາບົດປະພັນ, ວັນນະຄະດີພື້ນເມືອງ ສອດແຊກເຂົ້າໃນການສອນປະຫວັດສາດ, ແຕ່ໃນເງື່ອນໄຂປັດຈຸບັນຂອງປະເທດເຮົາອາດຈະນຳໃຊ້ບາງວິທີດັ່ງນີ້:

- ນຳເອົາວັກ, ຕອນໜຶ່ງ ຂອງບົດປະພັນເຂົ້າໃນບົດສອນ, ເພື່ອສ້ອງແສງເຖິງເຫດການປະຫວັດສາດທີ່ກຳລັງຮຽນຢູ່ ຈະເຮັດໃຫ້ການອະທິບາຍບົດຮຽນເພີ່ມຄວາມດຶງດູດໃຈຂອງນັກຮຽນ.
- ນຳໃຊ້ວັກໜຶ່ງ ເພື່ອເຮັດໃຫ້ເຫດການປະຫວັດສາດເດັ່ນຂຶ້ນ ເພື່ອຊ່ວຍໃຫ້ນັກຮຽນເຂົ້າໃຈເລິກເຊິ່ງເຖິງເຫດການເຫຼົ່ານັ້ນ.
- ນຳໃຊ້ບົດປະພັນ ເພື່ອເຮັດກົດຈະກຳນອກຫຼັກສູດ ຄູ່ແນະນຳນັກຮຽນອ່ານເລື່ອງ ແລ້ວນຳມາສົນທະນາບັນດາເຫດການປະຫວັດສາດ ໃນເລື່ອງແລ້ວຖອດຖອນເປັນຂໍ້ສະຫຼຸບໃຫ້ນັກຮຽນກຳໄດ້ເຫດການ ແລະ ສ້າງຄວາມກະຕືລືລົ້ນຕໍວິຊາຮຽນ.

ສິ່ງທີ່ຄວນເອົາໃຈໃສ່: ໃນການໃຊ້ບົດປະພັນ, ວັນນະຄະດີບູຮານ...ເຂົ້າໃນການສອນປະຫວັດສາດນັ້ນ ບໍ່ຄວນໃຊ້ຫຼາຍເກີນໄປ ເພາະມັນອາດເຮັດໃຫ້ຊົ່ວໂມງສອນວິຊາປະຫວັດສາດກາຍເປັນຊົ່ວໂມງສອນວັນນະຄະດີ ຫຼື ອາດເຮັດໃຫ້ຄຸນລັກສະນະຂອງວິຊາປະຫວັດສາດຫຼຸດລົງ.

ຄ. ປະເພດເອກະສານ, ວາລະສານ, ຫຼັງສືພິມ: ສື່ປະເພດນີ້ກໍສາມາດຊ່ວຍໃນການສອນວິຊາປະຫວັດສາດ ຕົວຢ່າງ: ຄົບຮອບວັນເກີດຂອງວິລະບຸລຸດທີ່ມີຊື່ສຽງຂອງໂລກກໍຄືຊື່ສຽງຂອງຊາດລາວ, ຫຼັງສືພິມ ຫຼື ວາລະສານຈະມີບົດຄວາມກ່ຽວກັບຊີວິດການເຄື່ອນໄຫວ ແລະ ຜົນງານຂອງເພິ່ນ ໃນບົດທີ 11: ການກຳເນີດອານາຈັກລາວລ້ານຊ້າງ (1349-1357). ຄູ່ສາມາດໃຊ້ຫຼັງສືພິມທີ່ມີບົດຂຽນກ່ຽວກັບພິທີປະດິດສະຖານຮູບໝູ່ເຈົ້າຟ້າງຸ່ມ ເພື່ອເປັນຂໍ້ມູນເພີ່ມໃນການສຶດສອນ. ນອກຈາກຈະເຮັດໃຫ້ບົດສອນມີຊີວິດຊີວາແລ້ວ, ຄູ່ຍັງສາມາດສຶກ

ສາແນວຄິດກະຕັນຍູ, ຮູ້ບຸນຄຸນຕໍ່ບັນພະບຸລຸດໃຫ້ແກ່ນັກຮຽນອີກດ້ວຍ. ໃນເວລານຳໃຊ້ສື່ ໜັງສືພິມ, ວາລະສານ ຄູ່ຕ້ອງບັນທຶກລະອຽດຕາມການແນະນຳລຸ່ມນີ້:

- ໜັງສືພິມ ຫຼື ວາລະສານ, ສະບັບເລກທີ, ວັນທີ, ເດືອນ, ປີ.
- ຫົວຂໍ້ກ່ຽວກັບເຫດການຫຍັງ? ຄັດຈາກໜ້າທີ່ເທົ່າໃດ?
- ຖ້າມີເງື່ອນໄຂ ຄູ່ກໍສາມາດອັດສຳເນົາເອົາບົດຂຽນທັງໝົດກໍຍິ່ງເປັນການດີ ເພື່ອເປັນເອກະ ສານອ້າງອີງ ແລະ ທັງສະສົມໄວ້.

6. ແນະນຳການວັດ ແລະ ປະເມີນຜົນ

ການວັດ ແລະ ປະເມີນຜົນ ແມ່ນຂັ້ນຕອນທີ່ມີຄວາມສຳຄັນ ອີກຢ່າງໜຶ່ງສຳລັບການສອນ. ເພາະຢູ່ໃນໂຮງຮຽນ ໄດ້ຖືເອົາການໃຫ້ຄະແນນຂອງຄູເປັນເກນວັດຄວາມຮູ້, ຄວາມເຂົ້າໃຈຂອງ ນັກຮຽນ. ຖ້າເຮົາເຮັດຖືກຕ້ອງຕາມວິທີ ກໍຈະເຮັດໃຫ້ການຮຽນການສອນມີປະສິດທິຜົນຫຼາຍຂຶ້ນ ນັບທັງການປະເມີນຄູ, ນັກຮຽນ, ລວມທັງຜູ້ບໍລິຫານການສຶກສາ.... ໃນນີ້, ໄດ້ມີການແລກປ່ຽນປະ ສົບການເຊິ່ງກັນ ແລະ ກັນ ເພື່ອໃຫ້ຄູເລືອກເອົາວິທີການທີ່ເໝາະສົມໃນການວັດ ແລະ ປະເມີນ ຜົນ.

1) ການວັດ ແລະ ປະເມີນຜົນກ່ອນການສອນ

ການວັດ ແລະ ປະເມີນຜົນກ່ອນການສອນ ໝາຍເຖິງຂັ້ນຕອນການວັດກ່ອນທີ່ຈະເຂົ້າສູ່ ການສອນ ຫຼື ເຂົ້າສູ່ບົດຮຽນໃໝ່ ເຊິ່ງໃນການວັດປະເພດນີ້ ຄູສາມາດສ້າງຄຳຖາມຈາກບົດຮຽນ ໃໝ່ທີ່ຍັງບໍ່ທັນສອນນັ້ນ ເພື່ອວັດເບິ່ງຄວາມຮູ້, ຄວາມສາມາດ ແລະ ຄວາມເຂົ້າໃຈຂອງນັກຮຽນຕໍ່ ບົດຮຽນທີ່ຈະສອນນັ້ນ ວ່າມີຫຼາຍ-ໜ້ອຍປານໃດ ແລ້ວນຳເອົາຜົນຂອງການວັດດັ່ງກ່າວມາປັບໃຊ້ ເຂົ້າໃນບົດສອນໃນເວລາສອນຕົວຈິງ.

2) ການວັດ ແລະ ປະເມີນຜົນລະຫວ່າງການສອນ

❖ ການສັງເກດ ແລະ ບັນທຶກ

ການສັງເກດ ແລະ ບັນທຶກ ແມ່ນສ່ວນໜຶ່ງທີ່ສຳຄັນໃນການວັດ ແລະ ປະເມີນຜົນຂອງນັກ ຮຽນ. ການສັງເກດແມ່ນການວັດຜົນພຶດຕິກຳຂອງນັກຮຽນ (ທາງອາລົມຈິດ, ທັດສະນະຄະຕິ) ໃນ ຂະນະທີ່ນັກຮຽນປະຕິບັດກິດຈະກຳການຮຽນ; ທັງເປັນການວັດຜົນຂະບວນການຮຽນ ແລະ ຜົນ ສຳເລັດໃດໜຶ່ງຂອງການຮຽນຮູ້.

❖ ຄູຄວນເນັ້ນບາງຈຸດທີ່ເດັ່ນດັ່ງນີ້:

- ສັງເກດການພັດທະນາດ້ານສະຕິປັນຍາ (ການຮັບຮູ້ຂອງນັກຮຽນໄດ້ມີການປ່ຽນແປງໃນທາງບວກ ຫຼື ລົບ), ດ້ານຮ່າງກາຍ ແລະ ດ້ານສັງຄົມຂອງນັກຮຽນ.
- ມີປຶ້ມບັນທຶກ ເພື່ອຊ່ວຍເນັ້ນສິ່ງທີ່ຕົນຢາກສັງເກດ.
- ສັງເກດນັກຮຽນທັງໝົດໃນຊ່ວງເວລາສອນ, ເອົາໃຈໃສ່ພິເສດສໍາລັບນັກຮຽນອ່ອນ, ຂີ້ດີ...
- ບັນທຶກໃນສິ່ງທີ່ໄດ້ສັງເກດ.
- ນຳເອົາຜົນການສັງເກດຂອງນັກຮຽນໃນທຸກດ້ານ ມາສົນທະນາກັບເຂົາເຈົ້າເປັນປະຈຳ ຈຶ່ງຈະຊ່ວຍໃຫ້ນັກຮຽນພັດທະນາຕົນເອງເລື້ອຍໆ. ສໍາລັບນັກຮຽນທີ່ຮຽນອ່ອນ, ບໍ່ຕັ້ງໃຈຮຽນ, ມັກເອື້ອຍອົງໝູ່ຄູ່...ຄູບໍ່ຄວນວິຈານເຂົາເຈົ້າຕໍ່ໜ້າໝູ່ຄູ່ໃນຫ້ອງ, ຄູຄວນໂອ້ລົມ ແລະ ຕັກເຕືອນເປັນການສ່ວນຕົວ. ພ້ອມກັນນັ້ນ, ກໍສົມທົບກັບຜູ້ປົກຄອງເພື່ອຊ່ວຍໃຫ້ນັກຮຽນຄ່ອຍໆປັບປຸງຕົນເອງ.
- ເມື່ອປະເມີນຜົນນັກຮຽນຜ່ານການສັງເກດ ຄູຄວນເຮັດບົດລາຍງານ ເມື່ອເວລາການສັງເກດສໍາເລັດລົງ.

ຕົວຢ່າງ: ແບບການວັດ ແລະ ປະເມີນການສັງເກດການຄົ້ນຄວ້າເປັນກຸ່ມ (ຄູໝາຍ ✓ ໃນຫ້ອງ ຄະແນນທີ່ເໝາະສົມຕາມຄວາມເປັນຈິງ).

ລ/ດ	ລາຍການ	ຄະແນນແຕ່ລະກຸ່ມ				ໝາຍເຫດ
		1	2	3	4	
1	ນັກຮຽນຈັດກຸ່ມ ແລະ ເລືອກຫົວໜ້າກຸ່ມໄວ, ຖືກຕ້ອງ					
2	ນັກຮຽນຕັ້ງໃຈ ແລະ ມີຄວາມຮັບຜິດຊອບ					
3	ຫ້າວຫັນໃນການປະກອບຄໍາເຫັນ					
4	ຊ່ວຍເຫຼືອກັນ ແລະ ສາມັກຄີກັນ					
5	ມັກເອື້ອຍອົງໃສ່ໝູ່ຄູ່ ຫຼື ນາຍຄູ					
6	ການກ້າຫານສະເໜີຄວາມຄິດສ້າງສັນ					
7	ການຂຽນສະອາດຖືກຫຼັກໄວຍາກອນ					
8	ການສະຫຼຸບເນື້ອໃນຖືກຕ້ອງຕາມຈຸດປະສົງຂອງຄໍາຖາມ					
9	ການລາຍງານຜົນຈະແຈ້ງ, ເຂົ້າໃຈ ໆາຍ					
10	ການສະເໜີເພີ່ມເຕີມ ຫຼື ເຈາະຈົ້ມໃຫ້ກຸ່ມອື່ນໆ					

ການໃຫ້ຄະແນນ: ດີເລີດ=5 ດີ=4 ປານກາງ=3 ອ່ອນ=2 ອ່ອນທີ່ສຸດ=1

ສໍາລັບຄະແນນ 2 ແລະ 1 ຄູ່ຄວນຊອກວິທີຊ່ວຍນັກຮຽນເພື່ອໃຫ້ເຂົາເຈົ້າໄດ້ປັບປຸງໃນຄັ້ງຕໍ່ໄປ. ສິ່ງສໍາຄັນ ຄູ່ຄວນຊອກຫາສາເຫດທີ່ພາໃຫ້ກຸ່ມນັ້ນໄດ້ຄະແນນ 2 ລົງມາ. ຕົວຢ່າງ: ສາເຫດໃນກຸ່ມນັ້ນມີແຕ່ນັກຮຽນອ່ອນ ຫຼື ກຸ່ມນັ້ນບໍ່ມີປຶ້ມແບບຮຽນພຽງພໍ? ຫຼື ນັກຮຽນບໍ່ເຂົ້າໃຈຄໍາຖາມ ຫຼື ຫົວໜ້າກຸ່ມບໍ່ສາມາດສັງລວມຄວາມຄິດເຫັນຂອງສະມາຊິກ...

ຕົວຢ່າງ: ແບບປະເມີນຜົນການລາຍງານຕໍ່ໜ້າຫ້ອງ

ວັນທີ.....ເດືອນ.....ປີ.....
 ຊື່ຜູ້ລາຍງານ.....
 ຊື່ຫົວຂໍ້ທີ່ລາຍງານ.....

ຕອນທີ 1 ໃຫ້ໃສ່ເຄື່ອງໝາຍ ✓ ລົງໃນຊ່ອງທີ່ຖືກຕ້ອງຕາມຄວາມຈິງ

ລ/ດ	ການລາຍງານ	ໜ້ອຍ	ປານກາງ	ຫຼາຍ
1	ການສະເໜີລາຍງານສາມາດເຂົ້າໃຈໃນລະດັບ			
2	ການສະເໜີລາຍງານໄດ້ສ້າງຄວາມສົນໃຈໃນລະດັບ			
3	ການກະກຽມຂອງຜູ້ສະເໜີລາຍງານໄດ້ໃນລະດັບ			
4	ຜູ້ລາຍງານມີຄວາມຮູ້ຕໍ່ຫົວຂໍ້ທີ່ລາຍງານໃນລະດັບ			
5	ການສະເໜີລາຍງານຄັ້ງນີ້ໄດ້ດີໃນລະດັບ			

ຕອນທີ 2: ການວິຈານ ແລະ ສອບຖາມ

ຈຸດດີຂອງການສະເໜີລາຍງານ

.....

ຈຸດອ່ອນຂອງການສະເໜີລາຍງານ

.....

ຄໍາຖາມເພີ່ມເຕີມ.....

3) ການວັດ ແລະ ປະເມີນຜົນຫຼັງການສອນ

ການວັດຜົນຫຼັງການສອນສ່ວນຫຼາຍໃຊ້ໃນຮູບແບບກວດກາ, ການສອບເສັງ ເຊິ່ງແບ່ງອອກເປັນ 3 ປະເພດຄື: ແບບປາກເປົ່າ, ແບບປະຕິບັດຕົວຈິງ ແລະ ແບບການຊຽນ.

ກ. ແບບປາກເປົ່າ: ຄູ່ຈະເປັນຜູ້ຕັ້ງຄໍາຖາມເພື່ອຢັ້ງເຢີງຄວາມສາມາດຮັບເອົາຄວາມຮູ້ຂອງນັກຮຽນໃນຊົ່ວໂມງໃດໜຶ່ງຂອງແຕ່ລະຊັ້ນຮຽນ. ວິທີນີ້ໃຊ້ເພື່ອປະເມີນຜົນການສອນຂອງຕົນເອງ ຫຼື ໃຊ້ໃນການວັດຄວາມຮູ້ຄວາມເຂົ້າໃຈຂອງນັກຮຽນແທນການສອບເສັງປະຈຳເດືອນ, ປະຈຳພາກຮຽນ. ການເສັງປາກເປົ່າສາມາດແກ້ຄວາມເຂົ້າໃຈຜິດຂອງນັກຮຽນໄດ້ຢ່າງທັນທີ; ຖ້ານັກຮຽນມີຂໍ້ຄ້າງຄາຄູກໍຕັ້ງຄໍາຖາມຍ່ອຍ ເພື່ອເຈາະຈີ້ມຊ່ວຍໃຫ້ນັກຮຽນກ້າສະແດງອອກ ແລະ ເຝິກທັກສະໃນການປາກເວົ້າເພາະສ່ວນຫຼາຍນັກຮຽນຍັງມີນິໄສຂັ້ນອາຍ.

ຈຸດອ່ອນຂອງການສອບແບບປາກເປົ່າ

ນັກຮຽນມັກຕົກໃຈງ່າຍ, ເວລາກະກຽມຄໍາຕອບສັ້ນເຮັດໃຫ້ນັກຮຽນບໍ່ສາມາດຕອບທຸກຢ່າງໄດ້ຢ່າງຄົບຖ້ວນນັກຮຽນແຕ່ລະຄົນໄດ້ຮັບຄໍາຖາມແຕກຕ່າງກັນ, ມີຄວາມຍາກງ່າຍຕ່າງກັນ ເຊິ່ງອາດບໍ່ມີຄວາມຍຸດຕິທໍາສໍາລັບນັກຮຽນ.

ຂ. ແບບປະຕິບັດຕົວຈິງ

ແມ່ນການສອບເສັງທີ່ໃຫ້ນັກຮຽນປະຕິບັດຕົວຈິງຕາມການມອບໝາຍຂອງຄູແລ້ວກວດຜົນງານເຊັ່ນ: ການຜະລິດວັດຖຸຈິງ, ການແຕ້ມຮູບພາບ, ການແຕ້ມແຜນທີ່, ແຜນວາດ, ເສັ້ນສະແດງ, ສ້າງຕາຕະລາງສົມທຽບ...ການສອບແບບປະຕິບັດຕົວຈິງ ເຊິ່ງເປັນການເຝິກທັກສະ ແລະ ກະຕຸ້ນໃຫ້ເຂົາເຈົ້າມີຄວາມຄິດລິເລີ່ມ, ມີຫົວຄິດປະດິດສ້າງພ້ອມທັງຊ່ວຍໃຫ້ນັກຮຽນຈື່ຈໍາໄດ້ດີ.

ຄ. ສອບຮູບແບບຂຽນຄໍາຕອບ

ແມ່ນການສອບເສັງໂດຍໃຫ້ນັກຮຽນຂຽນຄໍາຕອບ ເພື່ອທົດສອບຄວາມຮູ້ຂອງນັກຮຽນ ທີ່ມີມາກ່ອນ ຫຼື ສອບເສັງ ເພື່ອທົບທວນຄວາມຮູ້ທີ່ໄດ້ຮຽນມາໄລຍະໜຶ່ງ ອາດຈະແມ່ນບົດຮຽນໃນໜຶ່ງເດືອນ, ເຄິ່ງພາກຮຽນ, ໜຶ່ງພາກຮຽນ ຫຼື ໝົດປີເພື່ອເອົາຄະແນນໃນແຕ່ລະໄລຍະ. ໃນປັດຈຸບັນເພິ່ນເຄີຍໃຊ້ການສອບເສັງແບບອັດຕະໂນ ແລະ ປະລະໂນ.

ສິ່ງທີ່ຄວນເອົາໃຈໃສ່ໃນເວລາສ້າງຂໍ້ສອບ: ຄວນຄໍານຶງເຖິງຈຸດປະສົງຂອງການຮຽນຮູ້ ແລະ ສະມັດຖະພາບຂັ້ນພື້ນຖານຂອງນັກຮຽນຄົບຕາມ 6 ລະດັບຂອງການຮຽນຮູ້ແຕ່ງ່າຍຫຍາກຄື: ຄວາມຈໍາ, ຄວາມເຂົ້າໃຈ, ການນໍາໄປໃຊ້, ການວິເຄາະ, ການປະເມີນຄ່າ ແລະ ການປະດິດສ້າງ ເຊິ່ງເພິ່ນໄດ້ອອກຂໍ້ສອບຕາມຮູບແບບຕ່າງໆດັ່ງນີ້:

- + **ແບບອັດຕະໂນ:** ການອອກຂໍ້ສອບແບບອັດຕະໂນຄວນປະຕິບັດຕາມຫຼັກການດັ່ງນີ້:
- ຂໍ້ສອບຕ້ອງກວມເອົາເນື້ອໃນຕາມຈຸດປະສົງຂອງຫຼັກສູດທີ່ຕ້ອງການໃຫ້ນັກຮຽນໄດ້ຮຽນຮູ້.

- ຂໍສອບຄວນມີຄວາມງ່າຍ ແລະ ຍາກພໍໃຫ້ນັກຮຽນທີ່ຮຽນໃນລະດັບກາງຕອບໄດ້.
- ກຳນົດຂໍສອບໃຫ້ເໝາະສົມກັບເວລາ.
- ການໃຊ້ພາສາໃນຂໍສອບຕ້ອງກະທັດຮັດ, ຈະແຈ້ງ, ຊັດເຈນ ແລະ ເຂົ້າໃຈງ່າຍ.
- ຖ້າແຕ່ລະຂໍ້ມີຄະແນນແຕກຕ່າງກັນຄວນກຳນົດຄະແນນແຕ່ລະຂໍ້ໃຫ້ລະອຽດ.

ຂໍສອບອັດຕະໂນກະຕຸ້ນໃຫ້ນັກຮຽນມີໂອກາດສະແດງຄວາມຄິດເຫັນ, ຄວາມຮູ້ຢ່າງເຕັມທີ່ ແລະ ຮອບດ້ານ, ເຮັດໃຫ້ນັກຮຽນພັດທະນາທາງດ້ານພາສາຂຽນ; ແຕ່ມີຂໍ້ຈຳກັດຄື ຄູ່ບໍ່ສາມາດ ວັດຄວາມຮູ້ໄດ້ຢ່າງກວ້າງຂວາງ, ເລິກເຊິ່ງ, ການໃຫ້ຄະແນນອາດບໍ່ມີຄວາມຍຸດຕິທຳເພາະຄູອາດ ຈະອ່ານລາຍມືນັກຮຽນບໍ່ອອກ ຫຼື ນັກຮຽນຂຽນປະໂຫຍກຄຸມເຄືອ. ການກວດສອບຕ້ອງໃຊ້ເວລາ ຫຼາຍ, ການຕັ້ງເກນໃຫ້ຄະແນນບໍ່ຄືກັນ ເມື່ອມີຜູ້ກວດຫຼາຍຄົນ. ສະນັ້ນ, ຄະນະກຳມະການອອກຂໍ ສອບຕ້ອງມີການກຳນົດຢ່າງລະອຽດເພື່ອໃຫ້ຄູກວດໄດ້ຢ່າງສະດວກ.

+ ແບບປະລະໄນ ປັດຈຸບັນພວກເຮົາເຄີຍໃຊ້ 4 ແບບຄື:

- ແບບຖືກ-ຜິດ.
- ແບບຍະຫວ່າງຕື່ມຄຳສັບ.
- ແບບຈັບຄູ.
- ແບບເລືອກຕອບ.
- ຂໍສອບແບບນີ້ຈະໃຊ້ເມື່ອ:
 - ສອບເສັງນັກຮຽນທີ່ມີຈຳນວນຫຼາຍ.
 - ມີເວລາກວດສອບຈຳກັດ.
 - ຕ້ອງການສ້າງມາດຕະຖານການທົດສອບຄວາມຮູ້ແບບກວ້າງຂວາງ.
 - ຕ້ອງການທົດສອບຄວາມຮູ້ໃຫ້ຄົບເນື້ອໃນທີ່ຕ້ອງການ.

ສິ່ງທີ່ຄວນເອົາໃຈໃສ່ ໃນເວລາອອກຂໍສອບປະລະໄນຄື: ບໍ່ຄວນມີເນື້ອໃນຊ້ຳກັນ, ຕ້ອງຊັດ ເຈນ, ມີຈຳນວນຂໍສອບພຽງພໍກັບການສອບເສັງ (ໃຊ້ເວລາຕອບຂໍ້ລະໜຶ່ງນາທີ), ຄວນມີຂະໜານ ຕອບໄວ້ເພື່ອສະດວກສຳລັບຄູຜູ້ກວດ.

• ຈຸດດີຂອງຂໍສອບແບບປະລະໄນ: ມີຄວາມຍຸດຕິທຳສຳລັບນັກຮຽນ, ມີຫຼັກການໃຫ້ຄະແນນ ແບບຕາຍຕົວ, ເນື້ອໃນຄວາມຮູ້ຄົບຖ້ວນສົມຄວນ, ໃຊ້ເວລາກວດກາໜ້ອຍ ແລະ ຄູຕ່າງວິຊາກໍ ສາມາດກວດຊ່ວຍກັນໄດ້.

• ຈຸດອ່ອນຂອງຂໍ້ສອບແບບປະລະໄນ: ນັກຮຽນບໍ່ມີໂອກາດເຝິກທັກສະພາສາຂຽນ ແລະ ພາສາເວົ້າ. ຖ້າກຳມະການເຝົ້າທ້ອງເສັ້ງຄວບຄຸມການສອບເສັ້ງບໍ່ໄດ້ດີຈະເຮັດໃຫ້ນັກຮຽນກ່າຍກັນ, ສິ້ນເປືອງົບປະມານໃນການພິມຂໍ້ສອບ, ເສຍເວລາໃນການອອກຂໍ້ສອບຫຼາຍ.

+ **ຂໍ້ສອບແບບຖືກ-ຜິດ:** ແມ່ນການສອບເສັ້ງທີ່ມີຄຳຖາມ ແລະ ຄຳຕອບໄວ້ກ່ອນ, ພຽງແຕ່ໃຫ້ນັກຮຽນຕອບວ່າຂໍ້ໃດ “ຖືກ”, ຂໍ້ໃດ “ຜິດ”.

ຕົວຢ່າງ: 1) ເຈົ້າຟ້າງຸ່ມເປັນລູກຊາຍຂອງຊຸນລໍ

ຄຳຕອບ “ຜິດ”

2) ເຈົ້າຟ້າງຸ່ມເປັນກະສັດອົງທຳອິດຂອງອານາຈັກລາວລ້ານຊ້າງ

ຄຳຕອບ “ຖືກ”

+ **ຂໍ້ສອບແບບຕື່ມຄຳ/ຈຳນວນ:** ຂໍ້ສອບແບບນີ້ ເລີ່ມໃຫ້ນັກຮຽນໄດ້ມີການຄົ້ນຄິດ ເພື່ອຕອບໃຫ້ຖືກຕ້ອງ, ແຕ່ຄູ່ຈະເລືອກເອົາບາງຄຳ/ຈຳນວນ ເພື່ອໃຫ້ນັກຮຽນຕື່ມເຂົ້າໃຫ້ສົມບູນ ແລະ ຖືກຕ້ອງ.

ຕົວຢ່າງ: ຈົ່ງເອົາຄຳໃນວົງເລັບລຸ່ມນີ້ຕື່ມໃສ່ໃຫ້ສົມບູນ ແລະ ຖືກຕ້ອງ (ສາສະໜາພຸດ, ເຈົ້າສຸລິຍະວົງສາ, ເຈົ້າໄຊອົງເວ້, ເຈົ້າສາມແສນໄທ, ພໍ່ຄ້າຊາວໂຮນລັງ).

ອານາຈັກລາວລ້ານຊ້າງເລີ່ມຈະເລີນຮຸ່ງເຮືອງສຸດຍອດໃນສະໄໝ.....ຄອງລາດ. ໃນສະໄໝນັ້ນເຈົ້າ.....ໄດ້ຮັບຕ້ອນ..... ແລະ ພັດທະນາ.....ຂຶ້ນສູ່ລະດັບສູງ.


+ **ຂໍ້ສອບແບບຈັບຄູ່:** ຄູ່ຕ້ອງຂຽນຂໍ້ຄວາມຢູ່ສອງເບື້ອງຂວາ ແລະ ຊ້າຍ ເຊິ່ງມີຄວາມສຳພັນກັນຢ່າງຖືກຕ້ອງເພື່ອບໍ່ສ້າງຄວາມສັບສົນໃຫ້ແກ່ນັກຮຽນດັ່ງຕົວຢ່າງລຸ່ມນີ້:

ການອອກແຮງງານເຮັດໃຫ້

ການກິນອາຫານສຸກ

ມະນຸດບູຮານປະດິດເຄື່ອງມື

ມະນຸດບູຮານປະດິດໄຟດ້ວຍການ



+ **ຂໍ້ສອບແບບເລືອກຕອບ:** ເປັນຂໍ້ສອບທີ່ມີຄຳຖາມ ແລະ ຄຳຕອບໃຫ້ເລືອກ 2 ຄຳຕອບຂຶ້ນໄປແຕ່ບໍ່ຄວນໃຫ້ຫຼາຍກວ່າ 4 ຄຳຕອບ, ເພາະຈະເຮັດໃຫ້ເຂົາເຈົ້າສັບສົນ. ຄຳຕອບທີ່ໃຫ້ເລືອກຕ້ອງມີຂໍ້ຖືກພຽງແຕ່ໜຶ່ງຂໍ້ເທົ່ານັ້ນ. ເຄື່ອງໝາຍຄຳຕອບອາດໃຊ້ເຄື່ອງໝາຍ “✓” ຫຼື ໃຊ້ແບບວົງມົນກໍໄດ້.

ຕົວຢ່າງ:

1. ກະສັດລາວລ້ານຊ້າງອົງໃດ ໄດ້ຕັດສິນໃຈຍ້າຍນະຄອນຫຼວງຈາກຊຽງດົງຊຽງທອງ (ຫຼວງພະບາງ) ມາຕັ້ງຢູ່ວຽງຈັນ?

✓ ກ. ເຈົ້າໄຊຍະເຊດຖາທິລາດ

ຂ. ເຈົ້າຟ້າງຸ່ມ

ຄ. ເຈົ້າສຸຣິຍະວົງສາ

ງ. ເຈົ້າສາມແສນໄທ

2. ວຽງຈັນໄດ້ເປັນນະຄອນຫຼວງຂອງອານາຈັກລາວລ້ານຊ້າງໃນປີ ຄ.ສ ໃດ?

ກ. ປີ ຄ.ສ 1550

✓ ຂ. ປີ ຄ.ສ 1560

ຄ. ປີ ຄ.ສ 1650

ງ. ປີ ຄ.ສ 1656

• ສິ່ງທີ່ຄວນເອົາໃຈໃສ່ໃນການອອກຂໍ້ສອບ: ຄູ່ຄວນໃຊ້ທັງແບບປະລະໄນ ແລະ ອັດຕະໄນ ເພື່ອທົດສອບຄວາມຮູ້ຂອງນັກຮຽນໄດ້ຢ່າງກວ້າງຂວາງ ແລະ ຖືກຕາມຈຸດປະສົງຂອງບົດຮຽນ.

+ ຂໍສອບແບບວິເຄາະ: ເປັນແບບທົດສອບທີ່ໃຫ້ຄຳເວົ້າຂອງຜູ້ນຳ, ນັກປະຫວັດສາດ, ນັກທິດສະດີ... ແລ້ວໃຫ້ວິເຄາະ ແລະ ພິສູດ.

ຕົວຢ່າງ: ທ່ານອັງແກນຊຽນວ່າ “ການອອກແຮງງານໄດ້ປະດິດສ້າງກະໂຕມະນຸດນັ້ນເອງ” ນັກຮຽນຈຶ່ງໃຊ້ຂໍ້ມູນປະຫວັດສາດ ກ່ຽວກັບການກຳເນີດມະນຸດບູຮານບົດທີ 1 ເພື່ອວິເຄາະ ແລະ ພິສູດຄຳເວົ້າດັ່ງກ່າວ.

7. ແນະນຳການສ້າງແຜນການສອນປະຈຳປີ

ການສ້າງແຜນການສອນປະຈຳປີຂອງຄູ່ມີຄວາມຈຳເປັນ ແລະ ສຳຄັນທີ່ສຸດ ເພື່ອດຳເນີນການສອນໃຫ້ຖືກຕ້ອງຕາມກຳນົດເວລາໃນແຕ່ລະສົກຮຽນ, ທັງເປັນການກວດສອບເຖິງການຈັດຕັ້ງການຮຽນ-ການສອນຂອງຄູ່ວ່າຖືກຕາມໂຄງການຫຼັກສູດທີ່ວາງໄວ້ ຫຼື ບໍ່, ການສິດສອນຈະມີຄຸນນະພາບ ຫຼື ບໍ່ນັ້ນ ລ້ວນແຕ່ຂຶ້ນກັບແຜນການສອນ. ດັ່ງນັ້ນ, ການສ້າງແຜນການສອນປະຈຳປີສຳລັບວິຊາປະຫວັດສາດ ຊັ້ນມັດທະຍົມປີທີ 5 ມີດັ່ງນີ້:

ພາກຮຽນ	ເດືອນ	ອາທິດ	ຈຳນວນຊົ່ວໂມງຕໍ່ອາທິດ	ພາກບົດ	ໝາຍເຫດ
I	ກັນຍາ	1	2	I. ປະຫວັດສາດໂລກສະໄໝບູຮານ	
		2	2	1. ການກຳເນີດມະນຸດ ແລະ ການຂະຫຍາຍຕົວຂອງມະນຸດໃນຍຸກຫິນ	
		3	2	2. ສັງຄົມ ແລະ ການກຳເນີດຊົນຊັ້ນໃນສັງຄົມ	
		4	2		
	ຕຸລາ	5	2	3. ແຫຼ່ງອາລະຍະທຳຕາເວັນອອກໃກ້ ສະໄໝບູຮານ	
		6	2		
		7	2		
		8	2	4. ອາລະຍະທຳຈີນ, ອິນເດຍ	
	ພະຈິກ	9	2		
		10	2		
		11	2	5. ບັນດາລັດສະໄໝບູຮານໃນທະວີບເອີຣົບ	
		12	2		
	ທັນວາ	13	2		
		14	2	II. ປະຫວັດສາດໂລກສະໄໝກາງ	
		15	2	6. ການກຳເນີດ ແລະ ຂະຫຍາຍຕົວຂອງລະບອບສັກດິນາໃນເອີຣົບ	
		16	2	7. ການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ	ສອນຕໍ່ຢູ່ພາກຮຽນ II
	ມັງກອນ	17	2	7. ການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ	
				ທວນຄືນ	
				ສອບເສັງພາກຮຽນ I	
				ພັກພາກຮຽນ I	
	ກຸມພາ	18	2	7. ການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ	
		19	2	7. ການເສື່ອມໂຊມຂອງລະບອບສັກດິນາ ແລະ ການກຳເນີດລັດທິທຶນນິຍົມຢູ່ເອີຣົບ	

II		20	2	8. ບາງອານາຈັກໃນອາຊີ ແລະ ອາຊີອາຄະເນສະໄໝສັກດິນາ	
		21	2	8. ບາງອານາຈັກໃນອາຊີ ແລະ ອາຊີອາຄະເນສະໄໝສັກດິນາ	
	ມີນາ	22	2	8. ບາງອານາຈັກໃນອາຊີ ແລະ ອາຊີອາຄະເນສະໄໝສັກດິນາ III. ປະຫວັດສາດລາວສະໄໝບູຮານ 9. ບັນດາຮ່ອງຮອຍບູຮານຄະດີໃນແຜນດິນລາວ	ສອນ 1 ຊົ່ວໂມງ ແລ້ວ ສອນຕໍ່ ບົດທີ 9
		23	2	9. ບັນດາຮ່ອງຮອຍບູຮານຄະດີໃນແຜນດິນລາວ	
		24	2	9. ບັນດາຮ່ອງຮອຍບູຮານຄະດີໃນແຜນດິນລາວ 10. ບັນດາເມືອງລາວບູຮານ	ສອນ 1 ຊົ່ວໂມງ ແລ້ວ ສອນຕໍ່ ບົດທີ 10
		25	2	IV. ປະຫວັດສາດລາວສະໄໝກາງ ຕອນຕົ້ນ 11. ການທ້ອນໂຮມອານາຈັກລາວລ້ານຊ້າງ (1349-1357)	
	ເມສາ	26	2	11. ການທ້ອນໂຮມອານາຈັກລາວລ້ານຊ້າງ (1349-1357)	
		27	2	11. ການທ້ອນໂຮມອານາຈັກລາວລ້ານຊ້າງ (1349-1357) 12. ອານາຈັກລາວລ້ານຊ້າງພາຍຫຼັງການທ້ອນໂຮມ (1357-1479)	ສອນ 1 ຊົ່ວໂມງ ແລ້ວ ສອນຕໍ່ ບົດທີ 12
		28	2	12. ອານາຈັກລາວລ້ານຊ້າງພາຍຫຼັງການທ້ອນໂຮມ (1357-1479)	

		29	2	12. ອານາຈັກລາວລ້ານຊ້າງພາຍຫຼັງການທ້ອນໂຮມ (1357-1479) 13. ການກໍ່ສ້າງ ແລະ ປົກປັກຮັກສາອານາຈັກລາວລ້ານຊ້າງ (ຄ.ສ 1480-1600)	ສອນ 1 ຊົ່ວໂມງ ແລ້ວ ສອນຕໍ່ ບົດທີ 13
		30	2	13. ການກໍ່ສ້າງ ແລະ ປົກປັກຮັກ ສາອານາຈັກລາວລ້ານຊ້າງ (ຄ.ສ 1480-1600)	
	ພຶດສະພາ	31	2	13. ການກໍ່ສ້າງ ແລະ ປົກປັກຮັກ ສາອານາຈັກລາວລ້ານຊ້າງ (ຄ.ສ 1480-1600) 14. ອານາຈັກລາວລ້ານຊ້າງສະໄໝຮຸ່ງເຮືອງ (ຄ.ສ 1638 -1695)	ສອນ 1 ຊົ່ວໂມງ ແລ້ວ ສອນຕໍ່ ບົດທີ 14
		32	2	14. ອານາຈັກລາວລ້ານຊ້າງສະໄໝຮຸ່ງເຮືອງ (ຄ.ສ 1638 -1695)	
		33	2	14. ອານາຈັກລາວລ້ານຊ້າງສະໄໝຮຸ່ງເຮືອງ (ຄ.ສ 1638 -1695) V. ປະຫວັດສາດທ້ອງຖິ່ນ 15. ຮ່ອງຮອຍບູຮານຄະດີຂອງທ້ອງຖິ່ນ ແລະ ປະຫວັດຄວາມເປັນມາຂອງທ້ອງຖິ່ນ	ສອນ 1 ຊົ່ວໂມງ ແລ້ວ ສອນຕໍ່ ບົດທີ 15
	ມິຖຸນາ	34	2	15. ຮ່ອງຮອຍບູຮານຄະດີຂອງທ້ອງຖິ່ນ ແລະ ປະຫວັດຄວາມເປັນມາຂອງທ້ອງຖິ່ນ	
				ທວນຄືນ-ສອບເສັງ	

ໝາຍເຫດ: ການແນະນຳການສ້າງແຜນການສອນປະຈຳປີຂ້າງເທິງ ເປັນພຽງຕົວຢ່າງເທົ່ານັ້ນ, ໃນເວລາສ້າງຕົວຈິງ ບັນດາຄູ-ອາຈານ ສາມາດປ່ຽນແປງໃຫ້ສອດຄ່ອງກັບສະພາບຕົວຈິງຂອງໂຮງຮຽນທີ່ຕົນສັງກັດ ແຕ່ຕ້ອງຮັບປະກັນການປະຕິບັດໂຄງການຫຼັກສູດໃຫ້ຄົບຖ້ວນ.

8. ແນະນຳການແຕ່ງບົດສອນ

ການແຕ່ງບົດສອນ ແມ່ນວຽກງານໜຶ່ງທີ່ສຳຄັນສຳລັບຄູ. ຖ້າຄູບໍ່ແຕ່ງບົດສອນແຕ່ພັດຂຶ້ນ ຫ້ອງສອນກໍປຸງເໝືອນດັ່ງນັກຮິບ ທີ່ເຂົ້າສະໜາມຮິບແຕ່ບໍ່ມີອາວຸດ. ສະນັ້ນ, ກ່ອນຈະລົງມືແຕ່ງບົດສອນຄູຄວນສຶກສາດັ່ງນີ້:

1) ສຶກສາຈຸດປະສົງຂອງຫຼັກສູດ ກ່ຽວກັບເປົ້າໝາຍລວມ ໂດຍຜ່ານສາມຂັ້ນຕອນເຊັ່ນ:

- ດ້ານຄວາມຮູ້ວິຊາປະຫວັດສາດ.
- ການເຝິກທັກສະໃຫ້ນັກຮຽນຜ່ານບົດຮຽນຕົວຈິງ.
- ການສ້າງທັດສະນະຄະຕິໃຫ້ແກ່ນັກຮຽນ (ເມື່ອກ່ອນໃຊ້ຄຳສັບ: ສຶກສາແນວຄິດ).

2) ສຶກສາຈຸດພິເສດຂອງວິຊາປະຫວັດສາດເພື່ອໃຫ້ຮູ້ວ່າ:

ວິຊາປະຫວັດສາດມີຄວາມແຕກຕ່າງກັບວິຊາອື່ນແນວໃດ ແລະ ຄູຄວນຮູ້ວ່າການຮຽນວິຊານີ້ ບໍ່ແມ່ນການເລົ່າແບບທ່ອງຈຳເອົາເຫດການຕ່າງໆ ແຕ່ຕ້ອງໄດ້ຄົ້ນຄິດ, ຈົນຕະນາການ, ປຸງທຽບ, ວິເຄາະ ຈຶ່ງຈະເຮັດໃຫ້ການຮຽນວິຊານີ້ມີຄຸນນະພາບ.

3) ສຶກສາຈຸດປະສົງ, ເນື້ອໃນຂອງບົດທີ່ຈະສອນຢ່າງລະອຽດ ແລະ ໃຫ້ເຂົ້າໃຈດ້ານເນື້ອໃນ, ກິດຈະກຳ, ຈຸດປະສົງຂອງບົດນັ້ນໆ ຄັດຈ້ອນເອົາເນື້ອໃນຕົ້ນຕໍທີ່ເປັນຂໍ້ສະຫຼຸບຫຍໍ້ ເພື່ອໃຫ້ນັກຮຽນໄດ້ຈົດໃນເວລາຂຶ້ນສອນ. ຄັດເລືອກຮູບພາບທີ່ພົວພັນເຖິງບົດຮຽນ ເພື່ອປະກອບການສອນ.

4) ສຶກສາແຫຼ່ງຂໍ້ມູນເພີ່ມເຕີມສຳລັບບົດນັ້ນເຊັ່ນ: ບົດວັນນະຄະດີ, ຈົດໝາຍເຫດ, ເອກະສານອື່ນໆຮ່ວມສະໄໝດຽວກັນທີ່ມີບາງເນື້ອໃນພົວພັນເຖິງບົດສອນ ເພື່ອເຮັດໃຫ້ບົດສອນອຸດົມສົມບູນ ການເລືອກໃຊ້ເອກະສານ, ຂໍ້ມູນເພີ່ມເຕີມເຫຼົ່ານັ້ນ ຄູຄວນເອົາໃຈໃສ່ບາງຈຸດສຳຄັນດັ່ງນີ້:

ດ້ານເນື້ອໃນ: ຄູຄວນເລືອກເອົາສະເພາະເອກະສານ ທີ່ມີເນື້ອໃນກ່ຽວຂ້ອງເຖິງບົດຮຽນທີ່ຕ້ອງການສອນ. ເນື້ອໃນເຫຼົ່ານັ້ນ ຕ້ອງຮັບປະກັນລັກສະນະວິທະຍາສາດ (ຖືກຕ້ອງ, ຊັດເຈນ, ເຂົ້າໃຈງ່າຍ).

ລັກສະນະທັນສະໄໝ: ໃນວິຊາປະຫວັດສາດລັກສະນະທັນສະໄໝ ບໍ່ແມ່ນການປ່ຽນແປງປະຫວັດສາດຕາມອາລົມຂອງຜູ້ຂຽນ, ແຕ່ເປັນການຄົ້ນພົບໃໝ່ໆຕໍ່ກັບເຫດການປະຫວັດສາດ.

ຕົວຢ່າງ: ເມື່ອສອນກ່ຽວກັບປະຫວັດສາດທ້ອງຖິ່ນຂອງແຂວງຄຳມ່ວນ, ຄູຄວນເພີ່ມຄວາມຮູ້ກ່ຽວກັບການຄົ້ນພົບຖ້ຳພະຢູ່ແຂວງຄຳມ່ວນ ແລະ ອະທິບາຍໃຫ້ນັກຮຽນໄດ້ເຂົ້າໃຈເພີ່ມເຕີມເຖິງຄວາມເປັນມາຂອງການຄົ້ນພົບຖ້ຳພະ, ພະທີ່ຖືກເຊື່ອງໄວ້ໃນຖ້ຳມີອາຍຸເທົ່າໃດປີ, ມີຄວາມໝາຍທາງປະຫວັດສາດແນວໃດສຳລັບແຂວງຄຳມ່ວນ ກໍຄືປະເທດລາວເຮົາ.

ຮັບປະກັນການສຶກສາແນວຄິດ (ທັດສະນະຄະຕິ): ການສຶກສາແນວຄິດໃນວິຊາປະຫວັດສາດ ໝາຍຄວາມວ່າສຶກສາໃຫ້ນັກຮຽນມີຄວາມຮັບຜິດຊອບຕໍ່ວັດຖຸບູຮານ, ຕໍ່ພາລະກິດປະຫວັດສາດອັນສະຫງ່າອົງອາດ ທີ່ບັນພະບຸລຸດໄດ້ສ້າງໄວ້ຜ່ານຫຼາຍຮຸ່ນຄົນ ແລະ ອື່ນໆ.

ຕົວຢ່າງ: ເມື່ອສະເໜີເພີ່ມເຕີມກ່ຽວກັບຖ້ຳພະແລ້ວ ຄູຄວນແນະນຳໃຫ້ນັກຮຽນຮູ້ກ່ຽວກັບຄວາມຮັບຜິດຊອບຂອງເຂົາເຈົ້າຕໍ່ວັດຖຸບູຮານ (ຕ້ອງຮູ້ຮັກສາ, ບໍ່ທຳລາຍ, ຖ້າເຫັນຜູ້ອື່ນມີການກະທຳທີ່ບໍ່ຖືກຕ້ອງຄວນລາຍງານໃຫ້ເຈົ້າໜ້າທີ່ຮັບຮູ້...) ຫຼື ຄູຕັ້ງຄຳຖາມເຈາະຈົ້ມເບິ່ງນັກຮຽນຈະປະຕິບັດຕົນແນວໃດຕໍ່ວັດຖຸບູຮານດັ່ງກ່າວ.

5) ສຶກສາເບິ່ງລະດັບຄວາມຮູ້, ຄວາມສາມາດຂອງນັກຮຽນໃນທ້ອງທີ່ຈະຂຶ້ນສອນ ເພື່ອຊອກຫາວິທີສົ່ງຄວາມຮູ້, ເຝິກທັກສະ ແລະ ສຶກສາທັດສະນະຄະຕິໃຫ້ນັກຮຽນ.

6) ສຶກສາເບິ່ງວ່າໃນທ້ອງທີ່ຈະສອນມີນັກຮຽນພິເສດ (ນັກຮຽນທີ່ຮັບຮູ້ຊ້າ, ມີບັນຫາກ່ຽວກັບສາຍຕາ, ຫູ...) ເພື່ອມີວິທີຊ່ວຍພວກເຂົາໃຫ້ເຂົ້າໃຈບົດຮຽນ.

ແນະນຳການສອນແຕ່ລະບົດ

ພາກທີ I ປະຫວັດສາດໂລກສະໄໝບູຮານ

ບົດທີ 1 ການກຳເນີດ ແລະ ການຂະຫຍາຍຕົວຂອງມະນຸດ

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ ກ່ຽວກັບຄຸນປະໂຫຍດ ແລະ ການຈັດແບ່ງຍຸກສະໄໝທາງປະຫວັດສາດ.
- 1.2 ອະທິບາຍໄດ້ກ່ຽວກັບຫຼັກຖານ ແລະ ຕົ້ນການກຳເນີດມະນຸດ.
- 1.3 ອະທິບາຍໄດ້ກ່ຽວກັບວິວັດທະນາການຂອງມະນຸດຕາມລຳດັບເວລາຂອງຍຸກສະໄໝ.
- 1.4 ວິເຄາະ ແລະ ອະທິບາຍໄດ້ກ່ຽວກັບລັກສະນະການປະດິດເຄື່ອງມືຂອງມະນຸດບູຮານໃນແຕ່ລະຍຸກສະໄໝ.
- 1.5 ບອກ ແລະ ອະທິບາຍໄດ້ ກ່ຽວກັບການດຳລົງຊີວິດຂອງມະນຸດບູຮານໃນແຕ່ລະໄລຍະຂອງຍຸກຫິນ.
- 1.6 ມີແນວຄິດ ແລະ ທັດສະນະທີ່ຖືກຕ້ອງໃນການເບິ່ງບັນຫາແບບວິທະຍາສາດ ໃນການອະທິບາຍບັນຫາ.

2. ເນື້ອໃນຕົ້ນຕໍ

1. ສິ່ງທີ່ຄວນຮູ້ກ່ຽວກັບປະຫວັດສາດ
 - 1.1 ຄຸນປະໂຫຍດຂອງປະຫວັດສາດ
 - 1.2 ການແບ່ງເວລາໃນປະຫວັດສາດ
2. ການກຳເນີດມະນຸດ
 - 2.1 ຫຼັກຖານທີ່ສຶກສາກ່ຽວກັບມະນຸດ
 - 2.2 ການກຳເນີດມະນຸດ
3. ວິວັດທະນາການຂອງມະນຸດ
 - 3.1 ໝວດມະນຸດອິດສະຕຣາໂລປີເຕກັດ

- 3.2 ໝວດມະນຸດ ໂຮໂມຮາບີລິດ
- 3.3 ໝວດມະນຸດ ໂຮໂມອີເຮັກຕັດ
- 3.4 ໝວດມະນຸດ ໂຮໂມຊາປຽນ
- 4. ການດຳລົງຊີວິດຂອງມະນຸດບູຮານ
 - 4.1 ການດຳລົງຊີວິດໃນຍຸກຫີນເກົ່າ
 - 4.2 ການດຳລົງຊີວິດໃນຍຸກຫີນກາງ
 - 4.3 ການດຳລົງຊີວິດໃນຍຸກຫີນໃໝ່

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳການຮຽນ-ການສອນໃນບົດນີ້.

3.2 ຮູບພາບ

- 1) ຮູບພາບ ກ່ຽວກັບມະນຸດບູຮານ
- 2) ຮູບພາບ ທີ່ສະແດງເຖິງເຄື່ອງມືເຄື່ອງໃຊ້ຂອງມະນຸດສະໄໝບູຮານໃນແຕ່ລະຍຸກ
- 3) ຮູບພາບ ທີ່ສະແດງກ່ຽວກັບວິຖີຊີວິດການເປັນຢູ່ຂອງມະນຸດສະໄໝບູຮານ ແລະ ທີ່ພັກພາອາໄສຂອງມະນຸດບູຮານ.

3.3 ຕາຕະລາງ ແລະ ແຜນວາດ

- 1) ຕາຕະລາງສະແດງການແບ່ງຍຸກໃນສະໄໝບູຮານ
- 2) ແຜນວາດສະແດງວິວັດທະນາການຂອງມະນຸດບູຮານ

4. ກິດຈະກຳ

ກິດຈະກຳທີ 1:

ຄູອາດນຳເຂົ້າສູ່ບົດຮຽນ ດ້ວຍການສະເໜີຮູບພາບຕ່າງໆທີ່ກ່ຽວຂ້ອງກັບມະນຸດເຊັ່ນ:

- ຮູບກ່ຽວກັບມະນຸດບູຮານແຕ່ລະປະເພດ.
- ຮູບກ່ຽວກັບວິຖີການດຳລົງຊີວິດຂອງມະນຸດໃນຍຸກຕ່າງໆສະໄໝບູຮານ.
- ຮູບທະນີ ແລະ ຄົນ.

ຈາກນັ້ນ, ຄູຕັ້ງຄຳຖາມສົນທະນາກັບນັກຮຽນ ຕາມບັນຫາຕໍ່ເນື່ອງດັ່ງນີ້:

1. ນັກຮຽນຮູ້ຈັກຄຳວ່າມະນຸດ ຫຼື ບໍ່?
2. ມະນຸດແມ່ນຫຍັງ?
3. ທະນີ ກັບ ຄົນ ມີຄວາມແຕກຕ່າງກັນ ແລະ ຄ້າຍຄືກັນຄືແນວໃດ ຕາມຄວາມເຂົ້າໃຈຂອງພວກເຈົ້າ?

ກິດຈະກຳທີ 2:

ແບ່ງກຸ່ມນັກຮຽນ ເພື່ອຄົ້ນຄວ້າກ່ຽວກັບການກຳເນີດມະນຸດຕາມບັນຫາຕໍ່ເນື່ອງດັ່ງນີ້:


1. ຫຼັກຖານທີ່ກ່ຽວຂ້ອງກັບການສຶກສາມະນຸດປະກອບມີອັນໃດແດ່?
2. ມະນຸດເຮົາມີຕົ້ນກຳເນີດມາຈາກໃສ? ສະຖານທີ່ບ່ອນໃດ ທີ່ນັກວິຊາການບອກວ່າ ເປັນຖິ່ນກຳເນີດມະນຸດທຳອິດ?
3. ລັກສະນະການປ່ຽນແປງທາງກາຍະພາບຂອງສັດຊະນິດໜຶ່ງ ທີ່ມີລັກສະນະຮູບຮ່າງຄ້າຍຄືທະນີມີວິວັດທະນາການໄປສູ່ຄວາມເປັນມະນຸດສະແດງອອກແນວໃດ?

ຄູສະຫຼຸບ ຫຼື ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບ.

ກິດຈະກຳທີ 3:

ຄູອາດນຳໃຊ້ແຜ່ນພາບສະແດງເຖິງຂັ້ນຕອນພັດທະນາການຂອງມະນຸດ ພ້ອມຮູບພາບປະກອບໃຫ້ນັກຮຽນອະທິບາຍເຖິງວິວັດທະນາການຂອງມະນຸດ ໂດຍເລີ່ມແຕ່:

- ມະນຸດອິດສະຕຣາໂລປີເຕກັດ
- ມະນຸດ ໂຮໂມຮາບີລິດ
- ມະນຸດ ໂຮໂມອີເຣັກຕັດ
- ມະນຸດ ໂຮໂມຊາປຽນ



ຈາກນັ້ນ, ຄູ່ຕັ້ງຄໍາຖາມສົນທະນາເຈາະຈົ້ມເພີ່ມເຕີມ ເພື່ອໃຫ້ນັກຮຽນກໍາໄດ້ ລັກສະນະຂັ້ນຕອນສໍາຄັນຂອງພັດທະນາການມະນຸດເຊັ່ນ: ມະນຸດໃນແຕ່ລະປະເພດມີຄວາມແຕກຕ່າງ ແລະ ຄ້າຍຄືກັນແນວໃດທາງດ້ານກາຍະພາບ?

ກົດຈະກຳທີ 4:

ຄູ່ໃຫ້ນັກຮຽນອ່ານປຶ້ມແບບຮຽນ ໃນຫົວຂໍ້ການດໍາລົງຊີວິດຂອງມະນຸດໃນຍຸກຫິນເກົ່າ. ຈາກນັ້ນ, ຄູ່ຕັ້ງຄໍາຖາມສົນທະນາເຈາະຈົ້ມກັບນັກຮຽນ ເພື່ອໃຫ້ເຂົາເຈົ້າສາມາດເຂົ້າໃຈ ແລະ ອະທິບາຍໄດ້ກ່ຽວກັບການດໍາລົງຊີວິດຂອງມະນຸດບູຮານໃນຍຸກຫິນເກົ່າເຊັ່ນ:

1. ຈົ່ງບອກຄວາມໝາຍຂອງຍຸກຫິນເກົ່າ
2. ຍຸກຫິນເກົ່າແບ່ງອອກເປັນຈັກຍຸກ? ຄືຍຸກໃດແດ່?
3. ອັນໃດທີ່ບົ່ງບອກເຖິງຄວາມເປັນເອກະລັກຂອງຍຸກຫິນເກົ່າໃນແຕ່ລະຍຸກ:
 - ຫິນເກົ່າຕອນຕົ້ນ
 - ຫິນເກົ່າຕອນກາງ
 - ຫິນເກົ່າຕອນທ້າຍ
4. ບອກລັກສະນະການຈັດຕັ້ງທາງສັງຄົມຂອງມະນຸດໃນຍຸກຫິນເກົ່າ:
 - ຍຸກຫິນເກົ່າຕອນຕົ້ນ
 - ຫິນເກົ່າຕອນກາງ
 - ຫິນເກົ່າຕອນທ້າຍ

ກົດຈະກຳທີ 5:

ຄູ່ຕັ້ງຄໍາຖາມສົນທະນາກັບນັກຮຽນເພື່ອໃຫ້ບັນລຸໄດ້ເນື້ອໃນຕົ້ນຕໍກ່ຽວກັບ:

- ຄວາມໝາຍຂອງຍຸກຫິນກາງ
- ເອກະລັກເດັ່ນຂອງຍຸກຫິນກາງ

ຄູ່ໃຊ້ແຜນວາດທີ່ກ່ຽວຂ້ອງກັບເນື້ອໃນຂອງຍຸກຫິນໃໝ່ ໃຫ້ນັກຮຽນແຂ່ງຂັນກັນບັນທຶກເນື້ອໃນທີ່ສໍາຄັນຂອງຍຸກຫິນໃໝ່ໃສ່ຕາມຫ້ອງຫວ່າງທີ່ກຳນົດໃຫ້.

ຕາຕະລາງເຫດການໃນຍຸກຫິນໃໝ່

ປະເດັນ	ເນື້ອໃນ
ອາຍຸ	
ຄວາມໝາຍຂອງຍຸກຫິນໃໝ່	
ເຄື່ອງມື, ເຄື່ອງໃຊ້	
ເຕັກນິກໃນການຜະລິດເຄື່ອງມື	

ນອກຈາກກິດຈະກຳທີ່ກ່າວມາແລ້ວນັ້ນ ຄູອາດຈະໝູນໃຊ້ກິດຈະກຳຕ່າງໆ ຫຼື ວິທີການສອນແບບອື່ນໆອີກ ທີ່ຄູເຫັນວ່າມີຄວາມເໝາະສົມ. ແຕ່ຕ້ອງຮັບປະກັນຈຸດປະສົງຂອງບົດທີ່ກຳນົດໄວ້ ແລະ ສາມາດບັນລຸໄດ້ເນື້ອໃນທີ່ຄວນສອນ. ທັງໝົດກິດຈະກຳນັ້ນ ຕ້ອງແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ.

5. ການວັດ ແລະ ປະເມີນຜົນ

ຄູຄວນນຳໃຊ້ວິທີການວັດ ແລະ ປະເມີນຜົນໃນຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະທິບາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ

5.3 ປະເມີນຜົນຈາກການກວດສອບ

- ການສອບແບບປະລະໄນ
- ການສອບແບບອັດຕະໄນ

ຕົວຢ່າງ: ແບບທົດສອບອັດຕະໂນ

1. ນັກມານຸດວິທະຍາ ໄດ້ຈັດລຳດັບຂັ້ນຕອນພັດທະນາການຂອງມະນຸດອອກເປັນຈັກໝວດ? ຄືໝວດໃດແດ່?
2. ຄວາມແຕກຕ່າງລະຫວ່າງ ມະນຸດໂຮໂມຮາບີລິດ ກັບມະນຸດໂຮໂມອີເຣັກຕັດ ສະແດງອອກແນວໃດແດ່?
3. ຈົ່ງອະທິບາຍກ່ຽວກັບວິທີການດຳລົງຊີວິດຂອງມະນຸດສະໄໝບູຮານ ໃນແຕ່ລະຍຸກວ່າມີຄວາມແຕກຕ່າງ ແລະ ຄ້າຍຄືກັນແນວໃດ?
4. ຍ້ອນຫຍັງ ນັກປະຫວັດສາດຈຶ່ງເອີ້ນຍຸກຫິນໃໝ່ວ່າເປັນຍຸກແຫ່ງການປະດິດອາຫານ?

ເນື້ອໃນເພີ່ມເຕີມ:

	ຕະກຸນ (Family)	ໝວດ (Genus)	ປະເພດ (Species)	ເວລາ (Time)
1	ໂຮມີນິດີດ (Hominidae)	ອົດສະຕຣາໂລປີເຕກັດ (Australopithecus)	ອາຟາເຣັນຊິດ (Afarensis)	4-1 ລ້ານປີ ກ່ອນ ຄ.ສ
			ອາຟຣິການັດ (Africanus)	
			ໂຣບັດຕັດ (Robustus)	
			ບົວເຊອີ (Boisei)	
2	ໂຮໂມ (Homo)	ຮາບີລິດ (Habilis)	ຮາບີລິດ (Habilis)	2-1,5 ລ້ານປີ ກ່ອນ ຄ.ສ
		ອີເຣັກຕັດ (Erectus)	ປີເຕກັງຕຣິບ (Pithecanthropus)	1,6 ລ້ານປີ-500.000 ປີ ກ່ອນ ຄ.ສ
			ຊິນານຕຣິບ (Sinanthropus)	
		ຊາປຽນ (Sapiens)	ເນອັງແດກຕານ (Neanderthal)	300.000-25.000 ປີ ກ່ອນ ຄ.ສ
			ໂຄຣມາຍິງ (Gromagnon)	

ບົດທີ 2 ສັງຄົມ ແລະ ການກຳເນີດຊົນຊັ້ນໃນສັງຄົມ

ເວລາ: 4 ຊົ່ວໂມງ

1. ຈຸດປະສົງ

ຫຼັງຈາກຮຽນຈົບບົດນີ້ ໃຫ້ນັກຮຽນສາມາດ:

- 1.1 ອະທິບາຍໄດ້ກ່ຽວກັບປັດໄຈທີ່ເຮັດໃຫ້ສັງຄົມເຈົ້າທາດກຳເນີດຂຶ້ນ.
- 1.2 ອະທິບາຍໂຄງສ້າງຂອງລະບອບສັງຄົມເຈົ້າທາດໄດ້.
- 1.3 ວິເຄາະ ແລະ ອະທິບາຍໄດ້ກ່ຽວກັບລັກສະນະແຕກຕ່າງຂອງສັງຄົມເຈົ້າທາດຕາເວັນຕົກ ແລະ ພາກຕາເວັນອອກ.
- 1.4 ບອກ ແລະ ອະທິບາຍໄດ້ກ່ຽວກັບປັດໄຈທີ່ພາໃຫ້ລະບອບເຈົ້າທາດຖືກແຕກມ້າງ.

2. ເນື້ອໃນຕົ້ນຕໍ

- 2.1 ການກຳເນີດສັງຄົມເຈົ້າທາດ
 - 1) ການກຳເນີດກຳມະສິດສ່ວນບຸກຄົນ
 - 2) ການແຕກມ້າງຂອງກົກເຫຼົ້າ
- 2.2 ໂຄງສ້າງສັງຄົມເຈົ້າທາດ
 - 1) ຊົນຊັ້ນໃນສັງຄົມເຈົ້າທາດ
 - 2) ລັດເຈົ້າທາດໃນໂລກ
- 2.3 ການສິ້ນສຸດຂອງສັງຄົມເຈົ້າທາດ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳການຮຽນ-ການສອນໃນບົດນີ້.

3.2 ຮູບພາບ

- 1) ຮູບພາບກ່ຽວກັບການນຳໃຊ້ຂ້າທາດໃນສັງຄົມເຈົ້າທາດ.
- 2) ຮູບພາບທີ່ສະແດງເຖິງເຄື່ອງມືທີ່ໃຊ້ໃນການລົງໂທດຂ້າທາດ.

3) ຮູບພາບທີ່ສະແດງກ່ຽວກັບວິຖີຊີວິດການເປັນຢູ່ຂອງຊາວຂ້າທາດ.

3.3 ຕາຕະລາງ ແລະ ແຜນວາດ

1) ຕາຕະລາງສະແດງການສົມທຽບລະບອບຂ້າທາດ.

2) ແຜນວາດສະແດງໂຄງສ້າງຂອງສັງຄົມເຈົ້າທາດ.

4. ກິດຈະກຳ

ກິດຈະກຳທີ 1:

ຄູອາດຈະນຳເຂົ້າສູ່ບົດຮຽນ ດ້ວຍການຕັ້ງຄຳຖາມສົນທະນາກັບນັກຮຽນ ຕາມບັນຫາຕໍ່ເນື່ອງດັ່ງນີ້:

1. ນັກຮຽນຮູ້ຈັກຄຳວ່າ ຂ້ອຍຂ້າມ້າໃຊ້ ຫຼື ບໍ່?
2. ຄຳວ່າຂ້າທາດແມ່ນຫຍັງ?
3. ລະບອບເຈົ້າທາດແມ່ນຫຍັງ?

ຄູອາດຈະນຳເຂົ້າສູ່ບົດຮຽນ ດ້ວຍການນຳສະເໜີຮູບພາບຕ່າງໆ ທີ່ກ່ຽວຂ້ອງກັບສັງຄົມເຈົ້າທາດເຊັ່ນ:

- ຮູບພາບ ກ່ຽວກັບຂະບວນການຕໍ່ສູ້ຂອງຂ້າທາດ.
- ຮູບພາບ ກ່ຽວກັບວິຖີການດຳລົງຊີວິດຂອງຊາວຂ້າທາດຕ່າງໆ.
- ຮູບພາບ ກ່ຽວກັບຜົນງານການກໍ່ສ້າງກິດຈະການທີ່ໃຫຍ່ໂຕເຊັ່ນ: ຮູບພາບປີຣາມິດ, ຮູບພາບກຳແພງເມືອງຈີນ, ຮູບພາບການສ້າງອັງກິດ ແລະ ອື່ນໆທີ່ກ່ຽວຂ້ອງກັບບົດນີ້.

ຈາກນັ້ນ, ຄູດຳເນີນການຕັ້ງຄຳຖາມໂດຍຕໍ່ເນື່ອງດັ່ງນີ້:

1. ຮູບທີ່ນັກຮຽນໄດ້ເຫັນນີ້ ສະແດງເຖິງຫຍັງ?
2. ເປັນຫຍັງຈຶ່ງມີການຕໍ່ສູ້ໃນລັກສະນະນີ້?
3. ຕາມຄວາມເຂົ້າໃຈຂອງນັກຮຽນຄິດວ່າ ເຂົາເຈົ້າຕໍ່ສູ້ເພື່ອຈຸດປະສົງອັນໃດ?
4. ນັກຮຽນມີຄວາມເຂົ້າໃຈແນວໃດຕໍ່ກັບຮູບພາບດັ່ງກ່າວນີ້?

ກິດຈະກຳທີ 2:

ແບ່ງກຸ່ມນັກຮຽນ ເພື່ອຄົ້ນຄວ້າສົນທະນາກ່ຽວກັບກິດຈະກຳຕາມບັນຫາຕໍ່ເນື່ອງດັ່ງນີ້:

1. ສັງຄົມເຈົ້າທາດກຳເນີດຂຶ້ນມາຈາກປັດໄຈໃດແດ່?
2. ດ້ວຍເຫດຜົນອັນໃດກຳມະສິດສ່ວນບຸກຄົນໃນສະໄໝບູຮານຈຶ່ງກຳເນີດ?

3. ດ້ວຍເຫດຜົນອັນໃດສັງຄົມແບບກົກເຫຼົ້າໃນສະໄໝບູຮານຈຶ່ງຖືກແຕກມ້າງ ?

ຄໍາຕອບ:

1. ການກໍານົດສັງຄົມເຈົ້າທາດ:

- ການກໍານົດກຳມະສິດສ່ວນບຸກຄົນ
- ການແຕກມ້າງຂອງກົກເຫຼົ້າ

2. ສິ່ງທີ່ພາໃຫ້ກຳມະສິດສ່ວນບຸກຄົນກໍານົດ:

- ການຂະຫຍາຍຕົວຂອງການຜະລິດພາໃຫ້ເກີດການຜະລິດເຫຼືອໄວ້ເປັນສ່ວນເກີນ.
- ການສະສົມຊັບ ເຮັດໃຫ້ຜົນຜະລິດທັງໝົດກາຍມາເປັນຂອງສ່ວນບຸກຄົນ ເຊິ່ງເປັນຈຸດເລີ່ມຕົ້ນຂອງການກໍານົດກຳມະສິດສ່ວນຕົວ.

3. ການແຕກມ້າງຂອງສັງຄົມກົກເຫຼົ້າ:

- ການກໍານົດການຜະລິດແບບສ່ວນບຸກຄົນ
- ການກໍານົດກຳມະສິດສ່ວນບຸກຄົນເຮັດໃຫ້ລະບົບການພົວພັນຂອງຄົນໃນສັງຄົມມີການປ່ຽນແປງ. ພາຍໃນສັງຄົມເກີດມີຄວາມບໍ່ສະເໝີພາບ, ມີຜູ້ຮັ່ງ ແລະ ຜູ້ທຸກ.
- ການກົດຂີ່ຊູດຮີດແຮງງານເປັນສາເຫດນຳໄປສູ່ການຂັດແຍ່ງກັນໃນສັງຄົມເຊິ່ງມີຜົນເຮັດໃຫ້ສັງຄົມກົກເຫຼົ້າທີ່ມີຄວາມສະເໝີພາບຖືກແຕກມ້າງ.

ກົດຈະກຳທີ 3:

ຄູ່ໃຫ້ນັກຮຽນອ່ານປຶ້ມແບບຮຽນ ໃນຫົວຂໍ້ກ່ຽວກັບໂຄງສ້າງຂອງສັງຄົມເຈົ້າທາດ. ຈາກນັ້ນ, ຕັ້ງຄຳຖາມສົນທະນາເຈາະຈົ້ມແບບຕໍ່ເນື່ອງກັບນັກຮຽນ ເພື່ອໃຫ້ເຂົາເຈົ້າສາມາດເຂົ້າໃຈ ແລະ ອະທິບາຍໄດ້ກ່ຽວກັບສັງຄົມເຈົ້າທາດເຊັ່ນ:

1. ຖານະບົດບາດຂອງເຈົ້າທາດໃນສັງຄົມເປັນແນວໃດ?
2. ເຄື່ອງມືທີ່ເຈົ້າທາດໃຊ້ໃນການປົກປັກຮັກສາສິດຜົນປະໂຫຍດຂອງຕົນມີອັນໃດແດ່?
3. ຈົ່ງບອກທີ່ມາຂອງຂ້າທາດແຕ່ລະປະເພດ?

ຄໍາຕອບ:

1. ຖານະບົດບາດເຈົ້າທາດໃນສັງຄົມ:

- ເປັນຜູ້ປົກຄອງ
- ເປັນຜູ້ມີກຳມະສິດເດັດຂາດທຸກຢ່າງໃນສັງຄົມ

2. ເຄື່ອງມືທີ່ໃຊ້ໃນການປົກປັກຮັກສາຜົນປະໂຫຍດຂອງເຈົ້າທາດ:

ກົງຈັກລັດ ໂດຍມີສະຫະພັນລັບເຮັດໜ້າທີ່ເປັນຕົວແທນໃນການປົກປັກຮັກສາຜົນປະໂຫຍດຂອງເຈົ້າທາດ ແລະ ຜູ້ຮັ່ງມີ.

3. ທີ່ມາຂອງຂ້າທາດ:

- ຂ້າທາດຊະເລີຍເສິກ ໝາຍເຖິງຂ້າທາດ ທີ່ໄດ້ມາຈາກການສູ້ຮົບໃນສົງຄາມຮຸກຮານຍາດແຍ່ງດິນແດນ ຫຼື ສົງຄາມລະຫວ່າງຊົນເຜົ່າຂອງກົກເຫຼົ່າຕ່າງໆ ເຊິ່ງຝ່າຍທີ່ຊະນະກໍຈະກວາດຕ້ອນເອົາກຸ່ມຄົນເຫຼົ່ານັ້ນມາເປັນສົມບັດຂອງຕົນເອງ ໂດຍບໍ່ມີການຂ້າຖິ້ມຄືໃນເມື່ອກ່ອນ. ບັນດາກຸ່ມຄົນທີ່ຖືກກວາດຕ້ອນມານັ້ນ ໄດ້ກາຍມາເປັນກຳລັງການຜະລິດໃນຕອນດິນໃຫຍ່ຂອງພວກເຈົ້າທາດ.
- ຂ້າທາດໜີ້ສິນ ໝາຍເຖິງຂ້າທາດທີ່ໄດ້ມາຈາກການຕິດໜີ້ ຫຼື ມີໜີ້ສິນທີ່ບໍ່ສາມາດໃຊ້ທົດແທນຄືນໄດ້ຕາມກຳນົດເວລາ. ຕໍ່ມາຈຶ່ງເຮັດໃຫ້ພວກເຂົາເຈົ້າ ກາຍມາເປັນຜູ້ຮັບໃຊ້ໃນຕອນດິນຂອງພວກເຈົ້າທາດ.
- ຂ້າທາດໂດຍກຳເນີດ ໝາຍເຖິງຂ້າທາດທີ່ຖືກກຳເນີດມາຈາກຄອບຄົວທີ່ພໍ່ ແລະ ແມ່ເປັນຂ້າທາດ ເຊິ່ງໃນຂະນະທີ່ເກີດມານັ້ນພໍ່ ແລະ ແມ່ຍັງດຳລົງຖານະເປັນຂ້າທາດ. ດັ່ງນັ້ນ, ເມື່ອລູກເກີດມາ ເຈົ້າທາດຈຶ່ງວ່າເປັນຊັບສົມບັດຂອງຕົນ ແລະ ກໍມີພັນທະຕ້ອງຮັບໃຊ້ເຈົ້າທາດນັ້ນໆໄປຕະຫຼອດ.
- ຂ້າທາດທີ່ໄດ້ມາຈາກການຊື້-ຂາຍ.

ກົດຈະກຳທີ 4:

ຄູ່ຕັ້ງຄຳຖາມສົນທະນາກັບນັກຮຽນ ເພື່ອໃຫ້ບັນລຸໄດ້ເນື້ອໃນກ່ຽວກັບລັດເຈົ້າທາດໃນໂລກ:

- ລັດເຈົ້າທາດອິນເດຍ
- ລັດເຈົ້າທາດຈີນ
- ລັດເຈົ້າທາດກະເຣັກ
- ລັດເຈົ້າທາດໂຣແມັງ

ກົດຈະກຳທີ 5:

ຄູ່ແນະນຳ ໃຫ້ນັກຮຽນອ່ານປຶ້ມແບບຮຽນໃນຫົວຂໍ້ “ການຊຸດໂຊມຂອງລະບອບສັງຄົມເຈົ້າທາດ”. ຈາກນັ້ນ, ຄູ່ຕັ້ງຄຳຖາມສົນທະນາເຈາະຈີ້ມ ເພື່ອໃຫ້ນັກຮຽນເຂົ້າໃຈ ແລະ ອະທິບາຍໄດ້

ຕາມຈຸດປະສົງການຮຽນທີ່ກຳນົດໄວ້ເຊັ່ນ:

1. ສາເຫດອັນໃດ ທີ່ເຮັດໃຫ້ສັງຄົມເຈົ້າທາດໃນພາກຕາເວັນຕົກ ກ້າວເຂົ້າສູ່ຄວາມຊຸດໂຊມ?
2. ດ້ວຍເຫດຜົນອັນໃດນິຄົມປູກຝັງຂະໜາດໃຫຍ່ຂອງພວກເຈົ້າທາດຈຶ່ງຖືກຢຸດສະງັກ?
3. ຈຶ່ງອະທິບາຍສາເຫດທີ່ພາໃຫ້ຂະບວນການຕໍ່ສູ້ຂອງຊາວຂ້າທາດເກີດຂຶ້ນ

ນອກຈາກກິດຈະກຳທີ່ກ່າວມາແລ້ວນັ້ນ, ຄູອາດຈະໝູນໃຊ້ກິດຈະກຳ ຫຼື ວິທີການສອນ ແບບອື່ນໆທີ່ເຫັນວ່າມີຄວາມເໝາະສົມ. ແຕ່ກິດຈະກຳນັ້ນຕ້ອງຮັບປະກັນຈຸດປະສົງຂອງບົດທີ່ກຳນົດໄວ້, ສາມາດບັນລຸໄດ້ເນື້ອໃນທີ່ສອນ ໂດຍແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ.

5. ການວັດ ແລະ ປະເມີນຜົນ

ຄູຄວນນຳໃຊ້ວິທີການວັດ ແລະ ປະເມີນຜົນຈາກຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຂຶ້ນຫ້ອງຮຽນ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະທິບາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ

5.3 ປະເມີນຜົນຈາກການກວດສອບ

- ການສອບແບບປະລະໄນ
- ການສອບແບບອັດຕະໄນ

ຕົວຢ່າງ: ແບບທົດສອບປະລະໄນ

1. ຈຶ່ງຕອບຄຳຖາມດ້ວຍການໝາຍ (✓) ໃສ່ໜ້າຄຳຕອບທີ່ເຫັນວ່າຖືກຕ້ອງທີ່ສຸດ
 - 1.1 ປະໂຫຍກຕໍ່ໄປນີ້ ແມ່ນຂໍ້ໃດທີ່ກ່ຽວຂ້ອງກັບສັງຄົມເຈົ້າທາດຕາເວັນຕົກ
 - ກ. ການກຳເນີດຊ້າ, ຂະຫຍາຍຕົວຊ້າ ແລະ ແຕກມ້າງຊັດເຈນ

- ຂ. ການກຳເນີດໄວ, ຂະຫຍາຍຕົວໄວ ແລະ ແຕກມ້າງຊັດເຈນ
 - ✓ ຄ. ການກຳເນີດຊ້າ, ຂະຫຍາຍຕົວໄວ ແລະ ແຕກມ້າງຊັດເຈນ
 - ງ. ການກຳເນີດຊ້າ, ຂະຫຍາຍຕົວໄວ ແລະ ແຕກມ້າງບໍ່ຊັດເຈນ
- 1.2 ຮູບການກຳມະສິດເອກະຊົນກ່ຽວກັບທີ່ດິນບໍ່ຂະຫຍາຍຕົວສະແດງອອກໃນລະບອບເຈົ້າທາດໃດ?

- ກ. ລະບອບເຈົ້າທາດຕາເວັນຕົກ
 - ✓ ຂ. ລະບອບເຈົ້າທາດຕາເວັນອອກ
 - ຄ. ລະບອບສັກດິນຕາເວັນອອກ
 - ງ. ລະບອບເຈົ້າທາດໂຮແມ້ງ
2. ໃຫ້ນັກຮຽນວິເຄາະເບິ່ງວ່າຂໍ້ໃດ (ກ, ຂ, ຄ ຫຼື ງ) ເປັນຄຳຕອບທີ່ຖືກຕ້ອງທີ່ສຸດ ແລ້ວອະທິບາຍ ແລະ ຂະຫຍາຍຄວາມປະກອບເພື່ອສະໜັບສະໜູນຄຳຕອບນັ້ນໆ:
- 2.1 ຄຳວ່າຂ້າທາດຊະເລີຍກ່ຽວຂ້ອງກັບ:
- ກ. ການເປັນຂ້າທາດໂດຍກຳເນີດ
 - ✓ ຂ. ການເປັນຂ້າທາດທີ່ໄດ້ມາຈາກສົງຄາມ
 - ຄ. ການເປັນຂ້າທາດໜີ້ສິນ
 - ງ. ການເປັນຂ້າທາດທີ່ຖືກຊື້ມາ

2.2 ການທີ່ເອົາຄົນມາເປັນຕົວກຳນົດມາດຕາວັດແທກຖານະຂອງຄົນກ່ຽວຂ້ອງກັບ:

- ກ. ສັງຄົມຂອງພວກຂຸນນາງສັກດິນາ
- ✓ ຂ. ສັງຄົມຂອງພວກເຈົ້າທາດ
- ຄ. ສັງຄົມກົກເຫຼົ້າ ເພາະຕ້ອງການກຳລັງແຮງງານ
- ງ. ສັງຄົມນາຍທຶນເພາະຕ້ອງການມີກຳມະກອນຫຼາຍ

2.3 ການແບ່ງຊັ້ນຄົນອອກເປັນແບບວັນນະ ກ່ຽວພັນກັບລັດສັງຄົມເຈົ້າທາດໃດ?

- ກ. ລັດເຈົ້າທາດໂຮແມ້ງ
- ຂ. ລັດເຈົ້າທາດຈີນ
- ✓ ຄ. ລັດເຈົ້າທາດອິນເດຍ

- ງ. ລັດເຈົ້າທາດກະເຮັກ
- 2.4 ການຮັກສາໄວ້ເຊິ່ງຄວາມບໍລິສຸດຂອງເຜົ່າພັນ ກ່ຽວຂ້ອງກັບກຸ່ມຄົນໃດໃນລະບົບວັນນະອິນເດຍ?
- ກ. ກຸ່ມຄົນດຣາວິດຽງ
- ຂ. ກຸ່ມຄົນອິນເດຍ
- ✓ ຄ. ກຸ່ມຄົນອາຣະຍັນ
- ງ. ກຸ່ມຄົນສິນທູ
- 2.5 ຄຳວ່າ “ມີລະບອບເຈົ້າທາດຈຶ່ງມີການແບ່ງງານໃນຂະໜາດກວ້າງລະຫວ່າງຂະແໜງການກະສິກຳກັບອຸດສາຫະກຳ” ເປັນຄຳເວົ້າຂອງໃຜ?
- ✓ ກ. ທານ ກາກມາກ
- ຂ. ທານ ມາກ-ອັງແກນ
- ຄ. ທານ ອັງແກນ
- ງ. ທານ ເຮໂຣດິດ

ແບບທົດສອບອັດຕະໂນ

1. ປັດໄຈໃດແດ່ທີ່ເຮັດໃຫ້ລະບອບສັງຄົມເຈົ້າທາດກຳເນີດຂຶ້ນ?
2. ເປັນຫຍັງ “ຄົນ” ຈຶ່ງມີຄວາມສຳຄັນໃນສັງຄົມເຈົ້າທາດ?
3. ລະບອບສັງຄົມເຈົ້າທາດຕາເວັນຕົກ ກັບຕາເວັນອອກມີຄວາມແຕກຕ່າງກັນ ແລະ ຄ້າຍຄືກັນແນວໃດ?
4. ປັດໄຈໃດແດ່ທີ່ເຮັດໃຫ້ລະບອບສັງຄົມເຈົ້າທາດຕາເວັນຕົກຖືກແຕກມ້າງ? ອະທິບາຍ.
5. ຜົນງານທາງດ້ານດີທີ່ສັງຄົມເຈົ້າທາດປະໄວ້ໃຫ້ແກ່ສັງຄົມໂລກໃນຍຸກຕໍ່ມາຄືອັນໃດ?

ຄຳຕອບ

1. ປັດໄຈທີ່ເຮັດໃຫ້ລະບອບສັງຄົມເຈົ້າທາດກຳເນີດຂຶ້ນມາຈາກ:
 - ການກຳເນີດກຳມະສິດສ່ວນບຸກຄົນ.
 - ການແຕກມ້າງຂອງກົກເຫຼົ່າ.
2. ເພາະວ່າ ສັງຄົມຂ້າທາດ ເປັນສັງຄົມທີ່ຍຶດຖືຄົນ ເປັນເຄື່ອງມືວັດແທກຖານະຄົນໃນສັງຄົມ; ຜູ້ໃດມີຄົນຫຼາຍ ຜູ້ນັ້ນເປັນຜູ້ມີອິດທິພົນໃນສັງຄົມ. ດ້ວຍເຫດນັ້ນ, ໃນສັງຄົມຂ້າທາດຈຶ່ງມີການແຂ່ງ

ຂັ້ນກັນເພື່ອຄອບຄອງ “ຄົນ” ມາເປັນສົມບັດ.

3. ລັກສະນະທີ່ຄ້າຍຄື ແລະ ແຕກຕ່າງກັນຂອງລະບອບສັງຄົມເຈົ້າທາດຕາເວັນຕົກກັບຕາ ເວັນອອກ:

ລັກສະນະທີ່ຄ້າຍຄືກັນ:

- ເປັນລະບອບທີ່ຍຶດຖື “ຄົນ” ເປັນສົມບັດໃນການກຳນົດຖານະໃນສັງຄົມ.
- ສັງຄົມມີການຜັນແຍກຄົນອອກເປັນຊັ້ນຄົນ.
- ລະບົບການປົກຄອງແບບກົດຂີ່ຂູດຮີດ.

ລັກສະນະທີ່ຕ່າງກັນ:

ພາກຕາເວັນອອກ:

- ການກຳເນີດໄວ ຂະຫຍາຍຕົວຊ້າ, ແຕກມ້າງບໍ່ຊັດເຈນ.
- ການປົກຄອງມີຮູບການໜຶ່ງຮູບການດຽວຄືລາຊາທິປະໄຕ.
- ກຳມະສິດເອກະຊົນກຸ່ວງກັບທີ່ດິນບໍ່ຂະຫຍາຍຕົວ.
- ການນຳໃຊ້ແຮງງານຂ້າທາດມີລັກສະນະລວມສູນ.
- ຮູບການຕໍ່ສູ້ມີລັກສະນະບໍ່ຮຸນແຮງ.

ພາກຕາເວັນຕົກ:

- ການກຳເນີດຊ້າ, ຂະຫຍາຍຕົວໄວ, ແຕກມ້າງຊັດເຈນ.
- ການປົກຄອງມີຫຼາຍຮູບການຄືລາຊາທິປະໄຕ, ປະຊາທິປະໄຕ, ຄະນາທິປະໄຕ.
- ກຳມະສິດເອກະຊົນກຸ່ວງກັບທີ່ດິນຂະຫຍາຍຕົວສູງ.
- ການນຳໃຊ້ແຮງງານຂ້າທາດແບບບໍ່ມີຄວາມປານີ ເຖິງກົກເຖິງເຫງົ້າ.
- ຮູບການຕໍ່ສູ້ມີລັກສະນະຮຸນແຮງ.

4. ປັດໄຈທີ່ເຮັດໃຫ້ລະບອບສັງຄົມເຈົ້າທາດຕາເວັນຕົກຖືກແຕກມ້າງ:

- ປັດໄຈທາງດ້ານເສດຖະກິດ: ຍ້ອນວ່າຕອນທ້າຍຂອງສັງຄົມເຈົ້າທາດຕາເວັນຕົກ ເສດຖະກິດລາຕິຟຸນເດຍ ໃນນິຄົມປູກຝັງຂະໜາດໃຫຍ່ ແລະ ເຂດກະສິກຳຫຼາຍແຫ່ງຂອງພວກເຈົ້າທາດໄດ້ຖືກຢຸດສະງັກເພາະຂາດເຂີນທາງດ້ານກຳລັງແຮງງານ. ອັນມີສາເຫດມາຈາກການປ່ຽນແປງຖານະຂອງຊາວຂ້າທາດ.

- ການລຸກຂຶ້ນຕໍ່ສູ້ຂອງພວກຂ້າທາດ: ທ້າຍສະຕະວັດທີ III-IV ໂດຍສວຍເອົາໂອກາດທີ່ກຸ່ມຊົນຊັ້ນປົກຄອງມີການຂັດແຍ່ງກັນໂດຍສະເພາະການແຍກຕົວຂອງບັນດາພວກຊຸນນາງທ້ອງຖິ່ນທີ່ບໍ່ຍອມຊື້ນກັບສູນກາງ, ການຕໍ່ສູ້ຍາດແຍ່ງອິດທິພົນ ແລະ ດິນແດນເຊິ່ງກັນ ແລະ ກັນຂອງສັກດິນາທ້ອງຖິ່ນ. ພວກຂ້າທາດທີ່ອາໄສຢູ່ໃນຕອນດິນຂອງພວກເຈົ້າທາດຕ່າງໆ ໄດ້ພາກັນລຸກຂຶ້ນຕໍ່ສູ້ກັບພວກເຈົ້າທາດ ໃນຫຼາຍຮູບການເຊັ່ນ: ການໂຕນໜີ, ການບໍ່ຍອມອອກແຮງງານຕາມຄໍາບົງການຂອງເຈົ້າທາດ ຫຼື ນາຍຄຸມ, ການທຳລາຍເຄື່ອງພາຫານະການຜະລິດ ຕະຫຼອດຮອດການຈັບອາວຸດລຸກຂຶ້ນຕໍ່ສູ້ກັບພວກເຈົ້າທາດຢ່າງຮຸນແຮງເພື່ອຮຽກຮ້ອງສິດທິໃນສັງຄົມ. ລັກສະນະການຕໍ່ສູ້ນີ້ໄດ້ເປັນສ່ວນໜຶ່ງທີ່ເຮັດໃຫ້ລະບອບເຈົ້າທາດຖືກແຕກມ້າງໃນໄລຍະຕໍ່ມາ.

5. ຜົນງານທາງດ້ານດີ ທີ່ສັງຄົມເຈົ້າທາດປະໄວ້ໃຫ້ແກ່ສັງຄົມໂລກໃນຍຸກຕໍ່ມາແມ່ນບັນດາຜົນງານການຄົດຄົ້ນ ແລະ ປະຕິມາກຳອັນຍິ່ງໃຫຍ່ທີ່ກະຈາຍຢູ່ໃນສ່ວນຕ່າງໆຂອງໂລກ ໄດ້ກາຍເປັນສິ່ງທີ່ຍັງຢືນຖືງຄວາມສິວິໄລຂອງສັງຄົມມະນຸດໃນຍຸກສັງຄົມລະບອບເຈົ້າທາດ.

6. ເອກະສານປະກອບການສອນ

ຮູບພາບປະກອບການສອນ³



³ ທີ່ມາຂອງຮູບ www.history.com

ຂ້າທາດຖືກຈັບເພື່ອນຳໄປຂາຍ (ສະປາກຕາກູດ ພ້ອມເພື່ອນ)



ການປະລອງສີມືຂອງຂ້າທາດ ໃຫ້ເຈົ້າທາດເບິ່ງ



ການແທກຄ້າຍຄຸມຂັງຂອງພວກຂ້າທາດໃນໂຮແມັງ



ສະປາກຕາກຸດ ພ້ອມເພື່ອນ ແຫກຄ້າຍຄຸມຄັງ ເພື່ອຄວາມເປັນອິດສະຫຼະພາບ



ຂະບວນຕໍ່ຕ້ານຂອງຊາວຂ້າທາດ



ການປາບປາມຊາວຂ້າທາດຂອງພວກເຈົ້າທາດ



ການນຳຂ້າທາດມາຫ້ອຍໃສ່ຫຼັກຕາມແຄມທາງຈາກຕົວເມືອງ ກາປູ ເຖິງ ກຸງໂຮມ

ບົດທີ 3 ອາລະຍະທຳຕາເວັນອອກໃກ້ສະໄໝບູຮານ

ເວລາ: 6 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ

- 1.1 ວິເຄາະລັກສະນະເດັ່ນຂອງການສ້າງຕັ້ງນະຄອນລັດຢູ່ເຂດເມໂຊໂປຕາມີ.
- 1.2 ບອກໄດ້ຜົນງານຂອງກຸ່ມຄົນທີ່ສ້າງອາລະຍະທຳຢູ່ເມໂຊໂປຕາມີ.
- 1.3 ວິເຄາະລັກສະນະເດັ່ນຂອງການສ້າງຕັ້ງນະຄອນລັດຢູ່ເອຢິບ.
- 1.4 ບອກໄດ້ຜົນງານທາງດ້ານອາລະຍະທຳຂອງເອຢິບ.

2. ເນື້ອໃນຕົ້ນຕໍ

2.1 ອາລະຍະທຳເມໂຊໂປຕາມີ

- 1) ຄວາມເປັນມາຂອງເມໂຊໂປຕາມີ
- 2) ກຸ່ມຄົນທີ່ສ້າງອາລະຍະທຳເມໂຊໂປຕາມີ

2.2 ອາລະຍະທຳເອຢິບ

- 1) ຄວາມເປັນມາຂອງເອຢິບບູຮານ
- 2) ຜົນງານທາງອາລະຍະທຳຂອງເອຢິບ

3. ສື່ການສອນ

- 3.1 ປຶ້ມແບບຮຽນ ແລະ ຄູ່ມືຄູປະຫວັດສາດຊັ້ນມັດທະຍົມສຶກສາ ບົດທີ 5
- 3.2 ແຜນທີ່ຂອງເຂດເມໂຊໂປຕາມີໃນປັດຈຸບັນ
- 3.3 ແຜນທີ່ຂອງເຂດອາລະຍະທຳເອຢິບໃນປັດຈຸບັນ
- 3.4 ປຶ້ມປະຫວັດສາດອາລະຍະທຳຕາເວັນອອກສະໄໝບູຮານ ຫຼື ເອກະສານຕ່າງໆທີ່ກ່ຽວຂ້ອງ (ຖ້າມີ)

4. ກິດຈະກຳ

ກິດຈະກຳທີ 1:

ຄູ່ຕັ້ງຄຳຖາມສົນທະນາກັບນັກຮຽນ ກ່ຽວກັບຄວາມເປັນມາຂອງເມໂຊໂປຕາມີດັ່ງນີ້:

1. ຄຳວ່າເມໂຊໂປຕາມີ ມີຄວາມໝາຍວ່າແນວໃດ?
2. ເມໂຊໂປຕາມີ ຕັ້ງຢູ່ໃສ? ປັດຈຸບັນກວມເອົາປະເທດໃດແດ່?
3. ລັກສະນະພິເສດຂອງດິນແດນເມໂຊໂປຕາມີ ເປັນຄືແນວໃດ?
4. ເປັນຫຍັງຈຶ່ງເວົ້າວ່າປະຫວັດສາດຂອງເມໂຊໂປຕາມີເປັນປະຫວັດສາດຂອງຫຼາຍກຸ່ມຄົນ?

ຄູ ແລະ ນັກຮຽນຮ່ວມກັນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບ ຫຼື ຕາມຄຳຕອບດັ່ງລຸ່ມນີ້:

ຄຳຕອບ:

1. ຄຳວ່າເມໂຊໂປຕາມີ (Mesopotamia) ເປັນຄຳມາຈາກພາສາກະເຣັກທີ່ມີຄວາມໝາຍວ່າ “ລະຫວ່າງກາງແມ່ນ້ຳ” ຫຼື ດິນແດນວົງໂຄ້ງແຫ່ງຄວາມອຸດົມສົມບູນ.
2. ດິນແດນເມໂຊໂປຕາມີຕັ້ງຢູ່ລ້ອງແມ່ນ້ຳຕິກກະເຣີ (Tiger) ແລະ ແມ່ນ້ຳເອີຟຣັດ (Euphrates) ທີ່ໄຫຼມາຈາກທາງທິດຕາເວັນອອກຂອງປະເທດຕວກກີ (Turkey) ລົງສູ່ອ່າວເປີເຊຍ (Persia). ປັດຈຸບັນກວມເອົາປະເທດ ອີຣັກ ແລະ ສ່ວນໜຶ່ງຂອງປະເທດ ຊີຣີ.
3. ເມໂຊໂປຕາມີເປັນດິນແດນທີ່ອາກາດບໍ່ປົກກະຕິ, ຍາມຮ້ອນອາກາດຮ້ອນຈົນແຫ້ງແລ້ງ, ຍາມຝົນກໍມີຝົນຕົກຈົນນ້ຳຖ້ວມ. ດິນແດນນີ້ກາຍເປັນດິນແດນທີ່ອຸດົມສົມບູນແກ່ການປູກຝັງ, ແຕ່ຈະຕ້ອງອາໄສລະບົບຊົນລະປະທານ ທີ່ມີປະສິດທິພາບຄົບຊຸດຈຶ່ງຈະສາມາດປູກຝັງໄດ້ ເພາະວ່າດິນແດນໃນຂົງເຂດນີ້ເປັນດິນເປື້ອນ, ດິນທາມ ແລະ ບາງບ່ອນກໍເປັນດິນທີ່ແຫ້ງແລ້ງ.
4. ເນື່ອງຈາກວ່າຄວາມຮ້ອນຂອງອາກາດ ເປັນສິ່ງບັນທອນກຳລັງໃຈຂອງຜູ້ຄົນທີ່ອາໄສຢູ່ເຂດນີ້ ປະກອບກັບການເຮັດສິ່ງຄາມບຽດຍຶດດິນແດນຂອງກຸ່ມຄົນຕ່າງໆ ຈຶ່ງເຮັດໃຫ້ກຸ່ມຄົນເຫຼົ່ານັ້ນຂາດຄວາມກະຕືລືລົ້ນ ແລະ ຍອມຫຼີກທາງໃຫ້ກຸ່ມຄົນອື່ນທີ່ເຂົ້າມາໃໝ່ຄອບຄອງຕໍ່ໄປເລື້ອຍໆ. ແຕ່ເຖິງຢ່າງໃດກໍຕາມ, ເນື່ອງຈາກເປັນດິນແດນທີ່ມີອານາເຂດກວ້າງຂວາງ ແລະ ມີຄວາມອຸດົມສົມບູນ ຈຶ່ງເປັນແຮງດຶງດູດຄວາມສົນໃຈໃຫ້ຜູ້ຄົນຫຼາຍກຸ່ມ ເຂົ້າມາຕັ້ງຖິ່ນຖານດຳລົງຊີວິດ ຈົນເຮັດໃຫ້ເຂດນີ້ກາຍເປັນສະໜາມຮົບທີ່ນອງເລືອດຂອງບັນດາກຸ່ມຄົນຕ່າງໆ ທີ່ຜັດປ່ຽນກັນເຂົ້າມາຄອບຄອງ.

ກົດຈະກຳທີ 2:

ສົນທະນາລວມ ຫຼື ກຸ່ມກ່ຽວກັບຜົນງານທາງດ້ານອາລະຍະທຳຂອງເມໂຊໂປຕາມີ

1. ກຸ່ມຄົນທີ່ສ້າງອາລະຍະທຳຢູ່ໃນເຂດເມໂຊໂປຕາມີ ມີກຸ່ມຄົນໃດແດ່?

2. ກຸ່ມຄົນສຸເມຣຽງໄດ້ສ້າງອາລະຍະທຳຫຍັງແດ່?
3. ກຸ່ມຄົນອັກກາດຽງໄດ້ສ້າງອາລະຍະທຳຫຍັງແດ່?
4. ກຸ່ມຄົນອາໂມຣິດໄດ້ສ້າງອາລະຍະທຳຫຍັງແດ່?
5. ກຸ່ມຄົນອັດຊີຣຽງໄດ້ສ້າງອາລະຍະທຳຫຍັງແດ່?
6. ກຸ່ມຄົນຄານດຽງໄດ້ສ້າງອາລະຍະທຳຫຍັງແດ່?

ຄຳຕອບ:

1. ກຸ່ມຄົນທີ່ສ້າງອາລະຍະທຳເມໂຊໂປຕາມີປະກອບມີ ກຸ່ມຄົນສຸເມຣຽງ, ກຸ່ມຄົນອັກກາດຽງ, ກຸ່ມຄົນອາໂມຣິດ, ກຸ່ມຄົນອັດຊີຣຽງ ແລະ ກຸ່ມຄົນຄານດຽງ.
2. ກຸ່ມຄົນສຸເມຣຽງ: ໄດ້ປະດິດຕົວອັກສອນຮູບພາບ, ປະຕິທິນ, ການນຳໃຊ້ເລກຖານ 60, ການວັດແທກ...
3. ກຸ່ມຄົນອັກກາດຽງ: ເປັນຜູ້ສືບທອດ ແລະ ຂະຫຍາຍອາລະຍະທຳຂອງຊາວສຸເມຣຽງ.
4. ກຸ່ມຄົນອາໂມຣິດ: ຮູ້ຈັກນຳໃຊ້ເຫຼັກ ແລະ ກົດໝາຍ ຮາມມູຣາບີ.
5. ກຸ່ມຄົນອັດຊີຣຽງ: ເປັນຜູ້ສະສົມ ຫຼື ທ້ອນໂຮມຂໍ້ມູນຕ່າງໆເຂົ້າເປັນປຶ້ມ ໄວ້ໃນຫໍສະໝຸດຢູ່ທີ່ກຸງນິເນເວ ປະເທດ ອີຣັກ.
6. ກຸ່ມຄົນຄານດຽງ: ດ້ານສະຖາປັດຕະຍະກຳເຊັ່ນ: ຂົວທິນ ແລະ ອຸທິຍານລອຍ. ດ້ານດາລາສາດເຊັ່ນ: ຮູ້ຈັກການທຳນາຍມື້ເກີດສຸລິຍະຄາດ, ຈັນທະຄາດ, ຮູ້ຊື່ດາວນິບພະເຄາະ 5 ດວງ ໃນຈຳນວນ 9 ດວງ, ຮູ້ຈັກຄິດໄລ່ເລກກຳລັງ 2, 3...

ກົດຈະກຳທີ 4:

ຄູໃຊ້ແຜນທີ່ຕາເວັນອອກກາງສະໄໝປັດຈຸບັນ ໃຫ້ນັກຮຽນສັງເກດ. ຈາກນັ້ນ, ຕັ້ງຄຳຖາມສົນທະນາຕໍ່ເນື່ອງດັ່ງນີ້:

1. ເອຢິບຕັ້ງຢູ່ເຂດໃດຂອງໂລກ? ມີຈຸດພິເສດຄືແນວໃດ?
2. ລັດເອຢິບບູຮານໄດ້ມີຄວາມເປັນມາຄືແນວໃດ?
3. ດ້ານການເມືອງ-ການປົກຄອງຂອງເອຢິບສະໄໝບູຮານມີຄືແນວໃດ?
4. ຜົນງານທາງດ້ານອາລະຍະທຳຂອງເອຢິບມີຫຍັງແດ່?

ຄຳຕອບ:

ເອຢິບໃນປັດຈຸບັນຕັ້ງຢູ່ທາງທິດຕາເວັນອອກສຽງເໜືອຂອງທະວີບອາຟຣິກາ ທິດເໜືອຕິດ

ກັບທະເລເມດີແຕຣາເນ, ທິດຕາເວັນອອກຕິດກັບອິດສະຣາເອວ, ອ່າວອາກາບາ ແລະ ທະເລແດງ, ທິດໃຕ້ຕິດກັບປະເທດຊູດານ, ທິດຕາເວັນຕົກຕິດກັບປະເທດລີບີ.

ດິນແດນເອຢິບ ມີລັກສະນະຍາວຢຽດໄປຕາມລ້ອງແມ່ນ້ຳນິນ ເຊິ່ງນອນຢູ່ໃນເຂດອາກາດຮ້ອນ ແລະ ແຫ້ງແລ້ງ, ທີ່ມີຝົນຕົກພຽງເລັກນ້ອຍໃນລະດູໜາວ ຢູ່ສະເພາະດິນແດນສາມຫຼ່ຽມປາກແມ່ນ້ຳ. ເອຢິບໄດ້ອາໄສຄວາມຊຸ່ມຊື່ນຈາກແມ່ນ້ຳນິນເພື່ອລ້ຽງຊີວິດ. ຈາກຄວາມອຸດົມສົມບູນຂອງແມ່ນ້ຳນິນ ມັນໄດ້ກາຍເປັນການດຶງດູດເອົາຜູ້ຄົນເຂົ້າມາຕັ້ງຖິ່ນຖານ ຈົນໄດ້ກາຍເປັນ ແຫຼ່ງອາລະຍະທຳກະສິກຳບູຮານຂຶ້ນ ເມື່ອປະມານ 5.500 ປີ ກ່ອນ ຄ.ສ.

1. ເອຢິບໄດ້ມີພັດທະນາການຂອງຊຸມຊົນມະນຸດມາຕັ້ງແຕ່ຍຸກຫິນເກົ່າ ແລະ ໄດ້ສ້າງເປັນຊຸມຊົນບ້ານຂຶ້ນໃນຍຸກຫິນໃໝ່ ແລ້ວຄ່ອຍໆຂະຫຍາຍຕົວຂຶ້ນເປັນຊຸມຊົນໃຫຍ່ ເອີ້ນວ່າ: “ໂນມ” (Nomes) ຕໍ່ມາໄດ້ໂຮມເຂົ້າກັນເປັນສອງເຂດໃຫຍ່ຄື: ເອຢິບຕອນເທິງ ແລະ ເອຢິບຕອນລຸ່ມ.

ປີ 3100 ກ່ອນ ຄ.ສ ກະສັດເມແນັດ (Menes) ຜູ້ປົກຄອງເອຢິບຕອນລຸ່ມທີ່ມີສູນກາງຢູ່ແມມຟິດ (Memphis) ໄດ້ດຳເນີນການຫ້ອນໂຮມ ເອຢິບ ທັງສອງ ເຂົ້າເປັນລາຊະອານາຈັກແຫ່ງທຳອິດຂອງໂລກ ເປັນເວລາ 3.000 ປີ ໂດຍແບ່ງອອກເປັນ 3 ສະໄໝຄື:

- ສະໄໝອານາຈັກເກົ່າ (The old kingdom)
- ສະໄໝອານາຈັກກາງ (The middle kingdom)
- ສະໄໝອານາຈັກໃໝ່ (The new kingdom)

3. ດ້ານການເມືອງ-ການປົກຄອງ ໄດ້ແບ່ງເປັນ 2 ຂັ້ນຄື:

- ຂັ້ນສູນກາງແມ່ນປົກຄອງໂດຍ ຟາຣາອົງ ເປັນຜູ້ທີ່ມີອຳນາດສູງສຸດ, ເປັນເທວະກະສັດ ມີອຳນາດສູງສຸດທັງດ້ານການປົກຄອງ ແລະ ການທະຫານ.
- ຂັ້ນທ້ອງຖິ່ນແມ່ນປົກຄອງໂດຍ “ໂນມາກ” (Nomarchs) ມີເຈົ້າໜ້າທີ່ປະຈຳ ເພື່ອບໍລິຫານວຽກງານຕ່າງໆແທນ ຟາຣາອົງ.

4. ຜົນງານທາງດ້ານອາລະຍະທຳ:

- ຄວາມເຊື່ອ ແລະ ສາສະໜາ: ມີການເຊື່ອຖືທຳມະຊາດ ແລະ ວິນຍານ, ແຕ່ບໍ່ເປັນເອກະພາບກັນໃນແຕ່ລະເຂດ, ມີການເຊື່ອຖືເທບພະເຈົ້າຫຼາຍອົງ.
- ດ້ານປັດຊະຍາ ລວມມີ 2 ລັກສະນະຄື: ປັດຊະຍາຈິດຕະນິຍົມ ແລະ ວັດຖຸນິຍົມ.
- ດ້ານວິທະຍາສາດ: ເປັນຜູ້ວາງຮາກຖານທາງດ້ານຫຼັກວິຊາຄະນິດສາດ ແລະ ເລຂາຄະນິດ

- ມີຄວາມຮູ້ໃນການຄຳນວນ, ຮູ້ນຳໃຊ້ປີ ($\pi=3.1416$), ການໃຊ້ເຄື່ອງຜ່ອນແຮງປະເພດລູກລີ້, ເຕັກນິກໃນການເຄື່ອນຍ້າຍກ້ອນຫີນ, ເຄື່ອງມືໃນການສະກັດຫີນ ແລະ ອື່ນໆ.
- ດ້ານດາລາສາດ: ຮູ້ຈັກການສັງເກດປະກົດການຂອງທຳມະຊາດ, ມີການວາງແຜນເພື່ອສ້າງປີຣາມິດ. ສາມາດແຕ້ມ ແລະ ຈັດກຸ່ມດວງດາວ, ປະດິດປະຕິທິນອອກມາໃຊ້.
- ດ້ານການແພດ: ຄົນເອຢິບມີຊື່ສຽງທາງດ້ານ ການຜ່າຕັດ ແລະ ເອືອບຊາກສົບ, ຄົ້ນພົບວິທີການໃຊ້ສະໝຸນໄພຮາກໄມ້ຕ່າງໆມາປຸງເປັນຢາ.
- ດ້ານຕົວອັກສອນ: ປະດິດຕົວອັກສອນປະເພດຮູບພາບ ເຊິ່ງໄດ້ເປັນພື້ນຖານໃຫ້ແກ່ຕົວອັກສອນເຟນິຊີ (Phenicie).
- ດ້ານວັນນະຄະດີ: ມີຄວາມສຳພັນຢ່າງສະໝິດແໝ້ນກັບປັດຊະຍາ ແລະ ສາສະໜາ. ມີການແຕ່ງບົດກາບກອນເປັນວັກ, ເປັນບາດຢ່າງຄັກແນ່.
- ດ້ານສິລະປະກຳ: ຂະແໜງສິລະປະກຳທີ່ຂະຫຍາຍຕົວໄດ້ແກ່: ການຄວັດ, ການປັ້ນ, ການແຕ້ມ ສ່ວນສະຖາປັດຕະຍະກຳທີ່ເດັ່ນ ແມ່ນການສ້າງ ປີຣາມິດ (Pyramid).

5. ການວັດ ແລະ ປະເມີນຜົນ

ຄູ ຄວນພິຈາລະນາການວັດ ແລະ ປະເມີນຜົນຈາກຫຼາຍວິທີການເຊັ່ນ:

- ການຕັ້ງໃຈຟັງຄູອະທິບາຍ
- ການຕອບຄຳຖາມ
- ການມີສ່ວນຮ່ວມໃນກິດຈະກຳກຸ່ມ ແລະ ຜົນງານຕົວຈິງຂອງແຕ່ລະກຸ່ມ
- ການໃຊ້ຂໍ້ທົດສອບແບບຕ່າງໆ

ຕົວຢ່າງ: ຂໍ້ສອບແບບອັດຕະໂນ

1. ເມໂຊໂປຕາມີ ມີຄວາມເປັນມາຄືແນວໃດ?
2. ຜົນງານທາງດ້ານອາລະຍະທຳເມໂຊໂປຕາມີ ມີຫຍັງແດ່?
3. ລັດເອຢິບໄດ້ມີການສ້າງຕັ້ງຂຶ້ນຄືແນວໃດ?
4. ຊາວເອຢິບບູຮານໄດ້ສ້າງຜົນງານຫຍັງແດ່ໄວ້ໃຫ້ຊາວໂລກ?

ຂໍ້ສອບແບບປະລະໂນ

ຈົ່ງໃຊ້ເຄື່ອງໝາຍ “✓” ໃສ່ຕໍ່ໜ້າຄຳຕອບ (ກ, ຂ, ຄ ຫຼື ໆ) ທີ່ເຫັນວ່າຖືກຕ້ອງທີ່ສຸດພຽງຂໍ້ດຽວ.

1. ຄຳວ່າເມໂຊໂປຕາມີ ມີຄວາມໝາຍວ່າແນວໃດ?

- ກ. ໃຕ້ແມ່ນ້ຳ
- ຂ. ແມ່ນ້ຳສອງສາຍ
- ✓ ຄ. ລະຫວ່າງກາງແມ່ນ້ຳ
- ງ. ຕອນເທິງຂອງແມ່ນ້ຳ
2. ດິນແດນເມໂຊໂປຕາມີ ໄດ້ມີຄົນມາອາໄສຢູ່ແຕ່ເມື່ອໃດ?
 - ກ. 6000 ປີ ກ່ອນ ຄ.ສ
 - ✓ ຂ. 5000 ປີ ກ່ອນ ຄ.ສ
 - ຄ. 4000 ປີ ກ່ອນ ຄ.ສ
 - ງ. 3000 ປີ ກ່ອນ ຄ.ສ
3. ກຸ່ມຄົນທີສາມທີ່ສ້າງອາລະຍະທຳເມໂຊໂປຕາມີແມ່ນກຸ່ມຄົນໃດ?
 - ກ. ກຸ່ມຄົນສຸເມຣຽງ
 - ຂ. ກຸ່ມຄົນອັກກາດຽງ
 - ✓ ຄ. ກຸ່ມຄົນອາໂມຣິດ
 - ງ. ກຸ່ມຄົນຄານດຽງ
4. ຜູ້ປົກຄອງລັດຂອງຊາວສຸເມທີ່ເອີ້ນວ່າ ປາເຕຊີ ນັ້ນມີໜ້າທີ່ຫຍັງ?
 - ກ. ເປັນຫົວໜ້າລັດທິ.
 - ຂ. ຄຸ້ມຄອງທີ່ດິນ ແລະ ບັນຊາກອງທັບ.
 - ✓ ຄ. ເປັນຫົວໜ້າລັດທິ, ບັນຊາກອງທັບ, ເປັນປະທານໃນລະບົບຊົນລະປະທານ.
 - ງ. ຄຸ້ມຄອງປະຊາຊົນ ແລະ ກອງທັບ, ເປັນປະທານໃນລະບົບຊົນລະປະທານ.
5. ພວກອາໂມຣິດໄດ້ສ້າງຕັ້ງອານາຈັກບາບິລອນຂຶ້ນໃນປີໃດ?
 - ກ. 1983 ກ່ອນ ຄ.ສ
 - ✓ ຂ. 1984 ກ່ອນ ຄ.ສ
 - ຄ. 1985 ກ່ອນ ຄ.ສ
 - ງ. 1986 ກ່ອນ ຄ.ສ
6. ອານາຈັກບາບິລອນໃໝ່ສ້າງຕັ້ງຂຶ້ນໃນປີ
 - ✓ ກ. 612-529 ກ່ອນ ຄ.ສ

ຂ. 612-539 ກ່ອນ ຄ.ສ

ຄ. 611-529 ກ່ອນ ຄ.ສ

ງ. 611-539 ກ່ອນ ຄ.ສ

7. ກະສັດເມແນັດ (Menes) ໄດ້ດຳເນີນການທ້ອນໂຮມເອຢິບຕອນເທິງ ແລະ ເອຢິບຕອນລຸ່ມເຂົ້າເປັນລາຊະອານາຈັກແຫ່ງທຳອິດຂອງໂລກໃນປີໃດ?

ກ. 3000 ກ່ອນ ຄ.ສ

✓ ຂ. 3100 ກ່ອນ ຄ.ສ

ຄ. 3200 ກ່ອນ ຄ.ສ

ງ. 3300 ກ່ອນ ຄ.ສ

8. ຊັ້ນຄົນທີ 2 ຂອງເອຢິບປະກອບດ້ວຍກຸ່ມຄົນໃດ?

ກ. ພວກຂຸນນາງ ແລະ ພໍ່ຄ້າ.

ຂ. ຜູ້ນຳທາງພິທີການ ແລະ ນາຍຊາງ.

✓ ຄ. ພວກຂຸນນາງ ແລະ ຜູ້ນຳທາງພິທີການ.

ງ. ພວກຂຸນນາງ ແລະ ນາຍຊາງ.

ບົດອ່ານເພີ່ມສຳລັບຄູ

1. ປະມວນກົດໝາຍຂອງພະເຈົ້າຮາມມູຣາບີ:

ປະມວນກົດໝາຍຂອງພະເຈົ້າຮາມມູຣາບີ (Hammurabi's code) ບັນທຶກໄວ້ດ້ວຍອັກສອນຮູບຫຼັ້ມ ຫຼື ອັກສອນຄູນິຟອມ ທີ່ບັນທຶກໃສ່ແຜ່ນຫີນສີດຳ ສູງເກືອບ 2.438 ແມັດ ມີທັງໝົດ 282 ມາດຕາ 3600 ແຖວ. ລັກສະນະສຳຄັນຂອງປະມວນກົດໝາຍດັ່ງກ່າວໄດ້ແກ່ຄວາມເຂັ້ມງວດໃນການລົງໂທດຕາມຫຼັກ “ຕາຕໍ່ຕາ ແຂນຕໍ່ແຂນ” ດັ່ງທີ່ກຳນົດໄວ້ວ່າ “ຖ້າໃຜທຳລາຍດວງຕາຂອງຜູ້ໃດຜູ້ໜຶ່ງ ດວງຕາຂອງຜູ້ນັ້ນຈະຕ້ອງຖືກທຳລາຍເຊັ່ນດຽວກັນ”. ປະມວນກົດໝາຍສະບັບນີ້ເຂັ້ມງວດກວ່າກົດໝາຍເດີມຂອງຊາວສຸເມຣຽງ ເພາະຕ້ອງການສ້າງຄວາມຍຸດຕິທຳ ແລະ ຄວາມສະຫງົບຮຽບຮ້ອຍໃນສັງຄົມ. ທີ່ສຳຄັນການລົງໂທດຕໍ່ຜູ້ກະທຳຜິດ ບໍ່ໄດ້ແມ່ນເລື່ອງຂອງສ່ວນບຸກຄົນອີກຕໍ່ໄປ ແຕ່ແມ່ນລັດເປັນຜູ້ໃຫ້ຄວາມຍຸດຕິທຳ, ປະມວນກົດໝາຍ ຮາມມູຣາບີ ເກີດຈາກການຮວບຮວມກົດໝາຍຂອງນະຄອນລັດຕ່າງໆໃນເມໂຊໂປຕາມີ ເຂົ້າມາເປັນກົດໝາຍທີ່ໃຊ້ທົ່ວ

ສັງຄົມ. ປະມວນກົດໝາຍສະບັບນີ້ມີຄວາມເຂັ້ມງວດ ແລະ ຮຸນແຮງກວ່າເກົ່າເຊິ່ງສ່ວນຫຼາຍແມ່ນ ການລົງໂທດໂດຍການເສຍເງິນຄ່າປັບໃໝ.

ປະມວນກົດໝາຍຮາມມູຮາບີ ລະບຸການກະທຳຜິດຕ່າງໆ ແລະ ການລົງໂທດແຕ່ລະກໍລະ ນີ້ມີຂອບເຂດກວ້າງຂວາງ, ຄວບຄຸມວິຖີການດຳລົງຊີວິດທຸກດ້ານເຊັ່ນ: ເວົ້າເຖິງຊັບສົມບັດຂອງ ແມ່ຍິງທີ່ແຕ່ງງານແລ້ວ, ການຮັບລູກມາລ້ຽງ ແລະ ການຮັບມໍລະດົກຂອງລູກລ້ຽງ, ການໃຫ້ກູ້ຢືມ ເງິນ, ການຄິດໄລ່ດອກເບ້ຍ ຈົນເຖິງການເຮັດໂຮ່ນາແລ້ວຖືກຝູງງົວ, ຄວາຍທຳລາຍ. ນອກຈາກນີ້, ກົດໝາຍສະບັບດັ່ງກ່າວ ຍັງໃຫ້ຄວາມຄຸ້ມຄອງຜູ້ທີ່ມີອຳນາດໜ້ອຍກວ່າເຊັ່ນ: ໃຫ້ການຄຸ້ມຄອງ ແກ່ເມຍທີ່ຖືກທຸບຕີ ຫຼື ຖືກຜົວປະຖິ້ມ.

ປະມວນກົດໝາຍຮາມມູຮາບີ ຍັງສະແດງໃຫ້ເຫັນວ່າ ສັງຄົມສະໄໝບາບີໂຮນງຽ ປະກອບ ດ້ວຍ 3 ຊົນຊັ້ນຄື: ຊົນຊັ້ນສູງໄດ້ແກ່ ກະສັດ, ພະ ແລະ ຊຸນນາງ. ຊົນຊັ້ນກາງໄດ້ແກ່ ນາຍຊ່າງ, ພໍ່ຄ້າ ແລະ ຊາວກະສິກອນ. ຊົນຊັ້ນຕ່ຳ ໄດ້ແກ່ ຂ້າທາດ. ປະມວນກົດໝາຍ ຮາມມູຮາບີ ມີການ ລົງໂທດແຕກຕ່າງກັນໄປເຊັ່ນ: ຄົນທີ່ທຳຮ້າຍເຈົ້າຂອງທີ່ດິນຈະຖືກລົງໂທດໜັກກວ່າຄົນທີ່ທຳຮ້າຍ ຂ້າທາດ ສະແດງໃຫ້ເຫັນຄວາມແຕກຕ່າງລະຫວ່າງຊົນຊັ້ນທີ່ໄດ້ຮັບຄວາມຍຸດຕິທຳບໍ່ເທົ່າທຽມ ກັນຕາມກົດໝາຍ.

2. ຕົວອັກສອນສຸເມຣຽງ

ຊາວສຸເມຣຽງ ເປັນກຸ່ມຄົນທຳອິດຂອງໂລກທີ່ປະດິດຕົວອັກສອນຂຽນຂຶ້ນມາໃຊ້ ເພື່ອການ ສື່ສານ ແລະ ບັນທຶກ ເມື່ອປະມານ 3500-3000 ປີ ກ່ອນ ຄ.ສ. ລັກສະນະຮູບແບບຕົວອັກສອນ ຂອງຊາວສຸເມຣຽງເປັນຕົວອັກສອນຮູບພາບແບບນູນຕ່ຳ (ອັກສອນຫຼິ້ມ).

ຫຼັກຖານທີ່ຢືນຢັນການປະດິດຕົວອັກສອນຂອງຊາວສຸເມຣຽງແມ່ນການບັນທຶກເລື່ອງລາວ ຕ່າງໆທີ່ຂຽນໃສ່ແຜ່ນດິນໜຽວ ຢູ່ນະຄອນລັດອູຣຸກ (Uruk), ນິເນເວ (Nineveh) ແລະ ເທວບະ ຣາກ (Tell Brak) ເຊິ່ງມີອາຍຸປະມານ 3300-2900 ປີ ກ່ອນ ຄ.ສ.

ສາເຫດທີ່ເຮັດໃຫ້ຊາວສຸເມຣຽງປະດິດຕົວອັກສອນ ເປັນກຸ່ມຄົນທຳອິດນັ້ນ ກໍເພື່ອໃຊ້ບັນ ທຶກພາສາຂອງຕົນ ເພາະວ່າຊາວສຸເມຣຽງ ມີຄວາມຈະເລີນທາງດ້ານກະສິກຳ, ການລ້ຽງສັດ ແລະ ການຄ້າຂາຍ.

ຈາກຫຼັກຖານການຂຸດຄົ້ນ ໃນສະຕະວັດທີ XIX ຢູ່ເມືອງ ມາຣີ (Mari) ໄດ້ພົບວ່າ ຊາວສຸ ເມຣຽງຄ້າຂາຍກັບລັດໂກ້ຄຽງ ດ້ວຍສິນຄ້າທີ່ສົ່ງອອກຄື: ເຄື່ອງໂລຫະ, ຂົນແກະ, ສາລີ, ເຂົ້າບະ


ເຮ. ຄວາມຈະເລີນເຕີບໂຕທາງດ້ານການຄ້າ ແລະ ກະສິກໍາ ເຮັດໃຫ້ເຈົ້າໜ້າທີ່ຈາກວັດ ແລະ ວັງ ເຊິ່ງມີໜ້າທີ່ບັນທຶກຈຳນວນສິນຄ້າ ແລະ ສັດທີ່ນໍາອອກຈາກຄັງ, ຟາມ ແລະ ບາງຄົນຕ້ອງເຮັດໜ້າທີ່ຄວບຄຸມຜົນຜະລິດ ແລະ ທີ່ດິນ ລວມທັງຕ້ອງເຮັດບັນຊີລາຍຮັບ-ລາຍຈ່າຍຕ່າງໆຈຳນວນຫຼວງຫຼາຍ ທີ່ບໍ່ສາມາດຈີ່ຈໍາໄດ້ໝົດ ຈຶ່ງຄິດຄົ້ນຫາວິທີການສ້າງປຶ້ມຖານໃນການບັນທຶກຊ່ວຍຈີ່ຈໍາ



ຕົວຢ່າງ ອັກສອນຮູບພາບ

ເພື່ອຄວາມຖືກຕ້ອງໃນການປະກອບກິດຈະການການຄ້າ. ວິທີການດັ່ງກ່າວ ແມ່ນການຂູດຂີດເຄື່ອງໝາຍຈຳນວນນັບລົງໃສ່ແຜ່ນດິນໜຽວດ້ວຍໄມ້ ຫຼື ຂົນນົກ.

ຫຼັກຖານທີ່ໃຊ້ບັນທຶກໃນທຸລະກິດນີ້ ເປັນຕົ້ນກຳເນີດຂອງຕົວອັກສອນໃສ່ດິນໜຽວບອກຈຳນວນ (Clay tokens) ມີຈຳນວນຫຼາຍກວ່າ 800 ອັນ ຢູ່ທາງດິນແດນຕອນໃຕ້ຂອງເມໂຊໂປຕາມີ ໂດຍສະເພາະເມືອງບູຮານເຊັ່ນ: ເມືອງອວກ, ນິບປວກ, ອູຣຸກ ຈົນເຖິງ ຊີລີ. ການຄົ້ນພົບດັ່ງກ່າວ, ນັກທໍລະນີວິທະຍາສັນນິຖານວ່າ ປຸງ (ເບ້ຍ) ດິນໜຽວບອກຈຳນວນນີ້ ມີອາຍຸປະມານ 8000-1500 ປີ ກ່ອນ ຄ.ສ ເຊິ່ງມີຮູບລັກສະນະທາງເລຂາຄະນິດແຕກຕ່າງກັນຄື: ເປັນຮູບມົນກົມ, ສາມຫຼ່ຽມ. ໃນແຜ່ນດິນໜຽວມີຮອຍຂີດ, ຮອຍກົດເປັນຈຸດ. ບາງແຜ່ນມີຮູບຊອດອອກຈົນສາມາດຮ້ອຍເຊືອກໄດ້. ປຸງດິນໜຽວນີ້ສັນນິຖານວ່າ ຄົງຈະໃຊ້ແທນຈຳນວນນັບ ຫຼື ໃຊ້ໃນການເຮັດບັນຊີ. ຮູບຮ່າງທີ່ແຕກຕ່າງກັນ ກໍອາດໃຊ້ແທນຄ່າສິນຄ້າ, ສິ່ງຂອງທີ່ຕ່າງກັນ, ແທນຈຳນວນທີ່ຕ່າງກັນ ຫຼື ອາດມີໄວ້ນັບຈຳນວນສິ່ງຂອງ ແລະ ສັດກໍໄດ້.



ປຸງຕົວອັກສອນ (ບອກຈຳນວນ)


ການຄ້າຂາຍ, ນອກຈາກຈະເປັນຕົ້ນກຳເນີດ ໃຫ້ຊາວສຸເມຣຽງຄິດຄົ້ນຕົວອັກສອນແລ້ວ, ການໃຊ້ກາປະທັບສະແດງກຳມະສິດທີ່ດິນ ຫຼື ການຈັບຈອງທີ່ດິນ ກໍອາດຈະມີສ່ວນເຮັດໃຫ້ເກີດຄວາມຄິດໃນການສ້າງຕົວອັກສອນຂຶ້ນມາ. ກາປະທັບຂອງຊາວສຸເມຣຽງ ແມ່ນການນຳເອົາສັນຍະລັກຂອງເທບພະເຈົ້າ ຫຼື ເມືອງ ມາສະລັກໄວ້ທາງເທິງຂອງບັ້ງ ແລ້ວເອົາໄປພິມເປັນກາໃສ່ແຜ່ນດິນໜຽວ ເພື່ອເປັນເຄື່ອງໝາຍສະແດງກຳມະສິດທີ່ດິນ ເຊິ່ງເອີ້ນວ່າວັດທະນະທຳກາບັ້ງ. ການເກັບພາສີຂອງນະຄອນລັດຕ່າງໆ ກໍອາດເປັນກົກເຄົ້າຂອງການເກີດຕົວອັກສອນໄດ້ ເພາະ

ການເກັບພາສີຕ້ອງມີການລົງທຶກຖານ ໂດຍການຂີດຂຽນຮູບງ່າຍໆຄືການໃຊ້ໄມ້ກົດທີ່ມີຮູບເຄື່ອງ
ໝາຍຂອງສິ່ງຂອງນັ້ນໆ. ສະນັ້ນ, ການບັນທຶກຂອງຊາວສຸເມຣຽງ ຈຶ່ງອາດເປັນກົກເຄົ້າຕົ້ນກຳເນີດ
ຂອງຕົວຂຽນຂຶ້ນໃນໂລກ.



ຕົວຢ່າງຮູບກາບັງ

3. ຊິກກູແຮັດ (Ziggurat)



ຕົວຢ່າງ ຊິກກູແຮັດ (Ziggurat)



ຊິກກູແຮັດ ເມືອງອວກ

ຊິກກູແຮັດ ມີຮູບຮ່າງລັກສະນະຄ້າຍຄືປີຣາມິດຂັ້ນໄຕຂອງເອຢິບ ໂດຍສ້າງເປັນຊັ້ນຊ້ອນ
ກັນ 3 ຊັ້ນ ກໍ່ດ້ວຍດິນຈີ່ ແລະ ເຄືອບດ້ວຍກະເບື້ອງອັດທັບອີກຊັ້ນໜຶ່ງ ຈຸດປະສົງຂອງການສ້າງຕັ້ງ


ຮູບຊົງແບບນີ້ ນັກບູຮານຄະດີສັນນິຖານວ່າ ມາຈາກຄະຕິຄວາມເຊື່ອຂອງຊາວສຸເມຣຽງ ທີ່ວ່າ ເທບພະເຈົ້າຕ້ອງສະຖິດຢູ່ບ່ອນສູງຄ້າຍຄືກັບຈອມພູ. ດັ່ງນັ້ນ, ລັກສະນະຮູບຊົງຂອງຊິກກູແຣດ ຈຶ່ງສ້າງຄ້າຍຄືກັບຈອມພູ.

ສິລະປະບູຮານວັດຖຸສ່ວນຫຼາຍຂອງພວກສຸເມ ຢູ່ຕາມເມືອງຕ່າງໆເຊັ່ນ: ເມືອງ ອວກ (Ur), ເອເຣັກ (Erech), ລາກາດ (Lagash), ນິບປວກ (Nippur), ວາກາ (Warka) ແລະ ອີຣິດູ (Eridu) ແຕ່ລະເມືອງມີຊິກກູແຣັດປະຈຳຢູ່. ແຕ່ຊິກກູແຣັດຂອງເມືອງອວກ ຖືວ່າເປັນຊິກກູແຣັດທີ່ມີຄວາມ ໃຫຍ່ໂຕ ແລະ ຍັງຄົງສະພາບດີກວ່າເມືອງອື່ນໆ ທີ່ສາມາດເຫັນໂຄງຮ່າງການກໍ່ສ້າງໄດ້ຢ່າງ ຈະແຈ້ງ ເຊິ່ງສ້າງຂຶ້ນປະມານສະຕະວັດທີ XXII-XXV ກ່ອນ ຄ.ສ ຖານໃຫຍ່ຊັ້ນລຸ່ມສຸດມີຄວາມ ສູງປະມານ 7.62 ແມັດ, ຊັ້ນທີ 2 ແລະ ຊັ້ນທີ 3 ມີຄວາມສູງຫຼຸດລົ້ນກັນຕາມລຳດັບ. ທາງຢ່າງຂຶ້ນ ຈາກພື້ນດິນເຖິງຊັ້ນທີ 1 ມີທາງຂຶ້ນ 3 ທາງ ແຕ່ລະທາງມີຂັ້ນໄດປະມານ 100 ຂັ້ນ, ທາງຂຶ້ນທັງ ສາມຂັ້ນຈະຈອດກັນຢູ່ທີ່ຫໍຄອຍ ທີ່ເຮັດໜ້າທີ່ຄ້າຍຄືປະຕູເຂົ້າສູ່ວິຫານ. ຈາກຫໍຄອຍມີຂັ້ນໄດຂຶ້ນ ສູ່ຊັ້ນທີ 2 ແລະ 3 ແຕ່ລະຂັ້ນມີບ່ອນວ່າງຫຼາຍ ເຊິ່ງສັນນິຖານວ່າ ຈະເປັນບ່ອນປູກຕົ້ນໄມ້ເພື່ອໃຫ້ ຄວາມຮົ່ມເຢັນ. ເທິງຊັ້ນທີ 3 ມີວິຫານສຳຄັນຕັ້ງຢູ່ເທິງຫຼັງຄາວິຫານເຮັດເປັນເດີ່ນກວ້າງ ເພື່ອປະ ກອບພິທີກຳບູຊາເທບພະເຈົ້າ. ນອກຈາກນີ້, ໃນເວລາກາງຄືນກໍສາມາດເຫັນດວງດາວຢ່າງຈະ ແຈ້ງ. ມີຂໍ້ສັງເກດວ່າ ຜູ້ທີ່ຈະຂຶ້ນໄປສັກກາລະບູຊາຈະຕ້ອງຢ່າງຂຶ້ນຂັ້ນໄດທີ່ສູງຂຶ້ນນັ້ນ, ເປັນຫຼັກ ຈິດຕະວິທະຍາຢ່າງໜຶ່ງ ທີ່ເຮັດໃຫ້ເຂົາໃຈດີວ່າ ການຈະຂຶ້ນຮອດສະຫວັນບໍ່ແມ່ນເລື່ອງງ່າຍ ຜູ້ທີ່ ຈະຂຶ້ນໄປຈະຕ້ອງກຽມຕົວກຽມໃຈໃຫ້ພ້ອມສຳລັບການຂຶ້ນໄປສູ່ທາງທີ່ສູງ ແລະ ຊັ້ນ ເຊິ່ງມັນໄດ້ ສ້າງຄວາມອິດເມື່ອຍ ແລະ ຍາກລຳບາກພໍສົມຄວນ.

4. ປະຕິມາກຳຂອງຊາວສຸເມ

ນັກບູຮານຄະດີໄດ້ມີການຂຸດຄົ້ນພົບປະຕິມາກຳແບບນູນຕ່ຳເປັນກຸ່ມຄົນທຳອິດເປັນຈຳ ນວນຫຼາຍຢູ່ເມືອງ ເທວແອດສະມາ (Tell Asmar) ເມື່ອເບິ່ງໂດຍທົ່ວໄປປະຕິມາກອນຊາວສຸເມ ນີ້ ຍົມສ້າງຮູບແບບນູນຕ່ຳ (Bas-relief). ລັກສະນະພິເສດຂອງປະຕິມາກຳແມ່ນການສ້າງໃຫ້ເປັນ ແບບເບິ່ງດ້ານໜ້າ ບໍ່ມີຫນ້າຊ້າຍ ຫຼື ຂວາຄືກັບເອຢິບ, ຕາຈະໃຫຍ່ກວ່າຂອງຈິງຜິດປົກກະຕິ ແຕ່ ຖືກຕົກແຕ່ງໃຫ້ຄ້າຍຄືຕາແທ້ ແລະ ໃຊ້ເບື້ອງຫອຍສີດຳແທນແກ້ວຕາ. ນອກຈາກນີ້, ຍັງມີດັງ ໃຫຍ່, ບ່າກວ້າງ, ຮູບຮ່າງຊີ້ ແລະ ມີສອງເບື້ອງຢ່າງທັບກັນຢູ່ໜ້າເອິກ ມີການສັນນິຖານວ່າ ການ ທີ່ນັກປະຕິມາກອນຊາວສຸເມ ສ້າງຕາຂອງຮູບປັ້ນໃຫ້ໃຫຍ່ຜິດປົກກະຕິນັ້ນ ກໍຍ້ອນຄວາມເຊື່ອ

ເຊິ່ງບໍ່ພຽງແຕ່ຊາວສຸເມເທົ່ານັ້ນ ແຕ່ມັນຍັງກວມເອົາເກືອບທຸກຊາດໃນສະໄໝບູຮານ ຍ້ອນວ່າຕາເປັນບ່ອນຮັບຮູ້, ສາມາດເບິ່ງເຫັນສິ່ງຕ່າງໆທັງດີ ແລະ ບໍ່ດີ. ສ່ວນການເຮັດໃຫ້ມີຢ່າງທັບກັນຢູ່ໜ້າເອີກນັ້ນ ໝາຍເຖິງທາງການສູດມົນ, ວົງວອນຕໍ່ພະຜູ້ເປັນເຈົ້າ. ປະຕິມາກຳທີ່ປາກົດດັ່ງກ່າວ ຈະມີທັງຮູບຍິງ ແລະ ຊາຍ ສ່ວນຫຼາຍນິຍົມສະລັກໃສ່ຫີນປູນເນື້ອລະອຽດ, ບໍລິເວນເຄື່ອງນຸ່ງຫົ່ມ ແລະ ຖານນັ້ນ ນິຍົມສະລັກອັກສອນຮູບຫຼັ່ມ ເພື່ອອະທິບາຍຈຸດປະສົງຂອງການສ້າງໄວ້.



ປະຕິມາກຳຂອງຊາວສຸເມຣຽງ

5. ການແບ່ງເຂດເອຢິບຕອນເທິງ ແລະ ຕອນລຸ່ມ

- ໃນສະໄໝບູຮານ ເອຢິບແບ່ງອອກເປັນສອງພາກຄື: ເອຢິບຕອນເທິງ ແລະ ເອຢິບຕອນລຸ່ມ.
- ເອຢິບຕອນເທິງ ໄດ້ກວມເອົາເຂດທາງພາກໃຕ້ ຕັ້ງແຕ່ແກ້ງນ້ຳຕົກຕາດທີ 1 ເຊິ່ງຢູ່ໃກ້ກັບເຂື່ອນ ອັດສະວານ ຂຶ້ນມາ ຈົນເຖິງບໍລິເວນເມືອງ ແມມຟິດ (Memphis) ເຊິ່ງຢູ່ໃກ້ກັບກຸງໄຄໂຣເມືອງຫຼວງຂອງປະເທດປັດຈຸບັນ ປະມານ 19.308 ກິໂລແມັດ.
 - ເອຢິບຕອນລຸ່ມ ໄດ້ກວມເອົາບໍລິເວນຕອນເໜືອສຸດຂອງປະເທດ ມີຄວາມອຸດົມສົມບູນເພາະເປັນບ່ອນປາກແມ່ນ້ຳນິນ ທີ່ໄຫຼຜ່ານອອກສູ່ທະເລເມດີແຕຣາເນ ເຂດນີ້ເອີ້ນວ່າດິນດອນສາມລ່ຽມ ຫຼື ແດນຕາ (Delta) ມີອານາເຂດກວ້າງປະມານ 11 ກິໂລແມັດ.

6. ປີຣາມິດ ໃນເອຢິບ

ເມືອງກິເຊ ຫຼື ກິຊາ (Gizeh) ຕັ້ງຢູ່ແຄມຝັ່ງແມ່ນ້ຳນິນກົງກັນຂ້າມກັບກຸງ ໄຄໂຣ. ປັດຈຸບັນເປັນສະຖານທີ່ຕັ້ງຂອງໝູ່ປີຣາມິດທີ່ມີຊື່ສຽງສາມຫຼັງ ເຊິ່ງສ້າງຂຶ້ນໂດຍຟາຣາອົງທັງສາມຂອງສະໄໝລາຊະວົງທີ 4 ຄື: ປີຣາມິດຂອງຟາຣາອົງ ກູຟູ ຫຼື ຊາວກະເຮັກເອີ້ນວ່າ ຄີອອບ (Cheops),

ປີຣາມິດຟາຣາອິງ ຄາເຟຣ (khafre) ຫຼື ເຄເຟຣນ (Chefren) ແລະ ປີຣາມິດຟາຣາອິງເມນຄູເຣ (Menkure) ຫຼື ໄມເຄຣີໂນດ (Mykerinos).



ປີຣາມິດຟາຣາອິງ ເມນຄູເຣ ຫຼື ໄມເຄຣີໂນດ (Mykerinos)

ປີຣາມິດທີ່ສູງ, ໃຫຍ່, ສວຍງາມ ແລະ ເກົ່າແກ່ທີ່ສຸດນັ້ນແມ່ນປີຣາມິດຂອງຟາຣາອິງກູຟູ ທີ່ມີຄວາມສູງປະມານ 146,5 ແມັດ ຖານແຕ່ລະດ້ານກວ້າງປະມານ 230 ແມັດ ສ້າງມູມ 52 ອົງສາ ໃຊ້ຫີນກໍ່ສ້າງປະມານ 2.300.000 ກ້ອນ ແຕ່ລະກ້ອນໜັກປະມານ 2,5 ໂຕນ ມີອານາເຂດກວ້າງເຖິງ 52.000 ແມັດກ້ອນ. ວັດສະດຸກໍ່ສ້າງເປັນຫີນປູນທີ່ເອົາມາຈາກເໝືອງຫີນແຄມຝັ່ງຕາເວັນອອກຂອງແມ່ນ້ຳນິນທີ່ຂົນສົ່ງໂດຍການໃສ່ແພໄຫຼໄປຕາມກະແສນ້ຳ ເມື່ອຮອດຝັ່ງກໍລາກໄປຕາມທາງດິນ ຍ້ອນຍັງບໍ່ທັນມີການປະດິດລື້ເລື່ອນ. ເພິ່ນໄດ້ມີການສັນນິຖານວ່າ ການສ້າງປີຣາມິດນີ້ໄດ້ໃຊ້ເວລາສ້າງທັງກາງເວັນ ແລະ ກາງຄືນຈຶ່ງຈະສຳເລັດ ເຊິ່ງໃຊ້ເວລາໃນການກໍ່ສ້າງຫຼາຍກວ່າ 20 ປີ, ໃຊ້ແຮງງານໃນການກໍ່ສ້າງຫຼາຍກວ່າແສນຄົນ ມີທັງແຮງງານຈ້າງ, ຊ່າງທ້ອງຖິ່ນ ແລະ ຂ້າທາດ, ເຄື່ອງມືສະກັດຈັດແຕ່ງຫີນນັ້ນ ເຮັດດ້ວຍຫີນເຫຼັກໄຟ ແລະ ທອງແດງ, ເຄື່ອງຜ່ອນແຮງໃນການຂົນສົ່ງ ແລະ ກໍ່ສ້າງປະກອບດ້ວຍລະບົບຄານດິດ, ຄານງັດ ແລະ ລະບົບໝາກລອກ. ມະຫາປີຣາມິດຫຼັງນີ້ສ້າງຂຶ້ນເມື່ອປະມານ 2600 ປີ ກ່ອນ ຄ.ສ ປະຫວັດການສ້າງຍັງຄົງເປັນຄວາມລັບ

ນັກປະຫວັດສາດສ່ວນຫຼາຍໃຫ້ຂໍ້ສັງເກດກັນວ່າ ມັນບໍ່ພຽງແຕ່ເປັນສະຖານທີ່ເກັບມ້ຽນສົບເທົ່ານັ້ນ ແຕ່ຍັງເປັນເປົ້າໝາຍແຫ່ງສັນຍາລັກຫຼາຍຢ່າງເຊັ່ນ: ສະແດງໃຫ້ເຫັນສະຕິປັນຍາອັນຍິ່ງໃຫຍ່ຂອງ ມະນຸດດຶກດຳບັນ ໂດຍສະເພາະເອີຍບູຮານ ເພື່ອອວດຄົນຮຸ່ນຫຼັງ ແລະ ຕ້ອງ ການໃຫ້ປີຣາມິດ ເປັນດັ່ງນີ້ເວລາສະຖານ ທີ່ມີຄວາມໝັ້ນຄົງ ແລະ ແຂງແຮງຕະຫຼອດໄປ.



ປີຣາມິດ ກູຟູ

ພາຍໃນປີຣາມິດຈັດເປັນທາງຢ່າງມີລະບຽງຂັ້ນໄດ ແລະ ຫ້ອງຕ່າງໆຢ່າງເປັນລະບຽບຮຽບ ຮ້ອຍ ແຕ່ລະຫ້ອງແບ່ງເປັນຫ້ອງເກັບມ້ຽນສົບ, ຊັບສົມບັດ ຕະຫຼອດເຖິງເຄື່ອງໃຊ້ຕ່າງໆສຳລັບຜູ້ ຕາຍໄດ້ໃຊ້. ຕາມຝາຫ້ອງມີຮູບແຕ້ມພ້ອມຕົວອັກສອນຮູບພາບ ທີ່ອະທິບາຍເຖິງຄຸນງາມຄວາມ ດີຂອງຜູ້ຕາຍປຽບດັ່ງຕ້ອງການໃຫ້ສະຖານທີ່ແຫ່ງນີ້ ເປັນບ່ອນເກັບຮັກສາສົບທີ່ປອດໄພໃນຖານະ ສົມມຸດເທບ ທີ່ຕ້ອງອາໄສຢູ່ສະຖານທີ່ທີ່ແຂງແຮງ ບໍ່ມີວັນແຕກມ້າງ ດົນນານເທົ່າທີ່ຈະຄົງຕົວຢູ່ ໄດ້ ແລະ ເມື່ອວິນຍານຂອງຟາຣາອົງກັບຄືນສູ່ຮ່າງ ກໍຍັງສາມາດອາໄສຢູ່ທີ່ນີ້ຢ່າງມີຄວາມສຸກໄດ້ ອີກເຊັ່ນກັນ. ກຸ່ມປີຣາມິດທີ່ເມືອງກິເຊ ສະແດງໃຫ້ເຫັນເຖິງພັດທະນາການຂອງສະຖາປັດຕະຍະ ກຳທີ່ສືບຕໍ່ຈາກການສ້າງມາດຕາບາ ແລະ ປີຣາມິດຂັ້ນໄດ. ຮູບຮ່າງປີຣາມິດມີລັກສະນະເປັນຮູບ ຈະຕຸລັດ ດ້ານຂ້າງທັງສີ່ດ້ານເປັນຮູບຈະຕຸລັດມີຈອມອັນດຽວກັນ. ຈຸດເດັ່ນຂອງປີຣາມິດແມ່ນ

ການຄິດໄລ່ຢ່າງຖືກຕ້ອງ, ຊັດເຈນ. ຫົນທຸກກ້ອນໄດ້ມີການສະກັດຕິບແຕ່ງຮູບຮ້ອຍ, ຢ່າງຊ້ອນ ກັນຄືກັບວ່າມີການວາງແຜນຢ່າງລະອຽດ ສ່ວນຍອດປີຣາມິດເຮັດດ້ວຍຫີນອ່ອນແຕ່ສ່ວນອື່ນເຮັດ ດ້ວຍຫີນປູນ. ສັນນິຖານວ່າ ຮູບຊົງແບບນີ້ສ້າງຂຶ້ນຕາມຫຼັກຄວາມຕ້ອງການທາງສາສະໜາ ຫຼື ເປັນຍ້ອນວ່າເຫດຜົນໃນການກໍ່ສ້າງຍັງບໍ່ທັນຈະເລີນ ຈຶ່ງຕ້ອງເລືອກຮູບຊົງງ່າຍໆ ແຕ່ໝັ້ນຄົງແຂງ ແຮງແບບນີ້. ເຖິງຢ່າງໃດກໍຕາມ, ປີຣາມິດນັບວ່າເປັນສະຖາປັດຕະຍະກຳທີ່ປົດຕາຍ ກໍຄື ສິ່ງທີ່ມີ ຊີວິດບໍ່ສາມາດໃຊ້ປະໂຫຍດພັກພາອາໄສຢູ່ໄດ້.

ນອກຈາກປີຣາມິດທີ່ເປັນສະຖາປັດຕະຍະກຳທີ່ມະຫັດສະຈັນແລ້ວ, ໃນສະໄໝອານາຈັກ ເກົ່າ ຍັງພໍເຫັນວິທີໃນການກໍ່ສ້າງອື່ນໆອີກຄື: ປີຣາມິດຂອງຟາຣາອົງກາເຟີ ເຊິ່ງມີຂະໜາດໃຫຍ່ ອັນດັບສອງຮອງຈາກປີຣາມິດກູຟູ. ແຕ່ສິ່ງທີ່ໜ້າສົນໃຈແມ່ນທາງເຂົ້າທາງດ້ານທິດຕາເວັນອອກ ຂອງປີຣາມິດນັ້ນ ໄດ້ມີສິ່ງກໍ່ສ້າງທີ່ຄືກັບວິຫານຕິດຢູ່ກັບຕົວປີຣາມິດ. ຈາກສະຖານທີ່ແຫ່ງນີ້ ມີ ເສັ້ນທາງເນັ້ງຊື່ໄປເຖິງໝູ່ວິຫານໃຫຍ່ເຊິ່ງຕັ້ງຢູ່ບໍ່ໄກຈາກປີຣາມິດ ໃຊ້ເປັນບ່ອນປະກອບພິທີສົບ, ບໍລິເວນດຽວກັນນີ້ມີຮູບສະຟ້າງຂະໜາດໃຫຍ່ທີ່ສະຫຼັກຈາກຫີນໜ່ວຍໝູ່ ມີຄວາມສູງປະມານ 20 ແມັດ, ຍາວປະມານ 73 ແມັດ ຕັ້ງສະຫງ່າຢູ່ດ້ານໜ້າວິຫານ ເຊື່ອກັນວ່າສະຟ້າງມີຮູບຮ່າງເປັນສິ່ງ ເພດຜູ້ ແລະ ມີຫົວເປັນຄົນ ສິ່ງນີ້ຄືສັນຍະລັກຂອງຟາຣາອົງເພາະໜ້າເປັນຮູບຈຳລອງຂອງຟາຣາ ອົງກາເຟີ.



ປີຣາມິດຟາຣາອົງ ຄາເຟຣ

ການກໍ່ສ້າງວິຫານໃຊ້ລະບົບເສົາຕັ້ງ ແລະ ຄານວາງພາດທັບ ທັງສອງຢ່າງລ້ວນແຕ່ມີຂະໜາດໃຫຍ່ ເຊິ່ງສ້າງດ້ວຍຫີນສີແດງໝື່ນ ໂດຍສະຫຼັກໃສ່ຫີນກ້ອນດຽວ ມີຮູບລັກສະນະງົດງາມ, ມີສີມືໃນການຕັດ ແລະ ຕົກແຕ່ງໃນລະດັບດີ. ເຖິງວ່າເອຢິບບູຮານກ່ອນໜ້ານີ້ຈະຮູ້ຈັກການໃຊ້ປະຕູ, ເພດານໂຄ້ງກໍຕາມ ແຕ່ເອຢິບກໍຍັງຕ້ອງການ ທີ່ຈະໃຊ້ລະບົບເສົາ ແລະ ຄານເຊັ່ນກັນເພາະມັນມີຄວາມໝັ້ນຄົງ ແລະ ແຂງແກ່ນກວ່າ.

ການກໍ່ສ້າງທີ່ໃຫຍ່ທີ່ສຸດໃນສະໄໝນີ້ ແມ່ນການສ້າງປີຣາມິດ ເພື່ອເປັນສຸສານເກັບມ້ຽນສົບຂອງຟາຣາອົງ ໂດຍມີພື້ນຖານຄວາມເຊື່ອທີ່ວ່າ ເມື່ອຕາຍໄປວິນຍານຈະອອກຈາກຮ່າງໄປຮັບຜົນກຳ ແລະ ເມື່ອໝົດກຳ ກໍຈະກັບມາສູ່ຮ່າງເດີມອີກ. ໃນສະໄໝກ່ອນເຄີຍມີການສ້າງຈາກຄວາມເຊື່ອນີ້ເຊັ່ນກັນ ໂດຍມີການກໍ່ສ້າງຄ້າຍຄືກັບຮູບສີ່ຫຼ່ຽມ ທີ່ເອີ້ນວ່າ ມາດສະຕາບາ (Mastaba) ເຊິ່ງສັນນິຖານວ່າມີພັດທະນາການມາຈາກສຸສານທີ່ເປັນໂນນດິນ. ຕໍ່ມາໃນສະໄໝອານາຈັກເກົ່າ ຟາຣາອົງໂຊເຊີ ປະຖົມກະສັດ ໄດ້ໃຫ້ນາຍຊ່າງດຳເນີນການກໍ່ສ້າງບ່ອນເກັບມ້ຽນສົບຂອງຕົນເອງຂຶ້ນທີ່ເມືອງ ຊັດກາຣາ ມີຮູບຮ່າງຄ້າຍຄືມາດຕາບາໃນສະໄໝກ່ອນ ແຕ່ມີຄວາມໃຫຍ່ໂຕມະຫາຖານກວ່າ ມີເຖິງ 7 ຊັ້ນຊ້ອນກັນຂຶ້ນໄປ ຮູບແບບນີ້ເອີ້ນວ່າ ປີຣາມິດແບບຂັ້ນໄດ ເຊິ່ງກໍ່ສ້າງດ້ວຍຫີນທີ່ເກົ່າແກ່ທີ່ສຸດຂອງ ເອຢິບ ພ້ອມທັງກໍ່ໃຫ້ເກີດແນວຄວາມຄິດໃນການສ້າງປີຣາມິດໃນໄລຍະຕໍ່ມາ.

ການສ້າງສຸສານເກັບມ້ຽນສົບຂອງຟາຣາອົງສັນນິຖານວ່າມີຈຸດປະສົງຢູ່ສອງຢ່າງຄື:

- ເພື່ອເກັບມ້ຽນສົບອາບຢາ ຫຼື ມຳມີ ລວມທັງຊັບສົມບັດໄວ້ໃນສະຖານທີ່ທີ່ແຂງແຮງ ແລະ ປອດໄພເພື່ອຖ້າວິນຍານກັບຄືນມາສູ່ຮ່າງແລ້ວເມື່ອພື້ນຄືນມີຊີວິດກັບມາຈະໄດ້ມີເງິນຄຳໃຊ້ຈ່າຍແລະ ສ້າງຄວາມສຸກຈາກຊັບສົມບັດທີ່ກຽມໄວ້ຢ່າງເຕັມທີ່.
- ເພື່ອສະແດງເຖິງອຳນາດອັນຍິ່ງໃຫຍ່ຂອງຟາຣາອົງ ທີ່ສາມາດສ້າງສິ່ງກໍ່ສ້າງອັນຍິ່ງໃຫຍ່ທີ່ຄົນທົ່ວໄປເຮັດບໍ່ໄດ້.

ເອກະສານອ້າງອີງ:


- ເອກະສານປະກອບການສອນວິຊາປະຫວັດສາດແຫ່ງອະລິຍະທຳໂລກສະໄໝບູຮານ, ຄະນະສຶກສາສາດ, ມະຫາວິທະຍາໄລແຫ່ງຊາດ.
- ອຸໂຣຣັກ ລັກສະນະສີຣີ, ຕົວຂຽນຍຸກອະລິຍະທຳບູຮານ, ສຳນັກພິມແຫ່ງຈຸລາລົງກອນມະຫາວິທະຍາໄລ, 2552.
- ກຳຈອນ ສຸນພົງສີຣີ ປະຫວັດສາດສິລະປະຕາເວັນຕົກ, ສຳນັກພິມແຫ່ງຈຸລາລົງກອນມະ

ຫາວິທະຍາໄລ, 2552.

- ມໍລະດົກອາລະຍະທຳໂລກ, ຄະນະກຳມະການວິຊາມໍລະດົກອາລະຍະທຳໂລກ, ສູນວິຊາບູລະນາການ ໝວດວິຊາສຶກສາທົ່ວໄປ, ມະຫາວິທະຍາໄລກະເສດສາດ.

ແຜນທີ່

1. ແຜນທີ່ເຂດອາລະຍະທຳເມໂຊໂປຕາມີ



1. ແຜນທີ່ຕາເວັນອອກກາງ



ບົດທີ 4 ອາລະຍະທຳຈົນ ແລະ ອິນເດຍບູຮານ

ເວລາ: 6 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ກ່ຽວກັບຄວາມເປັນມາຂອງອາລະຍະທຳອິນເດຍ
- 1.2 ວິເຄາະ ແລະ ອະທິບາຍໄດ້ກ່ຽວກັບລັກສະນະເດັ່ນຂອງອາລະຍະທຳສິນທຸ
- 1.3 ວິເຄາະ ແລະ ອະທິບາຍໄດ້ກ່ຽວກັບຄວາມແຕກຕ່າງຂອງອາລະຍະທຳສິນທຸກັບອາຣາຍັນ
- 1.4 ອະທິບາຍຜົນງານເດັ່ນທາງດ້ານວັດທະນະທຳຂອງອິນເດຍທີ່ມີອິດທິພົນຕໍ່ຊາວໂລກ
- 1.5 ບອກ ແລະ ອະທິບາຍໄດ້ກ່ຽວກັບຄວາມເປັນມາຂອງອາລະຍະທຳຈົນ
- 1.6 ອະທິບາຍຜົນງານທາງດ້ານວັດທະນະທຳຂອງຈົນທີ່ມີອິດທິພົນຕໍ່ຊາວໂລກກໍຄືຊາວອາຊີ

2. ເນື້ອໃນຕົ້ນຕໍ

2.1 ອາລະຍະທຳຈົນ

- 1) ການສ້າງຕັ້ງລັດຈົນບູຮານ
- 2) ຜົນງານອາລະຍະທຳຈົນບູຮານ

2.2. ອາລະຍະທຳອິນເດຍ

- 1) ການສ້າງຕັ້ງອິນເດຍບູຮານ
- 2) ຜົນງານອາລະຍະທຳອິນເດຍບູຮານ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາ ປະຫວັດສາດ ຊັ້ນມັດທະຍົມສຶກສາ ປີທີ 5.
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳການຮຽນ-ການສອນໃນບົດນີ້.

3.2 ຮູບພາບ

- 1) ຮູບພາບກ່ຽວກັບຜົນງານທາງວັດທະນະທຳບູຮານຂອງອິນເດຍ ແລະ ຈົນ.
- 2) ຮູບພາບທີ່ສະແດງເຖິງພາຊະນະເຄື່ອງມືເຄື່ອງໃຊ້ຂອງຊາວອິນເດຍ ແລະ ຈົນ.

3) ແຜນ ວິຊິດີ ສາລະຄະດີກ່ຽວກັບອາລະຍະທຳອິນເດຍ ແລະ ຈີນ.

3.3 ແຜນທີ່, ຕາຕະລາງ ແລະ ແຜນວາດ

1) ຕາຕະລາງສະແດງຜົນງານແຕ່ລະດ້ານຂອງສອງວັດທະນະທຳ

2) ແຜນທີ່ສະແດງເຖິງທີ່ຕັ້ງ ຫຼື ແຫຼ່ງກຳເນີດວັດທະນະທຳຂອງອິນເດຍ ແລະ ຈີນ

4. ກິດຈະກຳ

ກິດຈະກຳທີ 1

ຄູອາດຈະນຳເຂົ້າສູ່ບົດຮຽນ ດ້ວຍການຕັ້ງຄຳຖາມສົນທະນາກັບນັກຮຽນ ກ່ຽວກັບຄວາມຮູ້
ຮອບຕົວຕາມບັນຫາຕໍ່ເນື່ອງເພື່ອເຊື່ອມຕໍ່ເຂົ້າກັບເນື້ອໃນຂອງບົດເຊັ່ນ:

- ນັກຮຽນຮູ້ຈັກປະເທດຈີນ ຫຼື ບໍ່?
- ປະເທດຈີນຕັ້ງຢູ່ພາກສ່ວນໃດຂອງໂລກ?
- ປະເທດຈີນມີຄວາມສຳຄັນກັບປະເທດເຮົາ ຫຼື ບໍ່?

ຄູອາດຈະນຳເຂົ້າສູ່ບົດຮຽນ ໂດຍກົງດ້ວຍການຕັ້ງຄຳຖາມສົນທະນາຕາມເນື້ອໃນຂອງບົດ
ດັ່ງນີ້:

- ຫຼັກຖານອັນໃດທີ່ບົ່ງບອກເຖິງພັດທະນາການຂອງສັງຄົມຈີນໃນຍຸກຫິນເກົ່າ?
- ຊຸມຊົນບ້ານຍຸກຫິນໃໝ່ຂອງຈີນບູຮານກຳເນີດຂຶ້ນໃນເວລາໃດ?

ຄູອາດນຳເຂົ້າສູ່ບົດຮຽນ ດ້ວຍການໃຫ້ນັກຮຽນ ແຂ່ງຂັນກັນອອກມາຈັດຮູບພາບຜົນງານ
ທາງວັດທະນະທຳຂອງຈີນ ແລະ ອິນເດຍໃຫ້ຖືກຕາມຊ່ອງທີ່ກຳນົດໄວ້. ຈາກນັ້ນ, ຄູດຳເນີນການຕັ້ງ
ຄຳຖາມ ຖາມນັກຮຽນຕາມຄຳຖາມຕໍ່ເນື່ອງດັ່ງນີ້:

- ຮູບທີ່ນັກຮຽນນຳໄປວາງໄວ້ໃນແຕ່ລະຊ່ອງນັ້ນ ສະແດງເຖິງຫຍັງ?
- ຕາມຄວາມເຂົ້າໃຈຂອງພວກເຈົ້າຄິດວ່າ ຮູບພາບດັ່ງກ່າວນັ້ນມີຄວາມສຳຄັນແນວໃດຕໍ່ກັບ
ກຸ່ມຄົນທີ່ເປັນເຈົ້າຂອງ ຄື ຊາວຈີນ ແລະ ອິນເດຍ?

ກິດຈະກຳທີ 2:

ຄູໃຊ້ການບັນຍາຍ-ອະທິບາຍປະກອບການສົນທະນາຊັກຖາມນັກຮຽນ ຕາມບັນຫາຕໍ່ເນື່ອງ
ເພື່ອໃຫ້ບັນລຸຈຸດປະສົງຕາມເນື້ອໃນຂອງຫົວຂໍ້ເຊັ່ນ: ການສ້າງຕັ້ງລັດຈີນບູຮານ ຫຼື ພັດທະນາການ
ລັດຈີນບູຮານດັ່ງນີ້:

1. ຫຼັກຖານອັນໃດທີ່ບົ່ງບອກວ່າຈີນມີພັດທະນາການມາແຕ່ຍຸກຫິນເກົ່າ?

2. ລ້ອງແມ່ນ້ຳໃດທີ່ຊຸມຊົນຈີນກະຈາຍກັນຕັ້ງຖິ່ນຖານເປັນບ້ານໃນຍຸກຫີນໃໝ່?
3. ພວກເຂົາເຈົ້າເຫຼົ່ານັ້ນດຳລົງຊີວິດໃນລັກສະນະໃດ?
4. ຮູບແບບການຈັດຕັ້ງທາງສັງຄົມຂອງພວກເຂົາເຈົ້າເປັນແນວໃດ?
5. ສັງຄົມເມືອງຂອງຈີນ ໃນໄລຍະຕົ້ນນັ້ນ ໄດ້ແບ່ງພື້ນທີ່ອອກເປັນຈັກສ່ວນ? ແຕ່ລະສ່ວນມີຄວາມແຕກຕ່າງກັນຄືແນວໃດ ?
6. ເວລາທີ່ຊຸມຊົນຈີນພັດທະນາຈາກສັງຄົມເມືອງມາເປັນແຄວ້ນ ຫຼື ອານາຈັກນັ້ນ ຈີນມີການປົກຄອງໃນລັກສະນະແບບໃດ ?

ຄຳຕອບ

1. ຊາກໂຄງກະດູກມະນຸດບູຮານປະເພດ ໂຮໂມອີເຮັກຕັດ ໂດຍສະເພາະມະນຸດຊົນານຕຣິບທີ່ມີອາຍຸລະຫວ່າງ 600.000 ຫາ 500.000 ປີກ່ອນຄ.ສ.
2. ດິນແດນແຄມລ້ອງແມ່ນ້ຳຮວງໂຫ-ຢັງຊິກຽງ ແມ່ນຈຸດຕັ້ງຖິ່ນຖານຂອງຊຸມຊົນບ້ານຍຸກຫີນໃໝ່.
3. ພວກເຂົາເຈົ້າດຳລົງຊີວິດດ້ວຍອາຊີບເປັນຊາວກະສິກອນຄື: ການປູກຝັງ ແລະ ລ້ຽງສັດ.
4. ການຈັດຕັ້ງທາງສັງຄົມຂອງຊາວຈີນຍຸກຫີນໃໝ່ ເປັນແບບສັງຄົມກົກມານດາຄື: ຫົວໜ້າເຜົ່າແມ່ນແມ່ຍິງອາວຸໂສທີ່ຄັດເລືອກມາຈາກສະມາຊິກພາຍໃນເຜົ່າ.
5. ສັງຄົມເມືອງຂອງຈີນແບ່ງອອກເປັນ 2 ພາກສ່ວນຄື: ພາກສ່ວນທີ່ອາໄສຢູ່ໃນກຳແພງ ແລະ ນອກກຳແພງ.

ພາກສ່ວນໃນກຳແພງ:

- ເປັນສະຖານທີ່ທາງລາຊະການ ແລະ ອາຄານສາທາລະນະ.
- ເປັນທີ່ຢູ່ອາໄສຂອງຊົນຊັ້ນປົກຄອງ ເຊິ່ງປະກອບມີ ກະສັດ, ຊຸນນາງ, ເຈົ້າທີ່ດິນ, ທະຫານ ແລະ ພໍ່ຄ້າ.

ພາກສ່ວນນອກກຳແພງ:

- ເປັນທີ່ຢູ່ອາໄສຂອງພວກຊາວເມືອງ ໂດຍສະເພາະຊາວນາເຊິ່ງເປັນຄົນກຸ່ມໃຫຍ່ໃນສັງຄົມ.
 - ເປັນສະຖານທີ່ຄ້າຂາຍ ແລກປ່ຽນສິນຄ້າ.
6. ການປົກຄອງຂອງສັງຄົມຈີນ ໃນສະໄໝເປັນອານາຈັກ ເປັນການປົກຄອງແບບລາຊະວົງ ທີ່ມີການສືບສາຍໂລຫິດເອີ້ນວ່າ ລາຊາທິປະໄຕ ຄືສິດທັງໝົດຂຶ້ນຢູ່ກັບກະສັດພຽງແຕ່ຜູ້ດຽວ.

ກິດຈະກຳທີ 3:

ນັກຮຽນຮ່ວມກັນອະທິບາຍ ກ່ຽວກັບພັດທະນາການຄວາມເປັນມາຂອງອາລະຍະທຳຈົນບູຮານໂດຍເນັ້ນໃຫ້ເຫັນກ່ຽວກັບ:

1. ນັກປະຫວັດສາດຈັດແບ່ງອາລະຍະທຳຂອງຈົນອອກເປັນຈັກຍຸກ? ຄືຍຸກໃດແດ່?
2. ຈິ່ງບອກເຫດຜົນການກຳເນີດອາລະຍະທຳແບບໂດດດ່ຽວຂອງຈົນ
3. ຈິ່ງບອກຜົນງານທາງວັດທະນະທຳຂອງຈົນໃນແຕ່ລະດ້ານ

ຄຳຕອບ

1. ອາລະຍະທຳຈົນ: ນັກປະຫວັດສາດຈັດແບ່ງໄລຍະຂອງພັດທະນາການທາງອາລະຍະທຳຈົນບູຮານອອກເປັນ 2 ຍຸກຄື:

- ອາລະຍະທຳຍຸກຫີນ: ເປັນອາລະຍະທຳທີ່ເກີດຂຶ້ນກ່ອນຈົນປົກຄອງເປັນລາຊະວົງຄື: ເກີດກ່ອນທີ່ສັງຄົມຈົນ ຈະພັດທະນາການມາເປັນສັງຄົມເມືອງ. ເອກະລັກຂອງວັດທະນະທຳຍຸກນີ້ຄື: ເຄື່ອງປັ້ນດິນເຜົາ ແລະ ພາຊະນະເຄື່ອງມືທີ່ເຮັດຈາກກະດູກ. ຖິ່ນກຳເນີດທີ່ສຳຄັນຂອງວັດທະນະທຳນີ້ຄື: ເຂດຢາງເສົາ, ເຂດໂຮນານ, ເຂດລຸງຊານ ແລະ ເຂດຊານຕຸງ. ເພິ່ນເອີ້ນວັດທະນະທຳນີ້ວ່າ ວັດທະນະທຳຢາງເສົາ ແລະ ລຸງຊານ ຕາມລຳດັບ.
- ອາລະຍະທຳຍຸກໂລຫະ: ເປັນອາລະຍະທຳທີ່ເກີດຂຶ້ນໃນຊ່ວງເວລາ ທີ່ສັງຄົມຈົນພັດທະນາການມາເປັນສັງຄົມເມືອງ ເຊິ່ງເລີ່ມຕົ້ນດຳເນີນການປົກຄອງເປັນແບບລາຊະວົງ ໂດຍມີກະສັດເປັນປະມຸກລັດ. ເອກະລັກຂອງວັດທະນະທຳຍຸກນີ້ ສ່ວນຫຼາຍເປັນຜົນງານດ້ານການຄົດຄົ້ນທີ່ໃຫ້ຄວາມຮູ້ໃນແງ່ວິທະຍາສາດ-ວິທະຍາການ ທີ່ສາມາດນຳໄປປະຍຸກໃຊ້ໃນພຶດຕິກຳຕົວຈິງເຊັ່ນ: ປະຕິມາກຳ, ຈິດຕະກຳ ແລະ ວິທະຍາສາດ-ວິທະຍາການ ເຊິ່ງສັງຄົມນຳມາໃຊ້ໃນປັດຈຸບັນ.

2. ເຫດຜົນການກຳເນີດອາລະຍະທຳຈົນທີ່ມີລັກສະນະແບບໂດດດ່ຽວ:

ດິນແດນບໍລິເວນເຂດແຄມແມ່ນ້ຳຮວງໂຫ-ຢັງຊຶກຽງ ຖືວ່າເປັນຈຸດກຳເນີດອາລະຍະທຳບູຮານຍຸກທຳອິດຂອງໂລກ ແລະ ເປັນອາລະຍະທຳທີ່ຈະເລີນເຕີບໂຕຂຶ້ນມາ ໃນລັກສະນະແບບໂດດດ່ຽວ ທີ່ໄດ້ຮັບອິດທິພົນຈາກໂລກພາຍນອກໜ້ອຍທີ່ສຸດ. ທັງໝົດມີຄວາມສຳພັນຕິດຕໍ່ກັບອິນເດຍ ແລະ ອາຊີຕາເວັນອອກສຽງໃຕ້.

ເຫດຜົນທີ່ພາໃຫ້ອາລະຍະທຳຈົນມີລັກສະນະໂດດດ່ຽວນັ້ນມາຈາກ “ທີ່ຕັ້ງ” ທີ່ເປັນປະເດັນສຳຄັນ

ແລະ ຕົ້ນຕໍຄື: ຫາກພິຈາລະນາລັກສະນະທີ່ຕັ້ງແລ້ວຈະເຫັນໄດ້ວ່າທຳມະຊາດຂອງພູມສັນຖານຈີນເປັນຄ້າຍປ້ອງກັນທີ່ດີ ເຊິ່ງອາດມີສ່ວນເຮັດໃຫ້ຊາວຈີນ ສ້າງຄວາມຈະເລີນຂອງຕົນຂຶ້ນໃນລັກສະນະໂດດດ່ຽວເພາະວ່າ:

- ທິດເໜືອ ແລະ ຕາເວັນຕົກ: ຖືກອ້ອມຮອບໄປດ້ວຍທົ່ງຫຍ້າ, ທະເລຊາຍ ແລະ ພູຜາ.
- ທິດຕາເວັນອອກ: ເປັນມະຫາສະໝຸດທີ່ກວ້າງໃຫຍ່.
- ທິດໃຕ້: ເປັນເຂດພູຜາທີ່ມີລັກສະນະສູງຊັນສະຫຼັບສັບຊ້ອນ ແລະ ເປັນເຂດປ່າດົງດິບຂອງມຸງມ້າ ແລະ ອື່ນໆ. ປະກອບກັບຄົນທີ່ອາໄສຢູ່ຕາມບໍລິເວນຊາຍແດນດ້ານນອກກໍມີຜົນງານທາງວັດທະນະທຳທີ່ບໍ່ທັນສູງປານໃດ. ດັ່ງນັ້ນ, ຈຶ່ງເຮັດໃຫ້ຈີນຖືຕົນເອງວ່າ ເປັນຊາດທີ່ຈະເລີນກວ່າໝູ່, ເປັນແຫຼ່ງກຳເນີດ ແລະ ສູນກາງຂອງຄວາມຈະເລີນ.

3. ຜົນງານດ້ານວັດທະນະທຳ

- ດ້ານຄວາມເຊື່ອ: ມີຄວາມເຊື່ອໃນການສ່ຽງທວາຍ, ການນັບຖືບັນພະບູລຸດ...
- ດ້ານວິທະຍາສາດ-ວິທະຍາການ: ດາລາສາດ, ອັກສອນສາດ, ສະຖາປັດຕະຍະກຳສາດ, ການແພດ ແລະ ອື່ນໆ.
- ດ້ານປັດຊະຍາ: ປັດຊະຍາຂົງຈີ້, ເລົ່າຈີ້, ເມັງຈີ້...

ກົດຈະກຳທີ 4:

ແບ່ງກຸ່ມນັກຮຽນ ເພື່ອຄົ້ນຄວ້າສົນທະນາແລ້ວນຳມາອະທິບາຍໜ້າຊັ້ນຮຽນ ກ່ຽວກັບບັນຫາພັດທະນາການຄວາມເປັນມາຂອງອາລະຍະທຳອິນເດຍບູຮານໂດຍເນັ້ນໃຫ້ເຫັນກ່ຽວກັບ:

1. ພັດທະນາການຂອງລັດອິນເດຍບູຮານ
2. ຄວາມເປັນມາຂອງອາລະຍະທຳສິນທຸ
 - ຮອງຮອຍຫຼັກຖານອາລະຍະທຳສິນທຸ
 - ກຸ່ມຄົນທີ່ສ້າງອາລະຍະທຳສິນທຸ
 - ລັກສະນະເດັ່ນຂອງອາລະຍະທຳສິນທຸ
 - ປະຕິມາກຳ ແລະ ຄວາມເຊື່ອຂອງຊາວສິນທຸ
 - ການສູນຫາຍຂອງອາລະຍະທຳສິນທຸ
3. ອາລະຍະທຳອາຣາຍັນ
 - ກຸ່ມຄົນທີ່ສ້າງອາລະຍະທຳອາຣາຍັນ

- ລັກສະນະເດັ່ນຂອງອາລະຍະທຳອາຮາຍັນ
- ລັກສະນະຂອງລະບົບວັນນະ
- ໜ້າທີ່ຂອງແຕ່ລະວັນນະໃນສັງຄົມອິນເດຍ

4. ຜົນງານທາງວັດທະນະທຳ

- ສາສະໜາ
- ອັກສອນສາດ
- ວິທະຍາສາດ-ວິທະຍາການ
- ວັນນະກຳ

5. ການວັດ ແລະ ປະເມີນຜົນ

ຄູ່ຄວນມີວິທີການວັດ ແລະ ປະເມີນຜົນການຮຽນຂອງນັກຮຽນໃນຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ

5.3 ປະເມີນຜົນຈາກການກວດສອບ

- ການສອບແບບປະລະໄນ
- ການສອບແບບອັດຕະໄນ

ຕົວຢ່າງ: ແບບທົດສອບອັດຕະໄນ

1. ຜົນງານເດັ່ນທາງດ້ານວັດທະນະທຳຂອງຈີນ ທີ່ມີອິດທິພົນຕໍ່ຊາວໂລກນັ້ນມີອັນໃດແດ່?
2. ລັກສະນະທີ່ເປັນເອກະລັກສະເພາະຂອງອາລະຍະທຳສິນທຸສະແດງອອກແນວໃດ?

3. ຈົ່ງບອກປັດໄຈທີ່ເປັນສາເຫດໃຫ້ອາລະຍະທຳສິນທຸເສື່ອມສະຫຼາຍລົງ
4. ລັກສະນະທີ່ເປັນເອກະລັກສະເພາະຂອງວັດທະນະທຳອາຮາຍັນ ສະແດງອອກແນວໃດ?

ຄຳຕອບ:

1. ຜົນງານເດັ່ນທາງດ້ານວັດທະນະທຳຂອງຈີນທີ່ມີອິດທິພົນຕໍ່ຊາວໂລກປະກອບມີ:

ກ. ຄວາມເຊື່ອ :

- ຄວາມເຊື່ອໃນເລື່ອງການສູ່ງທວາຍ
- ຄວາມເຊື່ອກ່ຽວບັນພະບຸລຸດ

ຂ. ວິທະຍາສາດ

- ດາລາສາດ
- ອັກສອນສາດ
- ສະຖາປັດຕະຍະກຳສາດ
- ການແພດ

2. ລັກສະນະທີ່ເປັນເອກະລັກສະເພາະຂອງອາລະຍະທຳສິນທຸ:

- ການວາງຜັງເມືອງ
- ການເປັນຢູ່ທີ່ຖືກສຸຂະອະນາໄມ

3. ປັດໄຈທີ່ເປັນສາເຫດໃຫ້ອາລະຍະທຳສິນທຸເສື່ອມລົງ:

- ເສື່ອມສູນໄປຕາມການເວລາ
- ໄພທຳມະຊາດ
- ຈາກສົງຄາມທຳລາຍ

4. ລັກສະນະທີ່ເປັນເອກະລັກສະເພາະຂອງວັດທະນະທຳອາຮາຍັນສະແດງອອກໃນລະບົບວັນນະ.

ບົດອ່ານເພີ່ມ:

1. ສິ່ງທີ່ກ່ຽວຂ້ອງກັບອາລະຍະທຳຈີນ

ຈີນເປັນຊາດໜຶ່ງທີ່ມີອາລະຍະທຳອັນເກົ່າແກ່ມາຕັ້ງແຕ່ສະໄໝຫິນເກົ່າ ແລະ ວິວັດທະນາການມາຢ່າງຕໍ່ເນື່ອງບໍ່ໄດ້ຂາດວັກຂາດຕອນ ແລະ ເປັນອາລະຍະທຳທີ່ເຮົາສາມາດສືບສາວເຖິງເລື່ອງລາວຄວາມເປັນມາຂອງຊຸມຊົນຈີນບູຮານ ໃນຍຸກທຳອິດຈີນຮອດປັດຈຸບັນ. ທັງເປັນອາລະຍະທຳທີ່ມີອິດທິພົນຢ່າງກວ້າງຂວາງຕໍ່ກັບຄວາມຈະເລີນຂອງບັນດາປະເທດຕ່າງໆໃນເຂດອາຊີໂດຍ

ສະເພາະອາຊີຕາເວັນອອກໄກ ແລະ ອາຊີອາຄະເນ.

ກ. ວັດທະນະທຳຢາງເຊົາ

ວັດທະນະທຳຢາງເຊົາ (Yang Shao) ເປັນວັດທະນະທຳທີ່ເອີ້ນຕາມຊື່ຂອງສະຖານທີ່ ທີ່ຄົນພົບເຄື່ອງປັ້ນດິນເຜົາທຳອິດຄືເອີ້ນຕາມຊື່ ເມືອງຢາງເຊົາ ເຊິ່ງມີທີ່ຕັ້ງຢູ່ທາງພາກຕາເວັນຕົກສຽງເໜືອຂອງເຂດ ໂຮນນານ (Honan).

ເອກະລັກສະເພາະຂອງວັດທະນະທຳຢາງເຊົາແມ່ນເຄື່ອງປັ້ນດິນເຜົາ ທີ່ມີການຕົກແຕ່ງລະບາຍສີເປັນລວດລາຍ, ມີທັງສີດຳ, ແດງ, ຂາວ, ເທົາ ແລະ ນ້ຳຕານ ສະຫຼັບກັນໄປທີ່ມີການປະດັບປະດາຢ່າງມີຄວາມປານີດເປັນຢ່າງດີ. ນອກຈາກນີ້, ຍັງສາມາດປະດິດເຄື່ອງມື, ເຄື່ອງໃຊ້ທີ່ເຮັດຈາກທອງແດງຄຽງຄູ່ໄປກັບເຄື່ອງມືເຄື່ອງໃຊ້ທີ່ເຮັດຈາກຫີນ, ກະດູກ ແລະ ເຂົ້າສັດ.

ຂ. ວັດທະນະທຳ ລຸງຊານ

ວັດທະນະທຳ ລຸງຊານ (Lung Shan) ເປັນວັດທະນະທຳເຄື່ອງປັ້ນດິນເຜົາທີ່ຖືກຄົ້ນພົບຢູ່ໃນເຂດທົ່ງພຽງພາກຕາເວັນອອກຂອງປະເທດຈີນ ບໍລິເວນເມືອງ ລຸງຊານ ໃນເຂດ ຊານຕຸງ (Shan Tung) . ນອກຈາກນີ້, ຍັງຖືກຄົ້ນພົບໃນເຂດພາກກາງ ແລະ ພາກໃຕ້ຂອງແມ່ນ້ຳ ຍັງຊິງງຽງ.

ສິ່ງປະດິດທີ່ສຳຄັນ ແລະ ເປັນເອກະລັກສະເພາະຂອງວັດທະນະທຳລຸງຊານຄື: ເຄື່ອງປັ້ນດິນເຜົາສີດຳທີ່ມີລັກສະນະບາງ, ຮາບກັງງ, ບໍ່ມີການລະບາຍສີ ແລະ ປະດັບປະດາ. ນັກບູຮານຄະດີບອກວ່າ ເຄື່ອງປັ້ນດິນເຜົາແບບລຸງຊານ ມີລັກສະນະຄ້າຍຄືເຄື່ອງປັ້ນດິນເຜົາຂອງຄົນຈີນໃນຍຸກຕໍ່ມາ.

ນອກຈາກນີ້, ເພິ່ນຍັງຄົ້ນພົບກະດູກງົວ ແລະ ອອງເຕົ້າທີ່ຄົນຈີນບູຮານໃຊ້ເປັນພາຊະນະເພື່ອການທຳນາຍກ່ຽວກັບໂຊກຊາຕາຕ່າງໆ. ວັດທະນະທຳແບບລຸງຊານນີ້ ເປັນວັດທະນະທຳທີ່ຕໍ່ເນື່ອງມາຈາກ ວັດທະນະທຳຍຸກທອງສຳລິດເຊັ່ນ: ການປັ້ນພາຊະນະສາມຂາສຳລັບໃຊ້ໃນພິທີທາງສາສະໜາທີ່ເຮັດດ້ວຍທອງສຳລິດ.


ນັກບູຮານຄະດີຍັງຢືນຢັນວ່າ ຄວາມຈະເລີນຂອງວັດທະນະທຳ ລຸງຊານ ເປັນຈຸດເລີ່ມຕົ້ນຂອງອາລະຍະທຳເມືອງ (Urban Civilization) ເຊິ່ງເປັນພື້ນຖານຂອງອາລະຍະທຳ ໃນດິນແດນລ້ອງແມ່ນ້ຳຮວງໂຫໃນຕໍ່ມາ.

ນັກບູຮານຄະດີເຊື່ອວ່າ ວັດທະນະທຳທັງສອງແຫ່ງນີ້ ມີອາຍຸໄກຄຽງກັນ ຫຼື ວ່າອາດຈະເປັນວັດທະນະທຳຮ່ວມສະໄໝກໍໄດ້ ໂດຍສະເພາະວັດທະນະທຳ ລຸງຊານ ນີ້ມີອາຍຸໄກຄຽງກັບວັດ

ທະນະທຳ ຢ່າງເຊົາຄື: ປະມານ 2000-1700 ປີກ່ອນຄູ່ຕະສັງກາດ. ຄວາມແຕກຕ່າງທີ່ເຫັນໄດ້ ຂັດເຈນລະຫວ່າງ ວັດທະນະທຳທັງສອງແບບນີ້ຄືການທາສີ ແລະ ການຂັດມັນສີດຳ ເຮັດໃຫ້ວັດ ທະນະທຳຢ່າງເຊົາມີຊື່ສຽງອີກຢ່າງໜຶ່ງວ່າ “ວັດທະນະທຳເຄື່ອງ ປັ້ນດິນເຜົາສີ” ແລະ ວັດທະນະທຳ ລຸງຊານມີຊື່ສຽງອີກປະເພດໜຶ່ງວ່າ “ວັດທະນະທຳເຄື່ອງປັ້ນດິນເຜົາບໍ່ທາສີ”.

ຄ. ກຳແພງເມືອງຈີນ

ສະຖາປັດຕະຍະກຳທີ່ເດັ່ນ ນອກຈາກທຳຜາສາດ ແລະ ສຸສານແລ້ວ ໜຶ່ງໃນສິ່ງມະຫັດສະ ຈັນຂອງໂລກບູຮານນັ້ນຄື “ກຳແພງເມືອງຈີນ” ເຊິ່ງໃນພາສາຈີນເອີ້ນວ່າ “ສາງເສີງ” ທີ່ມີຄວາມ ໝາຍໃນພາສາລາວວ່າ “ກຳແພງຍາວ”. ແຕ່ຄົນສ່ວນຫຼາຍເອີ້ນວ່າ ກຳແພງເມືອງຈີນ ເຊິ່ງກົງກັບພາ ສາອັງກິດວ່າ “The Great Wall of China” .



ກຳແພງເມືອງຈີນ

ຕາມຫຼັກຖານທາງປະຫວັດສາດບອກວ່າ ກຳແພງເມືອງຈີນໄດ້ມີການກໍ່ສ້າງມາແຕ່ດົນນານ ເຊິ່ງເລີ່ມຕົ້ນໃນສະໄໝລາຊະວົງໂຈວເມື່ອປະມານ 700 ປີ ກ່ອນ ຄ.ສ. ແຕ່ເນື່ອງຈາກວ່າ ຂໍ້ມູນ ກ່ຽວກັບການກໍ່ສ້າງກຳແພງເມືອງໃນຊ່ວງນີ້ ຍັງບໍ່ທັນອຸດົມສົມບູນ, ບໍ່ແຈ້ງແຕ່ກໍຍອມຮັບກັນວ່າ ກຳແພງນີ້ມີການສ້າງສືບຕໍ່ກັນມາໃນຫຼາຍຍຸກສະໄໝ.

ຈຸດປະສົງການກໍ່ສ້າງ

ຕາມຫຼັກຖານທາງປະຫວັດສາດໃນສະໄໝລາຊະວົງຊິນ ແລະ ລາຊະວົງ ມິງ ບອກວ່າ ການ ສ້າງກຳແພງນີ້ ມີຈຸດປະສົງເພື່ອເປັນກຳແພງປ້ອງກັນການຮຸກຮານຈາກສັດຕູພາຍນອກ.

ລັກສະນະຂອງກຳແພງ:

ກຳແພງເມືອງຈີນສ້າງຂຶ້ນດ້ວຍດິນ ແລະ ກ້ອນຫີນ ທີ່ໂອບອ້ອມດ້ວຍດິນຈີ່ມີຫຼາຍຂະໜາດ

ຢູ່ເທິງຍອດສັນພູ ເປັນຮູບສີ່ຫຼ່ຽມຍາວຢຽດໄປຕາມສັນພູ ເຊິ່ງໃນບາງບ່ອນມີລັກສະນະເປັນແນວ
 ຊັນເນັງລົງມາສູ່ຮອມພູໃນລັກສະນະ 45 ອົງສາ. ກຳແພງນີ້ມີລວງສູງແທກຈາກພື້ນຫາສັນກຳແພງ
 8-9 ແມັດ. ຖານດ້ານລຸ່ມຂອງກຳແພງກວ້າງສະເລ່ຍ 6,5 ແມັດ ແລະ ຄວາມກວ້າງດ້ານເທິງຂອງ
 ກຳແພງມີທາງຍ່າງກວ້າງສຸດປະມານ 5,8 ແມັດ ແລະ ແຄບສຸດປະມານ 4,5 ແມັດ ຫຼື ເທົ່າທະ
 ຫານຍ່າງຮຽງໜ້າກະດານກັນໄດ້ 8-10 ຄົນ ຫຼື ເທົ່າກັບທະຫານຂີ່ມ້າພາບໜ້າກັນ 5 ໂຕ. ຢູ່ສັນກຳ
 ແພງດ້ານເທິງມີປ້ອມຍາມທຸກໆໄລຍະ 200 ແມັດ ເປັນຫໍທີ່ສ້າງຕໍ່ເຕີມຂຶ້ນໄປຈາກສັນກຳແພງສູງ
 ປະມານ 3-6 ແມັດ ມີຊ່ອງສຳລັບຍິງປືນ. ຈຸດປະສົງຂອງປ້ອມ ຫຼື ຫໍຄອຍນີ້ໃຊ້ເພື່ອເປັນບ່ອນ
 ກວດກາ ແລະ ຕິດຕາມດູແລສະພາບການຕ່າງໆ ໃນເຂດຊາຍແດນ ເຊິ່ງມີທັງໝົດ 20.000 ແຫ່ງ.
 ໃນແຕ່ລະປ້ອມຈະມີກະດິງ ຫຼື ລະຄັງແຂວນໄວ້ ເພື່ອຕິບອກສັນຍານເກີດເຫດຕ່າງໆໃຫ້ຄົນ ແລະ
 ກອງທະຫານໄດ້ຮັບຮູ້ຢ່າງທັນການ.

ກຳແພງເມືອງຈີນທີ່ສ້າງໃນສະໄໝລາຊະວົງຊິນ ມີຈຸດເລີ່ມຕົ້ນທີ່ພາກຕາເວັນຕົກຂອງເມືອງ
 “ຫຼິນເຖົາ” ຮອດພາກຕາເວັນອອກຂອງເມືອງ “ຫຼຽວຕິງ” ເຊິ່ງມີຄວາມຍາວທັງໝົດ 10.000 ລີ້ (ປະ
 ມານ 5.000 ກິໂລແມັດ). ກຳແພງນີ້ສ້າງຂຶ້ນຈາກຖານກຳແພງດິນເດີມທີ່ມີມາກ່ອນ ເຊິ່ງໃຊ້ກຳ
 ລັງແຮງງານກໍ່ສ້າງ 800.000 ກວ່າຄົນ ໂດຍແບ່ງອອກເປັນ 2 ກຸ່ມໃຫຍ່ຄື: ທະຫານ 300.000 ຄົນ
 ແລະ ປະຊາຊົນ ທີ່ເກັບເກນມາ ປະມານ 500.000 ຄົນ ແລະ ໃຊ້ເວລາການກໍ່ສ້າງ 10 ປີ.

ກຳແພງທີ່ພວກເຮົາເຫັນປັດຈຸບັນນີ້ ແມ່ນກຳແພງທີ່ສ້າງຕໍ່ເຕີມຂຶ້ນໃນສະໄໝລາຊະວົງ ໝິງ
 ມີຈຸດເລີ່ມຕົ້ນການກໍ່ສ້າງແຕ່ທິດຕາເວັນອອກທີ່ເມືອງ ຊານໄຫ່ກວານ ເຂດຫໍເປ່ຍ ຫາທິດຕາເວັນ
 ຕົກທີ່ດ່ານ ຈ່າຍິ່ກວານ ໃນເຂດກັນຊູ, ມີຄວາມຍາວຄວບຄຸມເນື້ອທີ່ 5 ເຂດ ແລະ 2 ເຂດປົກຄອງ
 ຕົນເອງ ທາງພາກເໜືອເຊັ່ນ:

- ເຂດ ປັກກິ່ງ
- ເຂດ ຫໍເປ່ຍ
- ເຂດ ຊານສີ
- ເຂດ ກັນຊູ
- ເຂດ ສານສີ
- ເຂດປົກຄອງຕົນເອງ ໜິງເຊຍ
- ເຂດປົກຄອງຕົນເອງ ມິງໂກລີໃນ

ສຳນັກງານມໍລະດົກວັດທະນະທຳແຫ່ງປະເທດຈີນ ໄດ້ມີການວັດແທກກຳແພງເມືອງຈີນ ຄົນໃໝ່ ດ້ວຍການນຳໃຊ້ເຕັກໂນໂລຊີຂັ້ນສູງ ຈັບຈຸດພິກັດດ້ວຍລະບົບຈີພີເອັດ ແລະ ແສງອິນຟາ ເຣດ ເຊິ່ງຜົນປາກົດວ່າກຳແພງເມືອງຈີນມີຄວາມຍາວທັງໝົດ 8851,8 ກິໂລແມັດ.

ຄ. ຜົນງານ ດ້ານປັດຊະຍາ: ນອກຈາກປັດຊະຍາຂົງຈີ້ ແລະ ເລົ່າຈີ້ແລ້ວຍັງມີ:

- ປັດຊະຍາເມັງຈີ້:

ເມັງຈີ້ (Meng Tzu) ເປັນນັກປັດຊະຍາທີ່ມີຊີວິດຢູ່ລະຫວ່າງປີ 371-289 ກ່ອນ ຄ.ສ ທີ່ມີ ອຸດົມຄະຕິຄ້າຍຄືກັບ ຂົງຈີ້ ແຕ່ມີຄວາມຄິດເຫັນທີ່ຮຸນແຮງກວ່າ. ແນວຄວາມຄິດຂອງ ເມັງຈີ້ ສະ ແດງອອກໃນປຶ້ມທີ່ເອີ້ນວ່າ “ໜັງສືເມັງຈີ້ The Mancius” ເຊິ່ງປະກອບດ້ວຍບົດຄວາມ ແລະ ຄຳ ໂຕ້ຕອບຕ່າງໆເຊັ່ນ: “ມະນຸດທຸກຄົນເກີດມາມີຄວາມດີຢູ່ແລ້ວຕາມທຳມະຊາດ ແຕ່ສັງຄົມເຮັດ ໃຫ້ມະນຸດເປັນຄົນບໍ່ດີ, ບັນຫາຕ່າງໆທີ່ເກີດຂຶ້ນໃນສັງຄົມມາຈາກລັດຖະບານບໍ່ດີ ດ້ວຍເຫດນັ້ນ ລັດຖະບານຄວນມີນັກປາດທີ່ດີ ເປັນທີ່ປຶກສາໃນການປົກຄອງ...” ເມັງຈີ້ ຍັງກ່າວອີກວ່າ “ນັກ ການປົກຄອງທີ່ດີ ບໍ່ຄວນມີຈຸດປະສົງຈະເຮັດສິ່ງຕາມກັບສັດຕູ ແຕ່ຄວນຈະເຮັດສິ່ງຕາມຕໍ່ສູ້ກັບ ຄວມທຸກຍາກຫຼາຍກວ່າ ເພາະການເຮັດຜິດກົດໝາຍຕະຫຼອດຮອດການເຂັນຂ້າ, ການຂີ້ລັກງັດ ແຮງຕ່າງໆເຫຼົ່ານີ້ ເກີດມາຈາກຄວາມຍາກຈົນຂອງມະນຸດ. ຖ້າຫາກວ່າຈະລົງໂທດບຸກຄົນເຫຼົ່ານັ້ນ ກໍຍັງເຫັນວ່າບໍ່ຍຸດຕິທຳເທື່ອ ເພາະລັດຖະບານເປັນຜູ້ຮັບຜິດຊອບຊີວິດການເປັນຢູ່ຂອງຄົນໃນສັງ ຄົມ ແລະ ລັດຈະຕ້ອງວາງໜັກເສດຖະກິດໃຫ້ເໝາະສົມ...”

ຈາກແນວຄວາມຄິດນີ້ ສະແດງໃຫ້ເຫັນວ່າ ເມັງຈີ້ ພະຍາຍາມໃຫ້ແນວຄວາມຄິດໃນການ ວາງແຜນທາງດ້ານເສດຖະກິດໃຫ້ລັດ ເພື່ອແກ້ໄຂບັນຫາທາງການເມືອງ ດ້ວຍການເນັ້ນເສດຖະ ກິດເປັນປະເດັນສຳຄັນ. ແນວຄວາມຄິດຂອງເມັງຈີ້ ເປັນທີ່ຍອມຮັບກັນຢ່າງກວ້າງຂວາງໃນສັງຄົມ ຊາວຈີນ ຖັດມາຈາກ ຂົງຈີ້.

- ປັດຊະຍາຊຸນຈີ້

ຊຸນຈີ້ (Hsun Tzu) ເປັນນັກປັດຊະຍາທີ່ມີຊີວິດຢູ່ລະຫວ່າງປີ 300-237 ກ່ອນ ຄ.ສ ທີ່ມີ ແນວຄວາມຄິດຄ້າຍຄືກັບຂົງຈີ້ ແຕ່ມີແນວຄິດກ່ຽວກັບທຳມະຊາດຂອງມະນຸດແຕກຕ່າງໄປຈາກ ເມັງຈີ້ຄື: ເຂົາເຫັນວ່າ “ທຳມະຊາດຂອງມະນຸດ ທີ່ໄດ້ມາຈາກສະຫວັນ ເປັນສິ່ງບໍ່ມີຕົວຕົນ ແລະ ບໍ່ ມີສິນທຳ. ດັ່ງນັ້ນ, ອາລົມ, ຄວາມຕ້ອງການຂອງມະນຸດເປັນສິ່ງຊົ່ວຮ້າຍ ແລະ ບໍ່ດີ ເຊິ່ງຈະນຳໄປ ສູ່ບັນຫາແຫ່ງການຂັດແຍ່ງ. ແຕ່ເຖິງຢ່າງໃດກໍຕາມ, ອາລົມ ແລະ ຄວາມຕ້ອງການຂອງມະນຸດ

ອາດແກ້ໄຂປັບປຸງໄດ້ໂດຍໃຊ້ການສຶກສາເຂົ້າຊ່ວຍ”. ຈາກແນວຄວາມຄິດແບບນີ້ ເຮັດໃຫ້ຊຸນຈີ້ ເຊື່ອວ່າ ຄູເປັນຜູ້ທີ່ມີບົດບາດສໍາຄັນທີ່ສຸດ ໃນການປະກອບສ່ວນແກ້ໄຂບັນຫາຕ່າງໆໃນສັງຄົມ. ດັ່ງນັ້ນ, ຊຸນຈີ້ ຈຶ່ງສະແດງຄວາມຄິດເຫັນໄວ້ວ່າ “ລັດຄວນມີລະບົບການສຶກສາທີ່ເໝາະສົມ ແລະ ຖືກຕ້ອງ, ມີລະບຽບແບບແຜນ ເຊິ່ງປະກອບໄປດ້ວຍການສຶກສາຂະນົບທຳນຽມ ແລະ ພິທີການ ຕ່າງໆປະກອບດ້ວຍ”.

2. ວັດທະນະທຳອິນເດຍ

ກ. ຄຳວ່າ ອາຣິຍະສັດສີ່ ປະກອບມີ: ທຸກ, ສະມຸໄທ, ນິໂຣດ ແລະ ມັກຄະ.

- ທຸກ: ໝາຍເຖິງ ການເກີດ, ແກ່, ເຈັບ, ຕາຍ ແລະ ຄວາມພັດພາກຈາກສິ່ງອັນເປັນທີ່ຮັກ ລວມທັງຄວາມຜິດຫວັງ.
- ສະມຸໄທ: ໝາຍເຖິງ ສາເຫດທີ່ພາໃຫ້ເກີດທຸກໄດ້ແກ່ ຄວາມຢາກ, ຄວາມທະເຍີທະຍານ.
- ນິໂຣດ: ໝາຍເຖິງຄວາມດັບທຸກ ໄດ້ແກ່ການດັບຄວາມຢາກ, ດັບກິເລດ, ດັບຄວາມທະ ເຍີທະຍານໃຫ້ໝົດໄປ.
- ມັກຄະ: ໝາຍເຖິງ ຫົນທາງແປດປະການ ທີ່ຈະໄປສູ່ຄວາມດັບທຸກໄດ້ແກ່ ການປະກອບ ອາຊີບທີ່ຖືກຕ້ອງ, ການມີຄວາມເຂົ້າໃຈທີ່ຖືກຕ້ອງ, ການມີຄວາມຄິດທີ່ຖືກຕ້ອງ, ການ ເວົ້າໃນສິ່ງທີ່ຖືກຕ້ອງ, ການກະທຳທີ່ຖືກຕ້ອງ, ການມີຄວາມພະຍາຍາມທີ່ຖືກຕ້ອງ, ຄວາມ ຕັ້ງໃຈທີ່ຖືກຕ້ອງ ແລະ ການສຳນຶກໃນສິ່ງທີ່ຖືກຕ້ອງ.

2. ລະບົບວັນນະ

ລະບົບວັນນະໃນອິນເດຍແມ່ນການແບ່ງຄົນໃນສັງຄົມອອກເປັນ 4 ກຸ່ມ ຕາມແນວຄວາມ ຄິດຂອງພາມ ເຊິ່ງໄດ້ແກ່:

- ປັນຍາ: ໝາຍເຖິງພວກພາມ ເພາະພາມເປັນຜູ້ໃຫ້ປັນຍາແກ່ສັງຄົມ ແລະ ເກີດມາຈາກ ສ່ວນຫົວຂອງພະເຈົ້າ ຈຶ່ງຖືວ່າເປັນຜູ້ສະຫຼາດ.
- ກຳລັງ: ໝາຍເຖິງກະສັດ ເຊິ່ງເປັນກຳລັງຂອງສັງຄົມ ເກີດມາຈາກສ່ວນເອິກຂອງພະເຈົ້າ.
- ຊັບ: ໝາຍເຖິງແພດ ເຊິ່ງເປັນຜູ້ທີ່ມີກຳລັງທາງດ້ານເສດຖະກິດ ແລະ ເກີດມາຈາກ ສ່ວນຂາຂອງ ພະເຈົ້າ.
- ແຮງງານ: ພວກສູດ ຫຼື ຈົນທາເປັນຜູ້ທີ່ອອກແຮງງານຮັບໃຊ້ສັງຄົມ ເກີດມາຈາກຕີນຂອງ ພະເຈົ້າ.

ບົດທີ 5 ລັດບູຮານໃນທະວີບເອີຣົບ

ເວລາ: 6 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ສະພາບທີ່ຕັ້ງທາງພູມິສາດຂອງກະເຮັກ ແລະ ໂຮແມັງ.
- 1.2 ອະທິບາຍໄດ້ກຸ່ມຄົນທີ່ເຂົ້າມາອາໄສຢູ່ໃນດິນແດນກະເຮັກ ແລະ ໂຮແມັງ.
- 1.3 ອະທິບາຍໄດ້ການພັດທະນາຂອງກະເຮັກ ແລະ ໂຮແມັງ.
- 1.4 ອະທິບາຍໄດ້ຜົນງານອາລະຍະທຳຂອງກະເຮັກ ແລະ ໂຮແມັງ.
- 1.5 ອະທິບາຍໄດ້ການສິ້ນສຸດຄວາມສິວິໄລບູຮານ.

2. ເນື້ອໃນຕົ້ນຕໍ

2.1 ລັດກະເຮັກບູຮານ

- 1) ສະພາບທີ່ຕັ້ງທາງພູມິສາດ
- 2) ກຸ່ມຄົນທີ່ເຂົ້າມາອາໄສຢູ່ໃນດິນແດນກະເຮັກ
- 3) ການພັດທະນາຂອງກະເຮັກ
- 4) ຜົນງານອາລະຍະທຳກະເຮັກ

2.2 ລັດໂຮແມັງບູຮານ

- 1) ສະພາບທາງພູມິສາດ
- 2) ກຸ່ມຄົນທີ່ເຂົ້າມາອາໄສໃນດິນແດນໂຮແມັງ
- 3) ການພັດທະນາຂອງໂຮແມັງ
- 4) ຜົນງານອາລະຍະທຳໂຮແມັງ

3. ການສິ້ນສຸດຄວາມສິວິໄລບູຮານ

3. ສື່ການສອນ

- 3.1 ປຶ້ມແບບຮຽນ ແລະ ປຶ້ມຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 3.2 ແຜນທີ່ທີ່ກ່ຽວຂ້ອງກັບປະເທດກະເຮັກ ແລະ ໂຮແມັງບູຮານ.

3.3 ເອກະສານຕ່າງໆທີ່ກ່ຽວຂ້ອງກັບປະເທດກະເຣັກ ແລະ ໂຣແມັງ.

4. ກິດຈະກຳ

ກິດຈະກຳທີ 1:

ຄູຈັດແບ່ງນັກຮຽນອອກເປັນກຸ່ມ ຫຼື ຈຸ (ຕາມຄວາມເໝາະສົມ) ແລະ ແນະນຳນັກຮຽນຄົ້ນຄວ້າບົດຮຽນຂໍ້ທີ 1 ກ່ຽວກັບສະພາບທີ່ຕັ້ງທາງພູມິສາດຂອງກະເຣັກ ພ້ອມທັງຫ້ອຍແຜນທີ່ການປົກຄອງ ຫຼື ແຜນທີ່ອື່ນທີ່ສາມາດບອກເຖິງທີ່ຕັ້ງຂອງປະເທດກະເຣັກໄດ້ຢ່າງຊັດເຈນ ໂດຍການຕັ້ງຄຳຖາມດັ່ງລຸ່ມນີ້:

1. ໃນບໍລິເວນປະເທດກະເຣັກຕັ້ງຢູ່ມີຈັກທະເລ ຄືທະເລໃດແດ່?
2. ປະເທດກະເຣັກໃນສະໄໝບູຮານຕັ້ງຢູ່ສ່ວນໃດຂອງໂລກ?
3. ຈາກສະພາບທີ່ຕັ້ງທາງດ້ານພູມິສາດມັນໄດ້ສົ່ງຜົນກະທົບຕໍ່ການດຳລົງຊີວິດຂອງຊາວກະເຣັກບູຮານຄືແນວໃດ?

ຄູໃຫ້ເວລານັກຮຽນໄດ້ຄົ້ນຄິດ ແລະ ຄັດເລືອກຕົວແທນໃນກຸ່ມເພື່ອສະຫຼຸບ ຫຼື ຕອບຄຳຖາມຕັ້ງແຕ່ຂໍ້ທີ 1-3 ຕາມລຳດັບໃຫ້ໝູ່ຟັງ ແລະ ຫຼັງຈາກນັ້ນຄູສະຫຼຸບຄືນ.

ຄຳຕອບ:

1. ໃນບໍລິເວນປະເທດກະເຣັກຕັ້ງຢູ່ມີພຽງທະເລດຽວຄື ທະເລອີຈຽນ.
2. ໃນສະໄໝບູຮານກໍຄືປັດຈຸບັນປະເທດກະເຣັກຕັ້ງແຫຼມບານກັງ (Balkan) ໃນທະເລອີຈຽນ (Aegean Sea) ທາງພາກໃຕ້ຂອງທະວີບເອີຣົບ ເຊິ່ງມີອານາເຂດກວມເອົາທັງແຜ່ນດິນທະວີບ (Contitental) ແລະ ເກາະດອນ (Islands).
3. ຊາວກະເຣັກບູຮານສ່ວນຫຼາຍມີອາຊີບລ່າສັດ ແລະ ລ້ຽງສັດ, ບໍ່ຄ່ອຍໄດ້ພົບເຫັນຄົນຕ່າງຖິ່ນ, ການຕິດຕໍ່ທາງຄົມມະນາຄົມລະຫວ່າງເມືອງ ຫຼື ນະຄອນລັດຕ່າງໆກໍມີຄວາມຫຍຸ້ງຍາກລຳບາກ, ບໍ່ສາມາດຈະເຕົ້າໂຮມກັນເຂົ້າໃຫ້ເປັນລັດອັນໜຶ່ງອັນດຽວກັນໄດ້ ຈຶ່ງມັກຢູ່ຢ່າງເປັນເອກະລາດ ແລະ ມີການປົກຄອງຕົນເອງແບບອິດສະຫຼະພໍໃຜພໍລາວ.

ກິດຈະກຳທີ 2:

ຄູເອົາໃຈໃສ່ຈຸ ຫຼື ນັກຮຽນທີ່ບໍ່ທັນໄດ້ຕອບໃນຂໍ້ທີ 1 ເພື່ອໃຫ້ພວກເຂົາໄດ້ມີສ່ວນຮ່ວມຫຼາຍຂຶ້ນດ້ວຍຄຳຖາມດັ່ງຕໍ່ໄປນີ້:

1. ຊາວກະເຣັກໃນປັດຈຸບັນມີຕົ້ນກຳເນີດມາຈາກກຸ່ມຄົນໃດ?

2. ກຸ່ມຄົນທຳອິດ ໄດ້ເຂົ້າມາໃນດິນແດນກະເຮັກດ້ວຍວິທີໃດ ແລະ ພວກເຂົາໄດ້ເຮັດແນວໃດຕໍ່ຊາວພື້ນເມືອງ?
3. ກຸ່ມຄົນທີ່ອາໄສໃນດິນແດນຂອງກະເຮັກໄດ້ຮັບອິດທິພົນຈາກອາລະຍະທຳໃດ? ຢູ່ໃສ?
4. ເປັນຫຍັງຊາວກະເຮັກມີການຂັດແຍ່ງ ແລະ ກໍ່ສົງຄາມຮຸກຮານເຊິ່ງກັນ ແລະ ກັນຕະຫຼອດເວລາ?

ຄຳຕອບ:

1. ຊາວກະເຮັກໃນປັດຈຸບັນມີຕົ້ນກຳເນີດມາຈາກຊາວອິນດູ-ເອີຣົບ ໂດຍສະເພາະແມ່ນພວກດໍຣຽນ (Dorian) ແລະ ພວກໄອໂອນຽນ (Ionian).
2. ໄດ້ບຸກລຸກເຂົ້າໃນບໍລິເວນແຫຼມບານກັງ (Balkan) ແລ້ວຂະຫຍາຍການຮຸກຮານເຂົ້າທາງພາກໃຕ້ຂອງກະເຮັກໂດຍໄດ້ຍຶດຄອງນະຄອນສະປາກຕາ (Sparta), ຄໍຣິນ (Corinth), ເມກາຣາ (Megara) ແລະ ອາກໂອດສ໌ (Argos). ໄດ້ທຳລາຍອາລະຍະທຳຂອງຊາວມິເຊນຽນ ແລະ ກິດຂີ້ຊາວພື້ນເມືອງດ້ວຍການນຳມາເປັນຂ້າທາດຮັບໃຊ້.
3. ກຸ່ມຄົນທັງສອງໄດ້ຮັບອິດທິພົນອາລະຍະທຳຂອງກຸ່ມຄົນມິເຊນຽນ (Mycenaeans) ທີ່ອາໄສຢູ່ແລະ ສ້າງອາລະຍະທຳຂຶ້ນໃນເກາະຄຣີດ (Crete) ໃນທະເລອີຈຽນ.
4. ຍ້ອນວ່າພວກເຂົາເຈົ້າໃຊ້ພາສາ, ມີຂະນົບທຳນຽມ ແລະ ມີພະເຈົ້າອົງດຽວກັນ.

ກິດຈະກຳທີ 3:

ສົນທະນາກ່ຽວກັບການຄົ້ນຫາດິນແດນໃໝ່ຂອງປະເທດກະເຮັກ ເຊິ່ງຄູອາດຈະສົນທະນາກັບນັກຮຽນດ້ວຍຄຳຖາມຕ່າງໆດັ່ງນີ້:

1. ດິນແດນໃໝ່ທີ່ຊາວກະເຮັກຍົກຍ້າຍໄປມີຄວາມແຕກຕ່າງກັບດິນແດນເກົ່າແນວໃດ?
2. ດິນແດນໃໝ່ໄດ້ມີບົດບາດສຳຄັນແນວໃດຕໍ່ກັບຊາວກະເຮັກ?

ຄຳຕອບ:

1. ດິນແດນເກົ່າເປັນພູ ແລະ ພູຫີນປູນ ທີ່ບໍ່ໄດ້ອຳນວຍຄວາມສະດວກໃຫ້ແກ່ການທຳມາຫາກິນເພື່ອລ້ຽງຊີບ ຈຶ່ງປະສົບກັບບັນຫາການຂາດແຄນອາຫານ ແລະ ການດຳລົງຊີວິດ. ສ່ວນດິນແດນໃໝ່ເປັນດິນແດນທີ່ຮາບພຽງ ມີຄວາມອຸດົມສົມບູນໄປດ້ວຍປ່າໄມ້ ແລະ ແມ່ນ້ຳລຳເຊ ຈຶ່ງມີຄວາມເໝາະສົມແກ່ການດຳລົງຊີວິດ.
2. ດິນແດນໃໝ່ໄດ້ມີບົດບາດສຳຄັນຕໍ່ກັບຊາວກະເຮັກດັ່ງນີ້:

- ເຮັດໃຫ້ຊາວກະເຮັກໄດ້ຮຽນຮູ້ໂລກອ້ອມຕົວໄດ້ດີ ແລະ ສາມາດຂະຫຍາຍນິຄົມໄປໃນບໍລິເວນຝັ່ງທະເລອາຊີນ້ອຍ, ອາຟຣິກາເໜືອ, ບໍລິເວນທະເລດໍາ, ຝຣັ່ງ, ແອັດສະປາຍ ແລະ ແຄມຝັ່ງທະເລຕວກກີ.
- ມີການພັດທະນາທາງດ້ານການຄ້າ, ອຸດສາຫະກຳ ແລະ ການພົວພັນກັບຕ່າງປະເທດ.

ກົດຈະກຳ 4:

ຄູສິນທະນາກັບນັກຮຽນ ກ່ຽວກັບການສ້າງຕັ້ງນະຄອນລັດ ແລະ ຮູບແບບການປົກຄອງດ້ວຍຄຳຖາມຕ່າງໆເຊັ່ນ:

1. ນະຄອນລັດໃນກະເຮັກໄດ້ແບ່ງອອກເປັນຈັກສ່ວນ? ແຕ່ລະສ່ວນມີຄວາມສຳຄັນແນວໃດ?
2. ຊາວກະເຮັກບູຮານທຸກຄົນ ມີສິດເປັນສະມາຊິກຂອງນະຄອນລັດ ຫຼື ບໍ່? ດ້ວຍເຫດຜົນໃດ?
3. ລະບົບການປົກຄອງກະເຮັກບູຮານມີຮູບແບບໃດແດ່?

ຄຳຕອບ:

1. ນະຄອນລັດກະເຮັກໄດ້ແບ່ງອອກເປັນ 2 ສ່ວນຄື: ຕົວເມືອງ ຫຼື ນະຄອນ ແລະ ຊານເມືອງ.
 - ຕົວເມືອງ ຫຼື ນະຄອນ ຈະເປັນທີ່ຕັ້ງຂອງບັນດາສຳນັກງານ, ອົງການ, ໂບດ, ວິຫານ ແລະ ສະຖານທີ່ສຳຄັນອື່ນໆ.
 - ຊານເມືອງ ເປັນດິນອ້ອມຮອບໃຈກາງເມືອງ, ເປັນເຂດທີ່ຢູ່ອາໄສຂອງພວກສາມັນຊົນ, ເປັນບ່ອນດຳເນີນການຜະລິດ, ເປັນສູນກາງການຄ້າ ແລະ ເສດຖະກິດ.
2. ຊາວກະເຮັກບູຮານທຸກຄົນ ບໍ່ມີສິດເປັນສະມາຊິກຂອງນະຄອນລັດ ໂດຍສະເພາະຊາວຕ່າງນະຄອນ.
 - ພວກເຂົາເຊື່ອວ່າ ພວກເຂົາເປັນຍາດພີ່ນ້ອງກັນ ເພາະມີເທບພະເຈົ້າອົງດຽວກັນເປັນຜູ້ໃຫ້ກຳເນີດປະຊາຊົນຂອງແຕ່ລະລັດ. ການທີ່ຈະໃຫ້ຄົນຕ່າງຖິ່ນເຂົ້າມາຮ່ວມໃນວົງຄະນາຍາດ ແລະ ຮ່ວມປະກອບພິທີກຳທາງສາສະໜາໃນລັດດຽວກັນຈະເປັນບາບຢ່າງໜັກ.
3. ລະບົບການປົກຄອງໃນກະເຮັກບູຮານມີຫຼາຍຮູບແບບຄື: ການປົກຄອງແບບລະບອບລາຊາທິປະໄຕ, ຄະນາທິປະໄຕ ຫຼື ກຸ່ມຄົນຮັ່ງມີ, ປະຊາທິປະໄຕ, ລະບອບທໍຣະຣາດ (ຜະເດັດການ).

ກົດຈະກຳທີ 5:

ຄູ ໃຫ້ນັກຮຽນຄົ້ນຄວ້າກ່ຽວກັບນະຄອນລັດສະປາກຕາ ແລະ ເອເທນ. ຈາກນັ້ນ, ປຽບທຽບຄວາມແຕກຕ່າງລະຫວ່າງລັດທັງສອງຕາມຕາຕະລາງລຸ່ມນີ້:

ລ/ດ	ເນື້ອໃນ	ສະປາກຕາ	ເອເທນ
1	ປະເພດນະຄອນລັດ		
2	ຮູບແບບການປົກຄອງ		
3	ອຸດົມການຂອງລັດ		
4	ໜ້າທີ່ຂອງປະຊາກອນ		
5	ລະບົບການປົກຄອງ		
6	ວິທີການແກ້ໄຂຄວາມອຶດຫິວ		

ຄໍາຕອບ:

ລ/ດ	ເນື້ອໃນ	ສະປາກຕາ	ເອເທນ
1	ປະເພດນະຄອນລັດ	ການທະຫານ	ປະຊາທິປະໄຕ
2	ຮູບແບບການປົກຄອງ	ຄະນາທິປະໄຕ	ປະຊາທິປະໄຕ
3	ອຸດົມການຂອງລັດ	ໃຫ້ຄວາມສໍາຄັນດ້ານລະບຽບວິໄນຫຼາຍກວ່າເສລີພາບ	ໃຫ້ຄວາມສໍາຄັນໃນການເຄົາລົບສິດທິບຸກຄົນ ແລະ ຖືເອົາການແລກປ່ຽນຄໍາຄິດເຫັນເປັນບັນຫາໃຈກາງ
4	ໜ້າທີ່ຂອງປະຊາກອນ	ອຸທິດທັງກາຍ ແລະ ໃຈໃຫ້ແກ້ຄວາມຈະເລີນ ແລະ ຄວາມເຂັ້ມແຂງຂອງລັດ	ການສົນທະນາແລກປ່ຽນຄໍາຄິດເຫັນ ແລະ ສ້າງນະຄອນລັດໃຫ້ມີຄວາມສວຍງາມ
5	ລະບົບການປົກຄອງ	ປົກຄອງດ້ວຍກະສັດ 2 ຄົນ ທີ່ມີອໍານາດເທົ່າໆກັນ, ມີສະພາຜູ້ເຖົ້າ ແລະ ສະມັດຊາປະຊາ ຊົນ (ການປະຊຸມ, ທີ່ປະຊຸມ).	- ລວມຄົນທຸກຊັ້ນຄົນເຂົ້າໄວ້ໃນທະບຽນສໍາມະໂນຄົວດຽວກັນໂດຍໃຫ້ສິດທິອອກສຽງສະເໝີກັນ. - ຍົກເລີກການຈໍາແນກກຸ່ມຄົນຕ່າງໆ ໂດຍໃຫ້ທຸກກຸ່ມລວມເຂົ້າກັນເປັນອັນໜຶ່ງອັນດຽວກັນ.
6	ວິທີການແກ້ໄຂຄວາມອຶດຫິວ	ບຸກລຸກເຂົ້າໄປຍຶດຄອງດິນແດນຂອງຄົນອື່ນ ແລະ ນໍາເອົາຄົນມາເປັນທາດຮັບໃຊ້	ສົ່ງຄົນທຸກຍາກໃຫ້ອອກຈາກນະຄອນລັດໄປຈັດຕັ້ງນິຄົມໃໝ່ຢູ່ທີ່ອື່ນ

ກິດຈະກຳທີ 6:

ສົນທະນາລວມກ່ຽວກັບອາລະຍະທຳກະເຮັກດ້ວຍຄຳຖາມດັ່ງນີ້:

1. ກະເຮັກ ກາຍເປັນບໍ່ເກີດແຫ່ງອາລະຍະທຳຂອງເອີຣົບຕາເວັນຕົກ ແລະ ໂລກສະໄໝໃໝ່ແນວໃດ?
2. ຫຼັກແນວຄິດ ຂອງປັດຊະຍາກະເຮັກໝາຍເຖິງຫຍັງ?
3. ຊາວກະເຮັກບູຮານ ມີບົດບາດສຳຄັນແນວໃດຕໍ່ກັບວິທະຍາສາດສະໄໝປັດຈຸບັນ?

ຄຳຕອບ:

1. ຊາວກະເຮັກທີ່ອາໄສ ແລະ ດຳລົງຊີວິດໃນຜືນແຜ່ນດິນໃຫຍ່ ແລະ ບັນດາໝູ່ເກາະດອນຕ່າງໆ ໃນທະເລເມດີແຕຣາເນ ໄດ້ມີການຕິດຕໍ່ພົວພັນກັບປະຊາຊາດຕ່າງໆ ໃນທະວີບອາຟຣິກາ, ແລະ ອາຊີ ໂດຍທາງທະເລຢ່າງສະດວກ ຈຶ່ງເຮັດໃຫ້ອາລະຍະທຳຕ່າງໆ ແຜ່ເຂົ້າມາສູ່ກະເຮັກຢ່າງເປັນປະຈຳ.
2. ໝາຍເຖິງ “ຄວາມຮັກໃນຄວາມຮູ້” ເຊິ່ງຊາວກະເຮັກຈະໃຫ້ຄວາມສຳຄັນ ແລະ ເຫັນຄຸນຄ່າຂອງການຄົ້ນຄິດ ແລະ ຜົນຂອງການຄົ້ນຄວ້າເປັນຢ່າງຍິ່ງ.
3. ບົດບາດຂອງຊາວກະເຮັກຕໍ່ກັບວິທະຍາສາດສະໄໝປັດຈຸບັນ:
 - ຊາວກະເຮັກບູຮານ ເປັນຄົນທີ່ມີເຫດຜົນ, ກ້າຄິດ, ກ້າເຮັດ ແລະ ມີຄວາມສົນໃຈໃນການຊອກຮູ້ກ່ຽວກັບວິທະຍາສາດໃນສາຂາຕ່າງໆ.
 - ຊາວກະເຮັກ ເປັນຜູ້ວາງຮາກຖານໃນການຂະຫຍາຍຄວາມຮູ້ ແລະ ການສ້າງຫຼັກທິດສະດີພື້ນຖານຕ່າງໆກ່ຽວກັບການຄົ້ນຄວ້າວິທະຍາສາດໄວ້ໃຫ້ແກ່ໂລກປັດຈຸບັນ.

ກິດຈະກຳທີ 7:

ສົນທະນາລວມກ່ຽວກັບລັດໂຮແມັງດ້ວຍຄຳຖາມດັ່ງນີ້:

1. ໂຮແມັງຕັ້ງຢູ່ໃສ ແລະ ມີຊາຍແດນຕິດກັບເຂດໃດແດ່?
2. ຈຶ່ງບອກເຖິງການຍ້າຍເຂົ້າມາຢູ່ໃນດິນແດນອີຕາລີຂອງເຜົ່າຊົນຕ່າງໆ
3. ໂຮແມັງ ບູຮານໄດ້ຈັດແບ່ງອອກເປັນຈັກສະໄໝ? ຄືສະໄໝໃດແດ່?
4. ເຜົ່າໃດແດ່ມີບົດບາດໃນການປ່ຽນແປງກຸງໂຮມ?
5. ໃນສະໄໝສາທາລະນະລັດໂຮມ ລະບົບການປົກຄອງເປັນແນວໃດ?
6. ເປັນຫຍັງຈຶ່ງເກີດມີຂະບວນການຕໍ່ສູ້ຂອງຊາວຂ້າທາດໂຮແມັງ?

- ຂະບວນການຕໍ່ສູ້ທີ່ມີຊື່ສຽງ ແມ່ນໃຕ້ການນຳຂອງໃຜ?
- 7. ຈິ່ງອະທິບາຍໂດຍຫຍໍ້ສະພາບຂອງສະໄໝຈັກກະພັດໂຣແມັງ.
- 8. ຈັກກະພັດໂຣແມັງທີ່ຮຸ່ງເຮືອງມາເປັນເວລາດົນນານໄດ້ສິ້ນສຸດລົງຄືແນວໃດ?

ຄຳຕອບ:

1. ລັດໂຣແມັງບູຮານ ຕັ້ງຢູ່ແຫຼມອາເປແນັງ (Apenin) ທາງພາກໃຕ້ຂອງທະວີບເອີຣົບ ປັດຈຸບັນໄດ້ກາຍມາເປັນປະເທດ ອິຕາລີ (Italy) ໂດຍມີຊາຍແດນຕິດກັບປະເທດຕ່າງໆດັ່ງນີ້: ທິດເໜືອຕິດກັບປະເທດຝຣັ່ງ (France), ສະວິດເຊີແລນ (Switzerland), ໂອຕຣິດ (Austria), ສະໂລເວນີ (slovenia), ຢູໂກສະລາວີ (Yougoslavia). ທິດໃຕ້ຕິດກັບທະເລ ໄອໂອນຽນ (Ionean Sea). ທິດຕາເວັນອອກຕິດກັບທະເລ ເອດຣີເອຕິກ (Adriatic Sea) ແລະ ທິດຕາເວັນຕົກຕິດກັບທະເລ ເທີເຣນຽນ (Tyrrhenean Sea).
2. - ເຜົ່າພື້ນເມືອງເດີມໄດ້ດຳລົງຊີວິດຢູ່ມາກ່ອນເປັນເວລາດົນນານ.
 - ເຜົ່າອິຕາລີ ເປັນກຸ່ມຊາວອິນດູ-ເອີຣົບ ມາຈາກແມ່ນ້ຳ ດານູບ ທາງພາກໃຕ້ຮັດເຊຍ ເຂົ້າມາຕັ້ງຖິ່ນຖານຕາມລ້ອງແມ່ນ້ຳໂປ (Po) ທາງພາກເໜືອອິຕາລີ.
 - ເຜົ່າອິຕາລີ ອີກກຸ່ມໜຶ່ງທີ່ຢູ່ພາກໃຕ້ຮັດເຊຍ ໄດ້ເຂົ້າມາຕັ້ງບ້ານຢູ່ໃກ້ກັບແມ່ນ້ຳໄທເບີ ໃນຕອນກາງຂອງອິຕາລີ.
 - ພວກອີທຣັດສະກັນ (Etruscan) ມາທາງທະເລ ໄດ້ດຳລົງຊີວິດຢູ່ທາງເໜືອຂອງແມ່ນ້ຳໄທເບີ (Tiber River).
 - ສ່ວນທາງພາກໃຕ້ ເປັນທີ່ຢູ່ອາໄສຂອງພວກຄາເທັກ ແລະ ກະເຣັກ.
3. ໂຣແມັງບູຮານໄດ້ຈັດແບ່ງອອກເປັນ 3 ສະໄໝຄື: ສະໄໝ ກຸງໂຣມ, ສະໄໝ ສາທາລະນະລັດໂຣມ ແລະ ສະໄໝຈັກກະພັດໂຣແມັງ.
4. ເຜົ່າທີ່ມີບົດບາດໃນການປ່ຽນແປງກຸງໂຣມປະກອບມີ:
 - ເຜົ່າອິຕາລີ ໄດ້ຕັ້ງບ້ານ ຫຼື ກຸງໂຣມຂຶ້ນຢູ່ໃກ້ກັບແມ່ນ້ຳໄທເບີ ໃນຕອນກາງຂອງອິຕາລີ.
 - ສ່ວນກະເຣັກໄດ້ມີການສ້າງເມືອງການຄ້າທີ່ຮັ່ງມີຄື: ເມືອງເນເປີ (Naple) ຢູ່ທາງໃຕ້ຂອງໂຣມ.
 - ພາຍຫຼັງພວກອີທຣັດສະກັນ ໄດ້ຍຶດຄອງກຸງໂຣມ ພວກເຂົາໄດ້ດຳເນີນການສ້າງ ກຸງໂຣມໃຫ້ກາຍເປັນເມືອງທີ່ໃຫຍ່, ສວຍງາມ ເຊິ່ງປະກອບໄປດ້ວຍອາຄານບ້ານເຮືອນ, ຕະຫຼາດ, ໂບດ ແລະ ອື່ນໆ. ພ້ອມນັ້ນ, ໄດ້ຈັດຕັ້ງກະສັດຂອງຕົນຂຶ້ນປົກຄອງ ກຸງໂຣມ ເຮັດໃຫ້ດົນ

ແດນທັງສອງແຫ່ງ (ອິທຣັດສະກັນ ແລະ ໂຣມ) ປະສົມປະສານເຂົ້າເປັນສັງຄົມດຽວກັນ ດ້ວຍເຫດນັ້ນ, ຊາວໂຣແມັງ ຈຶ່ງເກີດມີຄວາມນິຍົມຊົມຊອບອາລະຍະທຳຂອງຊາວອິທຣັດ ສະກັນເປັນຢ່າງຍິ່ງ.

5. ພາຍຫຼັງໂຄ່ນລົ້ມອຳນາດຂອງພວກ ອິທຣັດສະກັນ ຊາວໂຣແມັງໄດ້ເລືອກເອົາການປົກຄອງ ແບບປະຊາທິປະໄຕຂອງກະເຮັກມາປົກຄອງປະເທດ ແລະ ເອີ້ນປະເທດຕົນເອງວ່າ ສາທາລະນະລັດໂຣມ “ລັດປະຊາຊົນ”. ລະບົບການປົກຄອງພາຍໃຕ້ລະບອບປະຊາທິປະໄຕ ມີຜູ້ດຳລົງຕຳແໜ່ງດຽວກັນເຖິງ 2 ຄົນ (ພາຍໃຕ້ຮູບແບບຄະນາທິປະໄຕ) ໃນໄລຍະເວລາ 1 ປີ ເປັນທັງປະມຸກລັດ ແລະ ຜູ້ບັນຊາກອງທັບ ເຊິ່ງບຸກຄົນທັງ 2 ມີອຳນາດເທົ່າທຽມກັນ ແຕ່ໃນຍາມສົງຄາມຈະມອບອຳນາດໂດຍເປັນເປັນຜູ້ບໍລິຫານປະເທດໂດຍຜ່ານການເຫັນດີຈາກສະພາ ເຊິ່ງລະບົບສະພາປະກອບມີ 2 ສະພາຄື:

- ສະພາເຊເນດ ເປັນສະພາສູງ (ສະພາຊຸນນາງ) ເຊິ່ງປະກອບມີສະມາຊິກ 300 ຄົນ ສ່ວນຫຼາຍຈະມາຈາກພວກ ປາຕຣີຊຽນ.
- ສະພາເຊນຈູຣິດ ແມ່ນສະພາຕ່ຳ ປະກອບມີສະມາຊິກ 100 ຄົນທີ່ມາຈາກທັງພວກປາຕຣີຊຽນ ແລະ ປະເລບຽນ ແຕ່ພວກປາຕຣີຊຽນຈະມີສຽງຫຼາຍກວ່າ.

6. ຊາວຂ້າທາດໂຣແມັງ ເປັນຜູ້ມີບົດບາດໃນການຜະລິດເສດຖະກິດຮັບໃຊ້ສັງຄົມ ແຕ່ບໍ່ມີສິດໃນທາງການເມືອງ-ການປົກຄອງ ແລະ ຍັງຖືກກົດຂີ່ຂົ່ມເຫັງດ້ວຍການອອກແຮງງານຢູ່ຕາມສະຖານທີ່ການຜະລິດຢ່າງໜັກໜ່ວງ. ດັ່ງນັ້ນ, ພວກທາດຈຶ່ງໂຕນໜີໄປຮ່ວມມືກັບພວກໂຈນກໍການຮ້າຍຢູ່ຕາມຊົນນະບົດ ແລະ ໄດ້ດຳເນີນການປະຕິວັດຫຼາຍຄັ້ງ.

- ຂະບວນການທີ່ເດັ່ນ ແລະ ມີຊື່ສຽງທີ່ສຸດເປັນຂະບວນທີ່ນຳໂດຍ ສະປາກຕາກຸດ ທີ່ສາມາດຕີເອົາຊະນະກອງທັບໂຣແມັງຫຼາຍຄັ້ງ.

7. ໃນສະໄໝການປົກຄອງຂອງ ພະເຈົ້າ ອັອກຕາວຽນ (Octavian) ອານາເຂດຂອງໂຣແມັງໄດ້ຂະຫຍາຍກວ້າງກວມເອົາດິນແດນ 3 ທະວີບຄື: ເອີຣົບຕາເວັນຕົກ, ເອີຣົບຕາເວັນອອກສຽງໃຕ້, ພາກເໜືອອາຟຣິກາ ແລະ ອາຊີຕາເວັນອອກໃກ້ ເຮັດໃຫ້ໂຣແມັງກາຍເປັນຈັກກະພັດທີ່ຍິ່ງໃຫຍ່ ແລະ ເຂັ້ມແຂງທີ່ສຸດໃນໂລກ.

ແຕ່ໃນຊ່ວງຕໍ່ມາໄດ້ເກີດຄວາມສັບສົນວຸ່ນວາຍຂຶ້ນ ໂດຍສະເພາະແມ່ນຜູ້ປົກຄອງທັງຝ່າຍພົນລະເຮືອນ ແລະ ທະຫານໄດ້ມີການຍາດຊຶງກັນຂຶ້ນກຳອຳນາດຢ່າງຮຸນແຮງຈຶ່ງຖືກພວກ

ເປີເຊຍ ແລະ ພວກກ້ອດ ດຳເນີນການຮຸກຮານເປັນປະຈຳ ເຮັດໃຫ້ເສດຖະກິດ ແລະ ສັງຄົມມີຄວາມອ່ອນແອ ແລະ ນັບມື້ຊຸດໂຊມຢ່າງໜັກ.

ເພື່ອແກ້ໄຂບັນຫາດັ່ງກ່າວ ຈັກກະພັດດີໂອຄະລິດຽນໄດ້ແບ່ງຈັກກະພັດໂຮແມັງອອກເປັນ 2 ອານາຈັກຄື: ອານາຈັກໂຮແມັງຕາເວັນອອກ ແລະ ອານາຈັກໂຮແມັງຕາເວັນຕົກ. ໃນຊ່ວງຕໍ່ມາໂຮແມັງຕາເວັນອອກ ມີຄວາມເຂັ້ມແຂງ ຈຶ່ງສາມາດຄວບຄຸມດິນແດນຂອງຈັກກະພັດໂຮແມັງໄດ້ທັງໝົດ. ປີ ຄ.ສ 395 ຈັກກະພັດໂຮແມັງໄດ້ແບ່ງອອກເປັນ 2 ອານາຈັກອີກ. ໃນປີ ຄ.ສ 455 ພວກແວນດັນ (Vandals) ຈາກນະຄອນຄາເທັກໄດ້ບຸກຕີໂຮມ ເປັນເຫດເຮັດໃຫ້ຈັກກະພັດໂຮແມັງເລີ່ມອ່ອນກຳລັງ ສິ່ງຜົນໃຫ້ບັນດາເຂດແຄວ້ນຕ່າງໆ ຖືກຍຶດຄອງໂດຍກຸ່ມຄົນຕ່າງໆ.

8. ປີ ຄ.ສ 476 ໂອໂດອາເຊີ ຫົວໜ້າຜູ້ເຢຍລະມັນໄດ້ຍົກກຳລັງມາຍຶດຄອງ ກຸງໂຮມ ແລ້ວປົດໂຮມລຸດ ໂອກັສຕູລຸດ ອອກຈາກບັນລັງ ຈຶ່ງເປັນຂົດໝາຍການສິ້ນສຸດຂອງອານາຈັກໂຮແມັງຕາເວັນຕົກ. ສ່ວນອານາຈັກໂຮແມັງຕາເວັນອອກ ໄດ້ຫຼຸດພົ້ນຈາກການທຳລາຍມາເປັນເວລາ 1.100 ປີ ຈົນມາເຖິງປີ ຄ.ສ 1453 ພວກເຕີກໄດ້ທຳລາຍເມືອງ ຄອນສະແຕນຕິໂນເປີ ແລ້ວປ່ຽນມາເປັນອິດສະຕັນບູ ຈົນເຖິງທຸກວັນນີ້.

ກົດຈະກຳທີ 8:

ຄູ່ຮ່ວມສົນທະນາກັບນັກຮຽນກ່ຽວກັບອາລະຍະທຳໂຮແມັງດ້ວຍຄຳຖາມດັ່ງນີ້:

1. ເທບພະເຈົ້າປະຈຳຊາດຂອງຊາວໂຮແມັງມີອີງໃດແດ່?
2. ຫຼັກຄຸນນະທຳ ຫຼື ອຸດົມການ ທີ່ຊາວໂຮແມັງທຸກຄົນຕ້ອງປະຕິບັດ ແລະ ສັ່ງສອນລູກຫຼານຂອງຕົນມີຫຍັງແດ່? ແລະ ມີຄວາມສຳຄັນແນວໃດ?
3. ສາສະໜາຄຣິດມີຕົ້ນກຳເນີດມາຈາກໃສ ແລະ ມີຄວາມສຳຄັນແນວໃດ?
4. ກົດໝາຍຂອງໂຮແມັງໄດ້ຄຸ້ມຄອງສິດຜົນປະໂຫຍດຂອງສະມາຊິກໃນສັງຄົມແນວໃດ?
5. ຄວາມກ້າວໜ້າທາງດ້ານການແພດ ແລະ ສາທາລະນະສຸກຂອງໂຮແມັງມີຫຍັງແດ່?
6. ສິ່ງກໍ່ສ້າງທີ່ມີຊື່ສຽງຂອງຊາວໂຮແມັງມີຫຍັງແດ່ ແລະ ມີຈຸດພິເສດແນວໃດ?
7. ແຫຼ່ງອາລະຍະທຳທີ່ສຳຄັນ ແລະ ເກົ່າແກ່ທີ່ສຸດຂອງໂລກມີຢູ່ໃສແດ່ ແລະ ໄດ້ສິ້ນສຸດລົງຄືແນວໃດ?

ຄຳຕອບ:

1. - ເທບພະເຈົ້າຈູປິເຕີ ເຊິ່ງເປັນຜູ້ປົກຄອງເທບພະເຈົ້າ ແລະ ເທພີເຈົ້າທັງຫຼາຍ
ເທພີເຈົ້າຈູໂນ ເປັນມະເຫສີພະເຈົ້າຈູປິເຕີ,
- ເທບພະເຈົ້າມາ ເປັນເທບພະເຈົ້າແຫ່ງສິງຄາມ,
- ເທບພະເຈົ້າເນັບຈູນ ເປັນເທບພະເຈົ້າແຫ່ງທະເລ,
- ເທບພະເຈົ້າເມຄິວຣີ ເປັນເທບພະເຈົ້າແຫ່ງການສື່ສານ,
- ເທພີເຈົ້າວິນັດ ເປັນເທພີເຈົ້າແຫ່ງຄວາມຮັກ ແລະ ອື່ນໆ.
2. - ການເຄົາລົບເທບພະເຈົ້າ, ການເຊື່ອຟັງຜູ້ອາວຸໂສ, ການປະຕິບັດຕາມກົດໝາຍ, ການມີ
ໜ້າທີ່ປະຕິບັດຕໍ່ໂຮມ ແລະ ຄວາມພ້ອມທີ່ຈະຮັບໃຊ້ໂຮມໂດຍການເຂົ້າຮ່ວມກັບກອງທັບ.
- ຫຼັກຄຸນນະທຳ ຫຼື ອຸດົມການດັ່ງກ່າວ ໄດ້ສ້າງໃຫ້ຊາວໂຮມມັງກາຍເປັນຄົນທີ່ມີຄວາມຈິງ
ໃຈ, ຊື່ສັດ ແລະ ກ້າຫານ ຈຶ່ງເຮັດໃຫ້ອານາຈັກໂຮມມັງມີຄວາມຈະເລີນຮຸ່ງເຮືອງ.
3. ປະມານປີ ຄ.ສ 313 ຊາວໂຮມມັງໄດ້ມີການປ່ຽນຈາກການເຊື່ອຖືເທບພະເຈົ້າມາເປັນການ
ເຊື່ອຖືສາສະໜາ ໂດຍແມ່ນເຍຊູ ເຊິ່ງເປັນຊາວຍິວທີ່ກຳເນີດໃນປາແລດຕິນໄດ້ນຳຫຼັກສາສະ
ໜາ ຈູດາ ຂອງຊາວຍິວ ມາດັດແປງໃຫ້ມີຄວາມເໝາະສົມກັບສະພາບສັງຄົມໃນຍຸກນັ້ນ. ພາຍ
ຫຼັງ ເຍຊູ ເສຍຊີວິດແລ້ວ ຄຳສອນດັ່ງກ່າວໄດ້ກາຍມາເປັນສາສະໜາໃໝ່ທີ່ເອີ້ນວ່າ ສາສະ
ໜາຄຣິດ.
ຄຳສອນຂອງເຍຊູ ວາງພື້ນຖານຢູ່ບົນຄວາມຮັກຕໍ່ເພື່ອນມະນຸດດ້ວຍກັນ ໃນຊ່ວງຕໍ່ມາຈຶ່ງ
ໄດ້ຮັບສັດທາຢ່າງຫຼວງຫຼາຍ ແລະ ແຜ່ຂະຫຍາຍຢ່າງໄວວາໃນບັນດາກຸ່ມຄົນທຸກຍາກ. ນອກ
ຈາກນັ້ນ, ຍັງໄດ້ສ້າງຄວາມຫວັງໃໝ່ໃຫ້ກັບປະຊາຊົນຜູ້ໝົດຄວາມຫວັງໃນຊີວິດ.
4. ສະແດງອອກ: ທຸກຄົນຕ້ອງດຳລົງຊີວິດຕາມກົດໝາຍຢ່າງເຂັ້ມງວດ ແລະ ດ້ວຍຄວາມສະເໝີ
ພາບເຊັ່ນ: ທຸກຄົນຕ້ອງໄດ້ຮັບສິດທິຢ່າງເທົ່າທຽມກັນ, ຫ້າມມີການທຸບຕີ ທໍລະມານຜູ້ຕ້ອງຫາ,
ນັບຖືຜູ້ຕ້ອງຫາຄືກັບຜູ້ບໍລິສຸດ ເມື່ອບໍ່ທັນໄດ້ຮັບການຕັດສິນຄວາມຜິດ ແລະ ອື່ນໆ.
5. ຊາວໂຮມມັງ ເປັນຜູ້ມີສ່ວນໃນການສົ່ງເສີມຄວາມກ້າວໜ້າທາງການແພດໄດ້ດີເປັນພິເສດເຊັ່ນ:
ຂະຫຍາຍຄວາມຮູ້ທາງວິຊາການແພດອອກຢ່າງກວ້າງຂວາງ ສາມາດສ້າງເປັນຫຼັກການ ແລະ
ທິດສະດີນຳມາສອນກັນ ຈຶ່ງກາຍເປັນໂຮງຮຽນສອນວິຊາການແພດ ແລະ ບ່ອນປັບປຸງຄົນ
ເຈັບ, ຮູ້ຈັກການນຳໃຊ້ເຄື່ອງມືທາງການແພດປະເພດປາກຄີບ, ຄີມ ແລະ ເຄື່ອງມືອື່ນໆ ເຂົ້າ
ໃນການຜ່າຕັດຄໍໜຽງ, ເອົາລູກອອກ, ໜົວ ແລະ ອື່ນໆ.

ສ່ວນສາທາລະນະສຸກ ຊາວໂຮມແມ່ງບູຮານ ໄດ້ເອົາໃຈໃສ່ການຮັກສາຄວາມສະອາດ ແລະ ສຸຂະອະນາໄມໄດ້ດີກວ່າປະເທດອື່ນໆໃນເອີຣົບເຊັ່ນ: ການສ້າງລະບົບລະບາຍນ້ຳເປື້ອນ ແລະ ສິ່ງສຶກກະບົກອອກຈາກຕົວເມືອງຢ່າງກວ້າງຂວາງ, ໃນຕົວເມືອງມີນ້ຳສະອາດໃຊ້, ສະນ້ຳສາທາລະນະໃຫຍ່ສຳລັບລອຍ ເຊິ່ງມີທັງລະບົບນ້ຳເຢັນ ແລະ ນ້ຳອຸ່ນໃຫ້ປະຊາຊົນໄດ້ພັກຜ່ອນ.

6. ສິ່ງກໍ່ສ້າງທີ່ມີຊື່ສຽງ ແລະ ຍອດຢູ່ມຄື: ຖະໜົນ, ທໍ່ລະບາຍນ້ຳ, ທໍ່ສົ່ງນ້ຳ, ສະອາບນ້ຳ, ສະໜາມກິລາ ແລະ ປະຕູໄຊ ເປັນຕົ້ນ.

ສິ່ງກໍ່ສ້າງລ້ວນແຕ່ມີຄວາມໃຫຍ່ໂຕ, ໝັ້ນຄົງແຂງແຮງ ແລະ ມີການຕົກແຕ່ງຢ່າງຫຼາກຫຼາຍ ເຊິ່ງເປັນສັນຍະລັກທີ່ສະທ້ອນໃຫ້ເຫັນເຖິງຄວາມຍິ່ງໃຫຍ່ ແລະ ໝັ້ນຄົງຂອງຈັກກະພັດ.

7. ແຫຼ່ງອາລະຍະທຳທີ່ສຳຄັນ ແລະ ເກົ່າແກ່ທີ່ສຸດຂອງໂລກລວມມີ: ເມໂຊໂປຕາມີ, ລ້ອງແມ່ນ້ຳນິນ, ລ້ອງແມ່ນ້ຳສິນທູ, ລ້ອງແມ່ນ້ຳຢັງຊີກຽງ, ກະເຣັກ ແລະ ອາລະຍະທຳໂຮມແມ່ງ.

ແຫຼ່ງອາລະຍະທຳສ່ວນຫຼາຍສິ້ນສຸດລົງດ້ວຍການເຂົ້າມາທຳລາຍຂອງກຸ່ມຄົນອື່ນເຊັ່ນ: ອາຣະຍະທຳເມໂຊໂປຕາມີທຳລາຍໂດຍພວກແປກເຊີ, ລ້ອງແມ່ນ້ຳສິນທູທຳລາຍໂດຍພວກອາຣາຍັນ. ກະເຣັກ ແລະ ອາລະຍະທຳໂຮມແມ່ງຖືກທຳລາຍໂດຍພວກເຜົ່າເຢຍລະມັນ...

5. ການວັດ ແລະ ປະເມີນຜົນ

ຄູສາມາດນຳໃຊ້ການວັດ ແລະ ປະເມີນຜົນດ້ວຍຫຼາຍວິທີ ໂດຍພິຈາລະນາຈາກ:

1. ການຕັ້ງໃຈຟັງຄູອະທິບາຍ
2. ການຕອບຄຳຖາມ
3. ການມີສ່ວນຮ່ວມໃນກິດຈະກຳກຸ່ມ ແລະ ຜົນງານຕົວຈິງ
4. ການນຳໃຊ້ຂໍ້ທົດສອບແບບຕ່າງໆ

ຕົວຢ່າງ: ແບບທົດສອບອັດຕະໂນ

1. ປະເທດກະເຣັກຕັ້ງຢູ່ໃສ? ພູມີປະເທດໄດ້ມີຄວາມສະດວກ ແລະ ເປັນອຸປະສັກຕໍ່ການດຳລົງຊີວິດຂອງຊາວກະເຣັກແນວໃດ?
2. ເປັນຫຍັງຊາວກະເຣັກ ຈຶ່ງບໍ່ຍອມຮັບຄົນຕ່າງລັດເຂົ້າເປັນພົນລະເມືອງ?

ຄຳຕອບ:

1. ປະເທດກະເຣັກ ໃນສະໄໝບູຮານກໍຄືປັດຈຸບັນ ຕັ້ງຢູ່ໃນແຫຼມບານກັງ ໃນທະເລອີຈຽນທາງພາກໃຕ້ຂອງທະວີບເອີຣົບ ເຊິ່ງມີອານາເຂດກວມເອົາທັງແຜ່ນດິນທະວີບ ແລະ ເກາະດອນ.

- ພູມສັນຖານໃນແຜ່ນດິນທະວີບ ຈະເຕັມໄປດ້ວຍພູຫີນປູນເປັນຈຳນວນຫຼາຍ ຈຶ່ງກາຍເປັນ ບັນຫາອຸປະສັກຕໍ່ການທຳມາຫາກິນຂອງຊາວກະເຮັກ. ແຕ່ແຜ່ນດິນພື້ນທະເລ ຈະປະກອບມີ ບັນ ດາໝູ່ເກາະນ້ອຍ-ໃຫຍ່ຕ່າງໆ ເປັນຈຳນວນຫຼວງຫຼາຍ ຢູ່ໃນບໍລິເວນທະເລເມດີແຕຣາເນ ເຊິ່ງໄດ້ກາຍເປັນເງື່ອນໄຂສະດວກໃຫ້ແກ່ການຕິດຕໍ່ພົວພັນກັບໂລກພາຍນອກໄດ້ເປັນຢ່າງດີ.
2. ພົນລະເມືອງທຸກຄົນໃນລັດມີຄວາມເຊື່ອວ່າ ພວກເຂົາເປັນຍາດພີ່ນ້ອງກັນ ແລະ ມີເທບພະ ເຈົ້າອົງດຽວກັນເປັນຜູ້ໃຫ້ກຳເນີດປະຊາຊົນຂອງແຕ່ລະລັດ. ດັ່ງນັ້ນ, ການທີ່ຈະໃຫ້ຄົນຕ່າງຖິ່ນ ເຂົ້າມາຮ່ວມໃນວົງຄະນາຍາດ ແລະ ຮ່ວມປະກອບພິທີກຳທາງສາສະໜາໃນລັດດຽວກັນຈະ ເປັນບາບຢ່າງໜັກ.

ແບບທົດສອບປະລະໄນ

ຈຶ່ງໝາຍ “✓” ໃສ່ຕໍ່ໜ້າຄຳຕອບ (ກ, ຂ, ຄ...) ທີ່ເຫັນວ່າຖືກຕ້ອງທີ່ສຸດພຽງຂໍ້ດຽວ.

1. ໃນສະຕະວັດທີ XII ກ່ອນ ຄ.ສ ມີເຜົ່າຊົນໃດແດ່ທີ່ໄດ້ເຄື່ອນຍ້າຍເຂົ້າມາອາໄສຢູ່ໃນດິນແດນ ກະເຮັກ?
 - ກ. ອິນດູ-ເອີຣົບ, ພວກດໍຣຽນ, ສະປາກຕາ
 - ຂ. ເມກາຣາ, ອາກ໌ອດ, ໄອໂອນຽນ
 - ✓ ຄ. ພວກດໍຣຽນ, ໄອໂອນຽນ
 - ງ. ພວກເມກາຣາ, ໄອໂອນຽນ
2. ນະຄອນລັດເອເທນປົກຄອງດ້ວຍລະບອບໃດ?
 - ກ. ລະບອບລາຊາທິປະໄຕ
 - ຂ. ຄະນາທິປະໄຕ ຫຼື ກຸ່ມຄົນຮັ່ງມີ
 - ✓ ຄ. ປະຊາທິປະໄຕ
 - ງ. ລະບອບທໍຣະຣາດ (ຜະເດັດການ)

ບົດອ່ານເພີ່ມ

1. ການແລ່ນມາຣາທອນ (Marathon)

ເມື່ອໄດ້ຂ່າວວ່າ ກອງທະຫານເບີເຊຍຈຳນວນມະຫາສານ ໄດ້ຍົກພົນຂຶ້ນປົກຄອງທີ່ທາດຊາຍ ມາຣາທອນ ແມ່ທັບຂອງເອເທນໄດ້ສັ່ງໃຫ້ແຕ່ງຕັ້ງຜູ້ໃດຜູ້ໜຶ່ງໄປສົ່ງຂ່າວສົງຄາມນີ້ໃຫ້ແກ່ສະປາກ ຕາ ເພື່ອຂໍກຳລັງມາຊ່ວຍເຫຼືອ, ເຟດິບພິດິດ (Phedippides) ເຊິ່ງເປັນຜູ້ເຄີຍຊະນະໃນການແລ່ນ

ໄວໃນກິລາໂອລິມປິກ ສະໄໝນັ້ນໄດ້ເປັນຜູ້ອາສາສະໝັກໄປສົ່ງຂ່າວເລື່ອງນີ້ໂດຍທີ່ລາວຕ້ອງໄດ້ແລ່ນຂຶ້ນພູລົງທ້ວຍຕັ້ງແຕ່ມາຣາທອນ ເຖິງສະປາກຕາເປັນໄລຍະທາງ 241.35 ກິໂລແມັດ ໃຊ້ເວລາໃນການແລ່ນ 2 ມື້ 2 ຄົນຈຶ່ງເຖິງສະປາກຕາ. ຫຼັງຈາກແຈ້ງຂ່າວແລ້ວ ລາວແລ່ນກັບຄືນມາສະໜາມຮີບມາຣາທອນ ເພື່ອບອກໃຫ້ທະຫານເອເທນລໍຖ້າການມາຊ່ວຍຂອງສະປາກຕາ ແຕ່ແລ້ວທະຫານສະປາກຕາກໍບໍ່ໄດ້ມາຊ່ວຍ. ດັ່ງນັ້ນ, ກອງທະຫານເອເທນຈຶ່ງໄດ້ບຸກຕີທະຫານເປີເຊຍຢູ່ທີ່ງ ມາຣາທອນ ເຊິ່ງເຟດິບພິດິດ ກໍໄດ້ເຂົ້າຮ່ວມການສູ້ຮົບໃນຄັ້ງນີ້. ຜ່ານການສູ້ຮົບຢ່າງດຸເດືອດ ກອງທະຫານເອເທນໄດ້ຮັບໄຊຊະນະ. ດ້ວຍເຫດນັ້ນ, ເຟດິບພິດິດ ຈຶ່ງໄດ້ແລ່ນກັບໄປນະຄອນເອເທນ ເພື່ອລາຍງານຂ່າວໄຊຊະນະຂອງກອງທັບໃຫ້ແກ່ຊາວເອເທນໄດ້ຮັບຊາບ ພໍແຕ່ລາຍງານສຸດລາວກໍໄດ້ສິ້ນລົມຫາຍໃຈໂດຍບໍ່ມີວັນກັບຄືນມາອີກ. ດ້ວຍເຫດນີ້, ການແຂ່ງແລ່ນໄລຍະທາງໄກຈຶ່ງເອີ້ນວ່າ ແລ່ນມາຣາທອນຈົນເຖິງທຸກວັນນີ້. ເມື່ອມີການຟື້ນຟູກິລາໂອລິມປິກຂຶ້ນໃໝ່ເມື່ອປີ ຄ.ສ 1896 ການແຂ່ງຂັນທີ່ສຳຄັນທີ່ສຸດຄື ການແຂ່ງຂັນແລ່ນມາຣາທອນ (The Marathon Race) ເຊິ່ງມີໄລຍະທາງຍາວປະມານ 41.83 ກິໂລແມັດ ແລະ ເປັນການເໝາະສົມທີ່ສຸດ ທີ່ນັກແລ່ນຊາວກະເຮັກໄດ້ເປັນແຊມປຸ່ງໃນການແລ່ນ ມາຣາທອນ ຄົນທຳອິດໃນການແຂ່ງຂັນກິລາໂອລິມປິກໃນສະໄໝໃໝ່.

2. ສະຫະພັນເດລິດ

ມະຫາໄພຈາກເປີເຊຍ ເຮັດໃຫ້ນະຄອນລັດຕ່າງໆໃນກະເຮັກມີຄວາມເຫັນວ່າ ການທີ່ຈະຮ່ວມມືກັນພຽງແຕ່ໃນໄລຍະທີ່ມີສົງຄາມເທົ່ານັ້ນ ບໍ່ເປັນການພຽງພໍ ຄວນຈະສ້າງກຳລັງໄວ້ທັງໃນຍາມສັນຕິພາບ ແລະ ສົງຄາມ ດ້ວຍເຫດນັ້ນ ຈຶ່ງໄດ້ຈັດຕັ້ງສະຫະພັນລັດຂຶ້ນເອີ້ນວ່າ: ສະຫະພັນລັດເດລິດ (The Confederation of Delos ຫຼື Delian League) ຕາມຊື່ຂອງເກາະເດລິດ ເປັນເກາະດອນນ້ອຍໆ ເຊິ່ງຖືວ່າເປັນສະຖານທີ່ສັກສິດຂອງເທບພະເຈົ້າ ອະພອນໂລ (Apollo) ແລະ ສະຫະພັນລັດໃຊ້ເປັນສູນກາງ ແລະ ເປັນສະຖານທີ່ເກັບຊັບສົມບັດ. ສະມາຊິກຂອງສະຫະພັນລັດ. ນອກຈາກເອເທນ ແລະ ນະຄອນລັດ ທີ່ຢູ່ໃກ້ຄຽງທາງຕາເວັນອອກສຽງເໜືອຂອງກະເຮັກແລ້ວ ຍັງມີບັນດາລັດຕ່າງໆທີ່ຢູ່ຕາມເກາະນ້ອຍໃນທະເລອີຈຽນ ແລະ ແຖບອາຊີນ້ອຍ.

ໃນເບື້ອງຕົ້ນຂອງການສ້າງຕັ້ງສະຫະພັນລັດ ແມ່ນເຕົ້າໂຮມກຳລັງເຮືອ ເພື່ອປ້ອງກັນໄພຈາກເປີເຊຍ ແຕ່ພາຍຫຼັງເມື່ອໄພຈາກການຮຸກຮານຂອງເປີເຊຍໝົດໄປ ຈຸດໝາຍຂອງສະຫະພັນ

ລັດຈຶ່ງປ່ຽນແປງໄປໂດຍສະເພາະກອງທັບເຮືອໄດ້ນຳໄປໃຊ້ໃນການປາບປາມນະຄອນລັດທີ່ຕ້ອງການແຍກຕົວອອກ ຫຼື ບັງຄັບນະຄອນລັດອື່ນໃຫ້ເຂົ້າມາຮ່ວມສະຫະພັນ.

ໃນສະໄໝການປົກຄອງ ເພຣີດລິດ ສະຫະພັນໄດ້ປ່ຽນສະພາບໄປເປັນຈັກກະພັດຂອງເອເທນຢ່າງເປີດເຜີຍໃນປີ 459 ກ່ອນ ຄ.ສ ແລະ ເພື່ອຄວາມສະດວກໃນການດຳເນີນງານ, ສູນກາງ ແລະ ຄັງໄດ້ຍົກຍ້າຍຈາກເກາະເດລິດໄປນະຄອນເອເທນ. ສະຫະພັນລັດທີ່ກໍ່ຕັ້ງຂຶ້ນດ້ວຍຄວາມສະໝັກໃຈຂອງບັນດາສະມາຊິກ ໄດ້ກາຍເປັນສ່ວນໜຶ່ງຂອງສະຫະພັນລັດ, ການຫ້າມບໍ່ໃຫ້ສະມາຊິກແຍກຕົວອອກຈາກສະຫະພັນນັ້ນ ເອເທນ ໄດ້ໃຊ້ກຳລັງບັງຄັບ. ແຕ່ການຕົກເປັນສ່ວນໜຶ່ງຂອງຈັກກະພັດ ເອເທນ ກໍມີຜົນດີໃຫ້ແກ່ລັດນ້ອຍຕ່າງໆ ເພາະນອກຈາກຈະເປັນການຄຸ້ມຄອງແລ້ວ ເອເທນ ຍັງມີການຄ້າກັບນະຄອນ ແລະ ປະເທດອື່ນໆຢ່າງກວ້າງຂວາງ ເຊິ່ງສະມາຊິກໃນຈັກກະພັດກໍມີສ່ວນໄດ້ຜົນປະໂຫຍດນຳ. ຕາມປົກກະຕິ ເອເທນ ຈະປ່ອຍໃຫ້ບັນດາລັດໃນອາລັກຂາປົກຄອງຕົນເອງຕາມລຳພັງ ແຕ່ຖ້າຫາກມີກໍລະນີຂັດແຍ່ງເກີດຂຶ້ນພາຍໃນລັດ ເອເທນຈະເຂົ້າໄປຊ່ວຍແກ້ໄຂໂດຍເຂົ້າຝ່າຍປະຊາຊົນສະເໝີ ເພື່ອຈະໂຄ່ນລົ້ມອຳນາດຊົນຊັ້ນສູງ ແລະ ປ່ຽນລະບອບການປົກຄອງໃຫ້ຄ້າຍກັບລະບອບປະຊາທິປະໄຕຂອງນະຄອນ ເອເທນ.

3. ລັດທີ່ມີຄວາມເຂັ້ມແຂງທາງການທະຫານ

ນະຄອນລັດສະປາກຕາ ເປັນຄູ່ແຂ່ງທີ່ສຳຄັນຂອງນະຄອນ ເອເທນ ເປັນນະຄອນທີ່ໃຫ້ຄວາມສຳຄັນໃນການປົກປ້ອງຄວາມປອດໄພຈາກສັດຕູພາຍນອກຫຼາຍກວ່າຢ່າງອື່ນ ຈຶ່ງມີຄວາມຕ້ອງການໃຫ້ລາສະດອນທຸກຄົນມີຄວາມເຂັ້ມແຂງ ແລະ ມີຄວາມພ້ອມຢູ່ສະເໝີ.

ຕາມບົດບັນຍັດແຫ່ງກົດໝາຍຂອງສະປາກຕາ ແມ່ນຕ້ອງການໃຫ້ບຸດຂອງຊາວສະປາກຕາທຸກຄົນເປັນນັກຮົບທີ່ກ້າຫານ ເພາະຊາວສະປາກຕາໂດຍແທ້ຈິງທີ່ມີອາຍຸໃນເກນເປັນທະຫານໄດ້ນັ້ນມີປະມານ 8.000-9.500 ຄົນ ແຕ່ຊາວສະປາກຕາຕ້ອງປົກຄອງລາສະດອນທີ່ຢູ່ໃຕ້ອຳນາດເປັນຈຳນວນຫຼວງຫຼາຍ. ສະນັ້ນ, ຈຶ່ງຕ້ອງມີກອງທັບທີ່ເຂັ້ມແຂງ ເພື່ອໃຫ້ສາມາດຮັກສາອຳນາດເໜືອພວກທີ່ບໍ່ໄດ້ເປັນຊາວສະປາກຕາໄວ້. ດ້ວຍເຫດນີ້, ຈຶ່ງໄດ້ມີການວາງລະບຽບວິໄນໃນການອົບຮົມ ແລະ ເຝິກຊ້ອມການທະຫານໃຫ້ແກ່ພົນລະເມືອງຢ່າງເຂັ້ມງວດ ເຊິ່ງມີເນື້ອໃນສຳຄັນດັ່ງນີ້:

- ຊາວສະປາກຕາທຸກຄົນ ຕ້ອງມີຮ່າງກາຍແຂງແຮງ ແລະ ສົມບູນ. ເດັກທີ່ເກີດມາໃໝ່ທາກເປັນຜູ້ຊາຍບິດາມານດາຕ້ອງນຳໄປໃຫ້ຫົວໜ້າເຂດກວດ ຖ້າຫົວໜ້າເຫັນວ່າ ເດັກມີຮ່າງກາຍບໍ່ແຂງແຮງ ຫຼື ພິການກໍມີຄຳສັ່ງໃຫ້ເອົາໄປໂຢນຖິ້ມລົງເຫວ ຫຼື ວາງໄວ້ແຄມນ້ຳປ່ອຍໃຫ້ຕາຍເອງ

ເມື່ອເຫັນວ່າ ເດັກມີຮ່າງກາຍແຂງແຮງດີ ຈຶ່ງສົ່ງຄືນໃຫ້ເອົາໄປລ້ຽງໄວ້ຕໍ່ໄປຈົນເຖິງອາຍຸໄດ້ 7 ປີ ລັດກໍຈະມາຮັບເອົາໄປອົບຮົມຕໍ່ໄປ.

- ຕັ້ງແຕ່ອາຍຸ 12 ປີ ເດັກຕ້ອງໄປເກັບໄປໄມ້ ໃບຫຍ້າຈາກແຄມຝັ່ງແມ່ນ້ຳຢູ່ໂຮຕ້າ ມາປູເປັນເສື້ອນອນເອງ, ບໍ່ໃຫ້ນຸ່ງໂສ້ງຊ້ອນໃນ, ໄປມາທາງໃດກໍຕ້ອງຍ່າງຕົນເປົ່າ ທັງໃນລະດູໜາວ ແລະ ຮ້ອນເພື່ອໃຫ້ມີຄວາມອົດທົນ.

- ທຸກໆປີເດັກຈະຕ້ອງມີການທົດສອບຄວາມອົດທົນ ດ້ວຍວິທີຖືກຂັງນຳດ້ວຍແສ້ຕໍ່ໜ້າແທ່ນບູຊາອາເດມິດ (Ardemis) ຖ້າເດັກຄົນໃດທົນຕໍ່ການຖືກຂັງໄດ້ດີທີ່ສຸດຖືວ່າເປັນຜູ້ກ້າຫານ.

- ເດັກນ້ອຍ ແລະ ຊາວໜຸ່ມລວມກັນເປັນກຸ່ມ ເຝິກການເດີນ, ເຝິກການຕໍ່ສູ້, ກາຍະກຳຕ່າງໆ ແລະ ເຝິກທັກສະການລ່າສັດໃຫ້ມີຄວາມວ່ອງໄວ ແລະ ສະຫຼາດ.

- ການເຝິກອົບຮົມວັດທະນະທຳທາງໃຈຄື: ການຮຽນດົນຕີ, ການທ່ອງກາບກອນ ແລະ ການຮຽນທັງສີບາງເລັກນ້ອຍ.

- ອົບຮົມໃຫ້ເວົ້າຄວາມຈິງ ແລະ ເວົ້າສັ້ນໆ ແຕ່ໃຫ້ມີຄວາມຊັດເຈນ.

- ໃນທາງລະບຽບວິໄນກໍເຝິກອົບຮົມໃຫ້ຮູ້ຈັກພັງຄຳສັ່ງ ແລະ ນັບຖືຜູ້ໃຫຍ່.

ວິທີການອົບຮົມຕ່າງໆດັ່ງກ່າວ ມີຈຸດປະສົງສຳຄັນຢ່າງດຽວຄື ຕ້ອງການໃຫ້ຊາຍຊາວສະປາກຕາເປັນທະຫານທີ່ມີຄວາມກ້າຫານ, ແຂງແຮງ ແລະ ມີລະບຽບວິໄນຢ່າງດີ. ສ່ວນເດັກທີ່ເປັນຜູ້ຍິງ ແລະ ໜຸ່ມສາວກໍໄດ້ຮັບການເຝິກອົບຮົມຄ້າຍຄືກັນ ແຕ່ມີການເຂັ້ມງວດໜ້ອຍກວ່າ. ຜູ້ຍິງຕ້ອງເຝິກການແລ່ນກະໂດດ, ການແທງຫອກ, ຂວ່າງຈານ ແລະ ເຝິກກາຍະບໍລິຫານຕ່າງໆ ເພື່ອໃຫ້ມີຄວາມແຂງແຮງ ຈຶ່ງຈະເຮັດໃຫ້ບຸດເກີດມາ ທີ່ຈະເປັນອານຸຊົນຂອງຊາດຕໍ່ໄປມີຄວາມແຂງແຮງ. ເມື່ອເດັກຜູ້ຊາຍມີອາຍຸ 20 ປີກໍຕ້ອງເຂົ້າຮັບໃຊ້ຊາດດ້ວຍການເປັນທະຫານ ຕ້ອງອອກສະໜາມຮົບ ແລະ ຢູ່ຮ່ວມກັນເປັນໝູ່ລະຫວ່າງ 15 ຄົນ, ກິນອາຫານຮ່ວມກັນທັງໃນຍາມສະຫງົບ ແລະ ສົງຄາມ ເມື່ອຄົນໃດຫາອາຫານ ຫຼື ລ່າສັດມາໄດ້ກໍຕ້ອງເອົາມາແບ່ງກັນກິນ. ເມື່ອອາຍຸ 30 ປີ ຈຶ່ງຈະນັບວ່າເປັນຜູ້ໃຫຍ່ ແລະ ເຂົ້າຮ່ວມປະຊຸມໃນສະພາລາສະດອນໄດ້ ແຕ່ກໍຍັງຕ້ອງປະຈຳການເປັນທະຫານຕໍ່ໄປຈົນເຖິງອາຍຸ 60 ປີ.

4. ສົງຄາມກະເຣັກ-ເປີເຊຍ (490-440 ກ່ອນ ຄ.ສ)

ກ. ສາເຫດຂອງສົງຄາມ

ໃນສະຕະວັດທີ VI ກ່ອນ ຄ.ສ ເປີເຊຍ ສະໄໝຈັກກະພັດ ດາຣິອູດ (Darius) ໄດ້ຂະຫຍາຍ

ອານາເຂດ ຈາກທາງພາກຕາເວັນອອກຈົນເຖິງອາຊີນ້ອຍ ແລະ ໄດ້ຄອບຄອງເຜົ່າໄອໂອນຽນ ທີ່ຢູ່
ໃນບໍລິເວນແຄມຝັ່ງທະເລຕວກກີ ແຕ່ກໍຖືກເຜົ່າໄອໂອນຽນດຳເນີນການຕໍ່ຕ້ານຢູ່ເລື້ອຍໆ ແລະ
ຍັງໄດ້ຂໍຮ້ອງຄວາມຊ່ວຍເຫຼືອຈາກສະປາກຕາ ແລະ ເອເທນ. ແຕ່ສະປາກຕາບໍ່ໄດ້ໃຫ້ຄວາມຊ່ວຍ
ເຫຼືອ ມີແຕ່ເອເທນເທົ່ານັ້ນທີ່ສົ່ງເຮືອສູ້ຮົບ 20 ລຳ ພ້ອມທະຫານໄປຊ່ວຍໃນປີ 499-494 ກ່ອນ
ຄ.ສ ເມື່ອໄປເຖິງ ກໍໄດ້ດຳເນີນການຕໍ່ຕ້ານເປີເຊຍທັນທີ ດ້ວຍການເຜີຍຄ້າຍຜູ້ວາລາຊະການເປີ
ເຊຍ ເລື່ອງນີ້ເຮັດໃຫ້ ດາຣີອູດ ເຈັບແຄ້ນທີ່ສຸດ ແລະ ໄດ້ສາບານວ່າຈະລົງໂທດພວກກະເຮັກໂດຍ
ສະເພາະແມ່ນ ເອເທນ.

ຂ. ການດຳເນີນສົງຄາມ

ສົງຄາມກະເຮັກ-ເປີເຊຍຄັ້ງທີ 1

ໃນປີ 490 ກ່ອນ ຄ.ສ ເມື່ອເອເທນໄດ້ຂ່າວວ່າ ກອງທັບຂອງຈັກກະພັດ ດາຣີອູດ ແຫ່ງເປີ
ເຊຍຈຳນວນມະຫາສານທີ່ນຳໂດຍແມ່ທັບຮິບເປຍ (Hippias) ໄດ້ມາເຖິງດິນແດນຂອງຕີນ, ທະ
ຫານເອເທນທັງໝົດ ໄດ້ອອກມາສະກັດກອງທະຫານເປີເຊຍ ທີ່ຍົກພົນຂຶ້ນປົກຄອງທີ່ບໍລິເວນທາດ
ຊາຍມາຣາທອນ (Marathon) ຫ່າງຈາກນະຄອນເອເທນໄປທາງຕາເວັນອອກສຽງເໜືອປະມານ
41 ກິໂລແມັດ. ດັ່ງນັ້ນ, ແມ່ທັບເອເທນໄດ້ສັ່ງຄົນໄປແຈ້ງຂ່າວໃຫ້ນະຄອນສະປາກຕາ ເພື່ອນຳ
ກຳລັງມາຊ່ວຍ ແຕ່ກໍບໍ່ໄດ້ຮັບຂ່າວວ່າ ສະປາກຕາຈະມາຊ່ວຍ. ດັ່ງນັ້ນ, ກອງທັບເອເທນ ຈຶ່ງຕັດ
ສິນໃຈນຳກອງທັບບຸກໂຈມຕີກອງທັບເປີເຊຍໃນບໍລິເວນທາດຊາຍມາຣາທອນ ແລະ ກໍສາມາດ
ຂັບໄລ່ສັດຕູໄດ້ເປັນຜົນສຳເລັດ. ດ້ວຍຜົນງານອັນໃຫຍ່ຫຼວງດັ່ງກ່າວ ຊາວເອເທນຈຶ່ງໄດ້ຮັບການ
ຍ້ອງຍໍສັນລະເສີນຈາກນະຄອນລັດອື່ນໆຢ່າງຫຼວງຫຼາຍວ່າ ເປັນຜູ້ຮັກສາອິດສະຫຼະພາບຂອງກະ
ເຮັກໄວ້ໄດ້.

ສົງຄາມກະເຮັກ-ເປີເຊຍຄັ້ງທີ 2

ການປະລາໄຊທີ່ມາຣາທອນ ນັບວ່າເປັນການປະລາໄຊຄັ້ງທຳອິດຂອງກອງທັບເປີເຊຍ ແຕ່
ຈັກກະພັດດາຣີອູດຍັງບໍ່ຍອມເລີກແຜນການໂຈມຕີເອເທນ ຈຶ່ງມີການລວບລວມ ແລະ ຈັດຕັ້ງ
ກອງທັບຄືນໃໝ່ໃຫ້ມີຄວາມເຂັ້ມແຂງຂຶ້ນກວ່າເກົ່າ ໂດຍໃຊ້ເວລາໃນການກະກຽມເຖິງ 10 ປີ. ນັກ
ປະຫວັດສາດຂອງກະເຮັກຜູ້ໜຶ່ງໄດ້ຂຽນໄວ້ວ່າ: ກອງທັບຂອງຈັກກະພັດ ດາຣີອູດ ແຫ່ງເປີເຊຍມີ
ກຳລັງພົນເຖິງ 5 ລ້ານຄົນ. ແຕ່ນັກປະຫວັດສາດສະໄໝໃໝ່ໄດ້ລົງຄວາມເຫັນວ່າ: ກອງທັບເປີ
ເຊຍທີ່ຈັດຕັ້ງຂຶ້ນໃໝ່ນີ້ມີ ກຳລັງປະມານ 5 ແສນຄົນ ເຊິ່ງມີຫຼາຍກວ່າກອງທັບຂອງກະເຮັກທຸກ

ລັດລວມເຂົ້າກັນເຖິງ 5 ເທົ່າ. ໃນປີ 481 ກ່ອນ ຄ.ສ ຈັກກະພັດ ເຊີຊິດ (Xerxes) ເຊິ່ງເປັນລູກຊາຍຂອງ ດາຣີອູດ ໄດ້ຕັດສິນໃຈຍົກທັບບຸກຕີກະເຮັກທັງທາງບົກ ແລະ ທາງນ້ຳ.

ໃນລະດູໃບໄມ້ປົ່ງປີ 480 ກ່ອນ ຄ.ສ ກອງທັບກະເຮັກໃຕ້ການນຳພາຂອງກະສັດແຫ່ງລັດສະປາກຕາ ທີ່ມີຊື່ວ່າພະເຈົ້າ ເລໂອນິດັດ (Leonidas) ພ້ອມທະຫານຈຳນວນ 300 ຄົນໄດ້ດຳເນີນການສູ້ຮົບກັບກອງທັບເບີເຊຍ ທີ່ມີຈຳນວນພົນຫຼາຍກວ່າ ຢູ່ທີ່ຮ່ອມພູເທີມປີເລເປັນເວລາ 2 ວັນ. ການສູ້ຮົບໄດ້ດຳເນີນໄປຢ່າງດຸເດືອດ ແລະ ຊັງວຂາດ, ກອງທະຫານກະເຮັກໄດ້ດຳເນີນການສູ້ຮົບຢ່າງພິລະອາດຫານ ແລະ ບໍ່ຍອມຈຳນົນຈົນເຖິງວິນາທີສຸດທ້າຍ. ເມື່ອກະເຮັກ ບໍ່ສາມາດສະກັດກັ້ນກອງທັບເບີເຊຍໄດ້ ເພື່ອເປັນການຮັກສາຕົວເມືອງບໍ່ໃຫ້ຖືກທຳລາຍ ຈຶ່ງໃຫ້ຊາວເມືອງ ແລະ ທະຫານໜີອອກຈາກເມືອງ. ດັ່ງນັ້ນ, ເມື່ອກອງທະຫານເບີເຊຍມາເຖິງກຳພົບແຕ່ບ້ານຮ້າງເຮືອນເປົ່າ ຈຶ່ງບໍ່ສາມາດເອົາຊະນະກະເຮັກໄດ້.

ການສູ້ຮົບທາງທະເລລະຫວ່າງກອງທັບເຮືອ ກະເຮັກ ແລະ ເບີເຊຍໄດ້ເກີດຂຶ້ນຢູ່ທີ່ບໍລິເວນເກາະສາລາມິດ (Salamis) ໄດ້ດຳເນີນໄປຢ່າງດຸເດືອດ ເນື່ອງຈາກວ່າເຮືອຂອງກະເຮັກໄດ້ອອກແບບມາເປັນພິເສດຄື: ເຮືອນ້ອຍ, ໄວ ແລະ ຫົວເຮືອແຫຼມຄົມສຳລັບໃຊ້ແທງເຮືອຝ່າຍກົງກັນຂ້າມ ສ່ວນເຮືອເບີເຊຍມີຂະໜາດໃຫຍ່ ແລະ ເຄື່ອນໄຫວຊ້າ. ດັ່ງນັ້ນ, ເມື່ອເຮືອຂອງເບີເຊຍມາເຖິງອ່າວ ສາລາມິດ ກອງທັບກະເຮັກໃຕ້ການນຳພາຂອງ ເທີມິດໂຕຄຣິດ (Themistocles) ໄດ້ເຂົ້າທຳລາຍເຮືອເບີເຊຍ 200 ກວ່າລຳ ແລະ ເຮັດໃຫ້ກອງທັບເບີເຊຍຕົກຢູ່ໃນສະພາບຊຸດໂຊມຢ່າງໜັກບໍ່ສາມາດໂຕ້ຕອບຄືນໄດ້ ແລະ ຂາດສະບຽງອາຫານຈຶ່ງໄດ້ຖອຍກັບເບີເຊຍ. ໃນປີຕໍ່ມາ ເບີເຊຍໄດ້ຍົກກຳລັງເຂົ້າມາບຸກຕີກະເຮັກຢູ່ທີ່ ປລາຕາອາ (Plataea) ການສູ້ຮົບໃນຄັ້ງນີ້ເບີເຊຍໄດ້ຮັບຄວາມເສຍຫາຍໜັກກວ່າເກົ່າ ແລະ ກະເຮັກ ກໍສາມາດຍາດໄດ້ໂຊຊະນະຈາກການສູ້ຮົບທາງເຮືອທີ່ ໄມຄາເລ (Mycalae). ຫຼັງຈາກນັ້ນ, ກະເຮັກ ແລະ ເບີເຊຍກໍຍັງສືບຕໍ່ດຳເນີນສົງຄາມເປັນເວລາ 30 ປີ. ໃນທີ່ສຸດໃນປີ 450 ກ່ອນ ຄ.ສ ທັງສອງຝ່າຍໄດ້ຕົກລົງເຮັດສັນຍາຮ່ວມກັນໂດຍທີ່ຝ່າຍເບີເຊຍສັນຍາວ່າ ຈະບໍ່ສົ່ງກອງທະຫານມາຮຸກຮານ ກະເຮັກ ຕໍ່ໄປອີກ ແລະ ກະເຮັກກໍຈະບໍ່ສົ່ງກອງທັບໄປບັ້ນເມືອງຕ່າງໆຂອງເບີເຊຍຕໍ່ໄປ.

ນະຄອນລັດສະປາກຕາ ແລະ ເອເທນ ເປັນນະຄອນທີ່ປະສົບຄວາມສຳເລັດໃນການດຳເນີນສົງຄາມກັບເບີເຊຍ ແຕ່ພາຍຫຼັງຊະນະສົງຄາມກະເຮັກ ກໍຍ້ານວ່າເບີເຊຍຈະກັບຄືນມາຮຸກຮານຄັ້ງໃໝ່. ດັ່ງນັ້ນ, ນະຄອນລັດຕ່າງໆຈຶ່ງຈັດການປະຊຸມເພື່ອລວມກຳລັງປ້ອງກັນກະເຮັກ ແລະ

ໄດ້ມອບໝາຍໃຫ້ສະປາກຕາ ແລະ ເອເທນເປັນຜູ້ນຳ ແຕ່ສະປາກຕາ ບໍ່ຕ້ອງການເຂົ້າໄປຫຍຸ້ງກ່ຽວໃນພາລະກິດທີ່ໃຫຍ່ຫຼວງແບບນັ້ນ ຫາກມີຄວາມສົນໃຈສະເພາະບ້ອງກັນດິນແດນຂອງຕົນເອງຫຼາຍກວ່າ ສ່ວນເອເທນຊ້າພັດເຫັນວ່າເປັນໂອກາດທີ່ດີຂອງຕົນ ໃນການໄດ້ເປັນຜູ້ນຳນະຄອນລັດໃນກະເຣັກທັງໝົດ ຈຶ່ງໄດ້ສ້າງຕັ້ງອົງການຂຶ້ນ ເອີ້ນວ່າ ສະຫະພັນລັດເດລິດ. ນະຄອນລັດນັບຮ້ອຍໃນຜືນແຜ່ນດິນກະເຣັກ ແລະ ບັນດາໝູ່ເກາະຕ່າງໆໄດ້ຕົກລົງເຮັດສັນຍາເສຍພາສີໃຫ້ເອເທນ ເພື່ອສະໜັບສະໜູນໃຫ້ເອເທນສ້າງກອງທັບເຮືອເພື່ອສຳຫຼວດ ແລະ ຮັກສາຄວາມປອດໄພໃນທະເລໃຫ້ກັບນະຄອນລັດຕ່າງໆ. ຫຼັງຈາກນັ້ນ, ມາເປີເຊຍບໍ່ໄດ້ມາຮຸກຮານກະເຣັກອີກ ແຕ່ນະຄອນລັດຕ່າງໆ ກໍຍັງຕ້ອງເສຍພາສີໃຫ້ເອເທນຕໍ່ໄປ ເພື່ອໃຫ້ກອງທັບເຮືອສືບຕໍ່ຮັກສາຄວາມປອດໄພໃຫ້ກັບພໍ່ຄ້າ ທີ່ເດີນທາງໄປຄ້າຂາຍໃນທິດຕ່າງໆ ຈຶ່ງເຮັດໃຫ້ເອເທນມີກອງທັບທີ່ເຂັ້ມແຂງ ແລະ ເສດຖະກິດກໍມີຄວາມຈະເລີນຮຸ່ງເຮືອງຂຶ້ນ. ສະປາກຕາເກີດຄວາມເສຍໃຈທີ່ພາດໂອກາດແບບນີ້ ຈຶ່ງປະກາດສົງຄາມທຳລາຍເອເທນ ໂດຍຂໍກຳລັງຈາກເປີເຊຍສະໜັບສະໜູນຈົນສາມາດຍຶດເອເທນໄດ້ໃນປີ 404 ກ່ອນ ຄ.ສ.

5. ສົງຄາມເປໂລໂປແນຊຽນ (The Peloponnesians Wars)

ກ. ສາເຫດຂອງສົງຄາມ

ພາຍຫຼັງສົງຄາມກະເຣັກ-ເປີເຊຍໄດ້ສິ້ນສຸດລົງ ນະຄອນເອເທນມີຄວາມກ້າວໜ້າທາງດ້ານການປົກຄອງ, ເສດຖະກິດ ແລະ ສັງຄົມ ໂດຍສະເພາະການຄ້າ, ອຸດສາຫະກຳ, ການສຶກສາ, ສິລະປະ ແລະ ວັດທະນະທຳ ອາດເວົ້າໄດ້ວ່າເປັນສະໄໝທີ່ຮຸ່ງເຮືອງທີ່ສຸດໃນປະຫວັດສາດຂອງກະເຣັກສະໄໝບູຮານ ຫຼື ເປັນຍຸກຄຳຂອງເອເທນ. ແຕ່ນະຄອນເອເທນກໍບໍ່ໄດ້ມີຄວາມສະຫງົບເພາະວ່າການຂະຫຍາຍຕົວ ແລະ ຄວາມຢື່ງໃຫຍ່ຂອງເອເທນ ໄດ້ສ້າງຄວາມຍ້ານກົວໃຫ້ແກ່ນະຄອນລັດອື່ນໆ ໂດຍສະເພາະແມ່ນນະຄອນລັດໃນແຫຼມເປໂລໂປແນ ແລະ ເປັນສາເຫດອັນໜຶ່ງທີ່ນຳໄປສູ່ສົງຄາມ ລະຫວ່າງ ສະປາກຕາ ແລະ ເອເທນ ເຊິ່ງເອີ້ນວ່າສົງຄາມເປໂລໂປແນຊຽນ (431-404 ກ່ອນ ຄ.ສ).

ສົງຄາມ ເປໂລໂປແນຊຽນ ໄດ້ເລີ່ມຕົ້ນຂຶ້ນດ້ວຍການເກາະຜິດລະຫວ່າງນະຄອນລັດຄໍຣິນ (Corinth) ກັບຄໍໂຊຣາ (Corcyra) ທີ່ເປັນພັນທະມິດຂອງເອເທນ ເມື່ອເຫັນວ່າ ຄໍໂຊຣາ ໃກ້ຈະປະລາໄຊ ເອເທນ ຈຶ່ງໄດ້ເຂົ້າໄປຊ່ວຍເຫຼືອ.

ເຫດການດັ່ງກ່າວ ໄດ້ກາຍເປັນການຈູດສະນວນສົງຄາມ ລະຫວ່າງເອເທນ ແລະ ສະປາກ

ຕາ ກັບພັນທະມິດຂອງສອງຝ່າຍ.

ຂ. ການດຳເນີນສົງຄາມ

ສົງຄາມຄັ້ງນີ້ໄດ້ດຳເນີນໄປເປັນເວລາ 10 ປີ ທັງສອງຝ່າຍຕ່າງກໍອ່ອນກຳລັງ ເພາະວ່າຝ່າຍສະປາກຕາ ມັກເກີດມີເລື່ອງຕ່າງໆພາຍໃນລັດ. ສ່ວນເອເທນ ສະບຽງອາຫານເກັບໄວ້ກໍເລີ່ມໝົດໄປ ທັງສອງຝ່າຍຈຶ່ງປະນີປະນອມຍຸດຕິສົງຄາມເປັນເວລາ 50 ປີ ແຕ່ບັນດານະຄອນລັດນ້ອຍ ທີ່ເປັນພັນທະມິດຂອງທັງສອງຝ່າຍ ກໍຍັງມີເລື່ອງເກາະຜິດກັນຢູ່ເລື້ອຍໆ ແລະ ໃນທີ່ສຸດສົງຄາມກໍໄດ້ເກີດຂຶ້ນອີກ ຈົນຮອດປີ 404 ກ່ອນ ຄ.ສ. ຈຶ່ງໄດ້ຢຸດຕິລົງ.

ຄ. ຜົນຂອງສົງຄາມ

ຜ່ານການສູ້ຮົບກັນເປັນເວລາດົນນານລະຫວ່າງສອງຝ່າຍ ໃນທີ່ສຸດ ເອເທນ ເປັນຝ່າຍປະລາໄຊ ເຊິ່ງເຮັດໃຫ້ອິດທິພົນຂອງ ເອເທນ ໃນຖານະເປັນນະຄອນລັດຊັ້ນນຳໄດ້ສິ້ນສຸດລົງ. ສ່ວນສະປາກຕາເຖິງວ່າເປັນຜູ້ຊະນະ ແຕ່ມີຜູ້ເວົ້າວ່າໃນສົງຄາມຄັ້ງນີ້ບໍ່ມີຝ່າຍໃດຊະນະ ແຕ່ຜູ້ປະລາໄຊໃນສົງຄາມແມ່ນຊາວກະເຮັກທັງໝົດ ເພາະສົງຄາມຄັ້ງນີ້ເປັນສາເຫດຂອງຄວາມເສື່ອມໂຊມຢ່າງໄວວາຂອງອາລະຍະທຳທີ່ແທ້ຈິງ.

ໃນປີ 371 ກ່ອນ ຄ.ສ ສະປາກຕາທີ່ເຄີຍອ້າງວ່າ ບໍ່ເຄີຍປະລາໄຊໃຫ້ແກ່ໃຜ ກໍມາປະລາໄຊໃຫ້ແກ່ນະຄອນລັດ ທິບິດ (Thebes) ແຕ່ລັດນີ້ກໍບໍ່ສາມາດຮັກສາຄວາມເປັນໃຫຍ່ໄດ້ດົນ ຕໍ່ມາ ເອເທນ ກໍແຍກອອກເປັນອິດສະຫຼະ ແລະ ພື້ນຟູລະບົບການປົກຄອງຄືນມາໄດ້ອີກ ແຕ່ກໍບໍ່ເຂັ້ມແຂງ ແລະ ຍິ່ງໃຫຍ່ຄືແຕ່ກ່ອນ. ບັນດານະຄອນລັດຕ່າງໆ ກໍຍັງສືບຕໍ່ໃນການຕໍ່ສູ້ກັນເພື່ອຍາດແຍ່ງຄວາມເປັນໃຫຍ່ເລື້ອຍໆມາ ອັນເປັນໂອກາດໃຫ້ນະຄອນລັດ ມາເຊໂດນາ ທີ່ຢູ່ທາງພາກເໜືອແຜ່ອຳນາດເຂົ້າມາຍຶດຄອງໃນໄລຍະຕໍ່ມາ.

6. ສະໄໝກຸງໂຣມ

ໃນດິນແດນທີ່ເປັນປະເທດອີຕາລີປັດຈຸບັນ ໄດ້ມີຄົນພື້ນເມືອງອາໄສຢູ່ມາຕັ້ງແຕ່ຍຸກທຶນ ເຊິ່ງພວກເຂົາມີການປະກອບອາຊີບດ້ວຍການກະສິກຳຄື: ການປູກຝັງ-ລ້ຽງສັດ. ເມື່ອທຽບກັບ ເອຢິບ, ດິນແດນໃນຕາເວັນອອກກາງ, ບໍລິເວນແຄມຝັ່ງທະເລເມດີແຕຣາເນ ແລະ ແຄມຝັ່ງທະເລອາຟຣິກາເໜືອ ແລ້ວເຫັນວ່າດິນແດນໃນ ອີຕາລີ ຍິ່ງເປັນດິນແດນທີ່ມີຄວາມທຸກຍາກ ແລະ ດ້ອຍພັດທະນາທີ່ສຸດ.

ແຕ່ໃນຊ່ວງຕໍ່ມາ ເມື່ອກຸ່ມຄົນອື່ນໆ ໂດຍສະເພາະພວກເຜົ່າອີຕາລີ, ອີທຣັດສະກັນ ແລະ ກະ

ເຮັກ ເຂົ້າມາ, ພວກເຂົາໄດ້ກາຍເປັນຜູ້ປ່ຽນແປງດິນແດນແຫ່ງນີ້ເຊັ່ນ: ເຜົ່າອິຕາລີ ໄດ້ຕັ້ງບ້ານ ຫຼື ກຸງໂຣມຂຶ້ນຢູ່ໃກ້ກັບແມ່ນ້ຳ ໄທເບີ ໃນຕອນກາງຂອງ ອິຕາລີ. ເຜົ່າອິທຣັດສະກັນ ໄດ້ຕັ້ງນະຄອນລັດຂອງຕົນຂຶ້ນຢູ່ທາງເໜືອຂອງ ກຸງໂຣມ. ສ່ວນກະເຮັກ ໄດ້ມີການສ້າງເມືອງການຄ້າທີ່ຮຸ່ງມີຄື: ເມືອງ ເນເປີ (Naple) ຢູ່ທາງໃຕ້ຂອງ ກຸງໂຣມ. ດັ່ງນັ້ນ, ພໍຄ້າທີ່ມາຈາກທາງເໜືອ ແລະ ທາງໃຕ້ ຕ້ອງເດີນທາງຜ່ານໝູ່ບ້ານ ກຸງໂຣມ ເປັນປະຈຳ. ນີ້ເປັນຈຸດເລີ່ມຕົ້ນແຫ່ງຄວາມຈະເລີນຮຸ່ງເຮືອງຂອງ ກຸງໂຣມ ເພາະວ່າມີທີ່ຕັ້ງຢູ່ເມືອງການຄ້າທີ່ຮຸ່ງມີ ລະຫວ່າງພາກເໜືອ ແລະ ພາກໃຕ້.

ໃນລະຫວ່າງປີ 600 ກ່ອນ ຄ.ສ ໂຣມມີຄວາມຈະເລີນຮຸ່ງເຮືອງ ແລະ ເຂັ້ມແຂງທາງດ້ານເສດຖະກິດຫຼາຍຂຶ້ນ. ດັ່ງນັ້ນ, ພວກອິທຣັດສະກັນ ທີ່ມີການຕິດຕາມ ຊາວໂຣມ ມາແຕ່ດົນນານ ໄດ້ສົ່ງກອງທະຫານເຂົ້າຍຶດຄອງ ກຸງໂຣມ. ຈາກນັ້ນ, ພວກເຂົາກໍ່ຫຼັ່ງໄຫຼເຂົ້າມາຄອບຄອງກຸງໂຣມທັງໝົດ. ຊາວອິທຣັດສະກັນ ເປັນຜູ້ຊ່ຽວຊານທາງດ້ານສະຖາປານິກ ແລະ ວິສະວະກອນ ຈຶ່ງໄດ້ດຳ ເນີນການສ້າງ ກຸງໂຣມ ໃຫ້ກາຍເປັນເມືອງທີ່ໃຫຍ່ໂຕ ແລະ ສວຍງາມ ເຊິ່ງປະກອບໄປດ້ວຍອາ ຄານບ້ານເຮືອນ, ຕະຫຼາດ, ໂບດ... ແລະ ໄດ້ຈັດຕັ້ງກະສັດຂອງຕົນປົກຄອງກຸງໂຣມ. ຕໍ່ມາດິນ ແດນທັງສອງແຫ່ງຄື: ດິນແດນຕອນເໜືອ ແລະ ຕອນກາງຂອງໂຣມ ກໍ່ປະສົມປະສານເຂົ້າເປັນສັງຄົມດຽວກັນເຮັດໃຫ້ຊາວ ໂຣແມັງ ເກີດມີຄວາມນິຍົມຊົມຊອບອາລະຍະທຳຂອງຊາວ ອິທຣັດສະກັນເປັນຢ່າງຍິ່ງ. ນັບແຕ່ນັ້ນມາໝູ່ບ້ານໂຣມ ໄດ້ກາຍເປັນ ກຸງໂຣມ ເຊິ່ງໃຊ້ເວລາການກໍ່ສ້າງປະມານ 250 ປີ (753-500 ກ່ອນ ຄ.ສ).

7. ສະໄໝສາທາລະນະລັດໂຣມ

ໃນຂະນະທີ່ ກຸງໂຣມ ພວມມີຄວາມເຂັ້ມແຂງທາງດ້ານເສດຖະກິດ ຊາວໂຣແມັງ ກໍ່ສະແຫວງຫາເສລີພາບ ດ້ວຍການນຳພາກຸ່ມຄົນ ລາຕິນ ໂຄ່ນລົ້ມອຳນາດຂອງພວກ ອິທຣັດສະກັນທີ່ເຂົ້າມາປົກຄອງໂຣມ ໄດ້ເປັນຜົນສຳເລັດໃນປີ 510 ກ່ອນ ຄ.ສ. ຈາກນັ້ນ, ຊາວໂຣແມັງໄດ້ເລືອກເອົາການປົກຄອງແບບປະຊາທິປະໄຕຂອງກະເຮັກ ມາປົກຄອງປະເທດ ແລະ ເອີ້ນປະເທດຕົນເອງວ່າ ສາທາລະນະລັດໂຣມ (Republic of Rome) ການປົກຄອງແບບປະຊາທິປະໄຕໄດ້ແກ່ຍາວເຖິງ 500 ປີ (ປີ 510 ກ່ອນ ຄ.ສ ເຖິງຕົ້ນຄຣິດຕະສັກກະຣາດ).

ລະບົບການປົກຄອງພາຍໃຕ້ລະບອບປະຊາທິປະໄຕນັ້ນ ມີຜູ້ດຳລົງຕຳແໜ່ງດຽວກັນເຖິງ 2 ຄົນ (ພາຍໃຕ້ຮູບແບບຄະນາທິປະໄຕ) ໃນໄລຍະເວລາ 1 ປີເປັນທັງປະມຸກລັດ ແລະ ຜູ້ບັນຊາກອງທັບ ເຊິ່ງບຸກຄົນທັງ 2 ມີອຳນາດເທົ່າທຽມກັນ ແຕ່ໃນຍາມສົງຄາມຈະມອບອຳນາດເດັດຂາດ

ໃຫ້ຄົນໃດໜຶ່ງເປັນຜູ້ບໍລິຫານປະເທດ ໂດຍຜ່ານການເຫັນດີຈາກສະພາ. ໂຣແມັງບູຮານ ປະກອບມີລະບົບສະພາ 2 ສະພາຄື:

ສະພາເຊເນດ (Senate) ເປັນສະພາສູງ (ສະພາຊຸນນາງ) ປະກອບມີສະມາຊິກ 300 ຄົນ ສ່ວນຫຼາຍຈະມາຈາກພວກປາຕີຣີຊຽງ (Patrician) ໂດຍແມ່ນປະມຸກລັດເປັນຜູ້ແຕ່ງຕັ້ງສະມາຊິກສະພາ ແລະ ປະມຸກລັດມັກຈະຖືກແຕ່ງຕັ້ງໃຫ້ເປັນສະມາຊິກສະພາເຊເນດ ຫຼັງຈາກທີ່ຢູ່ໃນຕຳແໜ່ງຄົບວາລະແລ້ວ.

ສະພາເຊນຈູຣີ (Centuriate) ແມ່ນສະພາຕ່ຳປະກອບມີສະມາຊິກ 100 ຄົນທີ່ມາຈາກທັງພວກປາຕີຣີຊຽງ ແລະ ປະເລບຽງ (Plebeians) ແຕ່ພວກປາຕີຣີຊຽງຈະມີສູງຫຼາຍກວ່າ. ສະພາເຊນຈູຣີ ມີໜ້າທີ່ໃນການອອກກົດໝາຍ, ແຕ່ງຕັ້ງປະມຸກລັດ, ເຈົ້າໜ້າທີ່ບໍລິຫານ ແລະ ມີສິດໃນການຮອງຮັບ ຫຼື ປະຕິເສດກົດໝາຍທີ່ສະເໜີໂດຍປະມຸກລັດ ແລະ ສະພາເຊເນດ.

ໂຣແມັງໄດ້ມີການຈັດແບ່ງລະບົບການປົກຄອງທາງສັງຄົມອອກເປັນ 2 ຊັ້ນຄື:

ພວກປາຕີຣີຊຽງ ໃນພາສາລາຕິນວ່າ “Pater” ໝາຍເຖິງ ບິດາ ຈຶ່ງເປັນພົນລະເມືອງຂອງໂຣມທີ່ ແທ້ຈິງ ເຊິ່ງມີປະຊາກອນປະມານ 10% ຂອງພົນລະເມືອງທັງໝົດ, ເປັນພວກທີ່ມີທີ່ດິນເປັນຂອງຕົນເອງ ແລະ ມີຖານະຮັ່ງມີ ຈຶ່ງມີສິດໃນສັງຄົມ ແລະ ການປົກຄອງ.

ພວກປະເລບຽງ ໃນພາສາລາຕິນວ່າ Plebs ໝາຍເຖິງຈຳນວນຫຼາຍ ມີເຖິງ 90% ຂອງພົນລະເມືອງທັງໝົດອັນປະກອບໄປດ້ວຍຊາວຄ້າຂາຍ, ກຳມະກອນ, ຊາວນາທຸກຍາກ ແລະ ພວກມີໜີ້ສິນ ຫຼື ຂ້າທາດ.

ເຖິງວ່າກຸ່ມຄົນດັ່ງກ່າວ ເປັນຜູ້ມີບົດບາດໃນການຜະລິດຮັບໃຊ້ສັງຄົມ ແຕ່ບໍ່ມີສິດໃນທາງດ້ານການເມືອງການປົກຄອງ ໂດຍສະເພາະພວກຂ້າທາດ ຈະຖືກກົດຂີ່ຂົ່ມເຫັງດ້ວຍການອອກແຮງງານທຳການຜະລິດຢ່າງໜັກໜ່ວງ. ດັ່ງນັ້ນ, ພວກຂ້າທາດຈຶ່ງໂຕນໜີໄປຮ່ວມມືກັບຂະບວນການຕໍ່ສູ້ຢູ່ຕາມຊົນນະບົດ ແລະ ໄດ້ດຳເນີນການປະຕິວັດຫຼາຍຄັ້ງ ໃນນັ້ນຂະບວນການທີ່ເດັ່ນ ແລະ ມີຊື່ສຽງທີ່ສຸດແມ່ນຂະບວນທີ່ນຳໂດຍສະປາກຕາກຸດ (Spartacus) ທີ່ສາມາດຕີເອົາຊະນະກອງທັບໂຣແມັງຫຼາຍຄັ້ງ ແຕ່ສຸດທ້າຍກໍເສຍຊີວິດໃນຂະນະທີ່ສູ້ຮົບໃນປີ 71 ກ່ອນ ຄ.ສ.

ຕະຫຼອດໄລຍະການປົກຄອງແບບປະຊາທິປະໄຕ, ໂຣແມັງໄດ້ດຳເນີນການຕໍ່ສູ້ຕ້ານການຮຸກຮານຂອງພວກ ອີທຣັດສະກັນ ທີ່ຢູ່ທາງເໜືອໂຣມ ແລະ ພວກກ່ອດ (Cauth) ທີ່ມາຈາກຝັ່ງນອກຈາກນັ້ນ, ໂຣແມັງ ຍັງດຳເນີນການຂະຫຍາຍອານາເຂດໄປທົ່ວແຫຼມອາເປແນັງ (ແຫຼມອີຕາ

ລີ) ແລະ ບໍລິເວນທະເລເມດີແຕຣາເນ ດ້ວຍການເຮັດສົງຄາມກັບຄາເທັກ (Carthech) (ເປັນເມືອງທີ່ຊາວ ຟີນິເຊຍ ສ້າງຕັ້ງຂຶ້ນຢູ່ແຄມຝັ່ງທະເລອາຟຣິກາເໜືອ ໃນປີ 814 ກ່ອນ ຄ.ສ) ໃນປີ 264-146 ກ່ອນ ຄ.ສ ເອີ້ນວ່າ ສົງຄາມປູນິກ (Punic War) ແກ່ຍາວເຖິງ 120 ປີ ໂດຍແມ່ນ ໂຮແມັງ ໄດ້ໄຊຊະນະ ແລະ ເປັນສົງຄາມຂົນສົ່ງທີ່ສຸດໃນປະຫວັດສາດຂອງມະນຸດ ເນື່ອງຈາກວ່າຊາວເມືອງຖືກດັບສູນ ແລະ ອານາຈັກຄາເທັກທີ່ເຄີຍຮຸ່ງເຮືອງຕ້ອງຖືກທຳລາຍທັງໝົດ.

8. ສະໄໝຈັກກະພັດໂຮແມັງ.

ໃນສະໄໝການປົກຄອງຂອງພະເຈົ້າອັອກຕາວຽນ (Octavian) ໂຮແມັງມີອານາເຂດກວ້າງຂວາງ ກວມເອົາດິນແດນສ່ວນຕ່າງໆຂອງໂລກເຖິງ 3 ທະວີບໂດຍສະເພາະໃນເອີຣົບຕາເວັນຕົກ, ເອີຣົບຕາເວັນອອກສຽງໃຕ້, ພາກເໜືອ ອາຟຣິກາ ແລະ ອາຊີຕາເວັນອອກໃກ້. ດັ່ງນັ້ນ, ນັບແຕ່ປີ 27 ກ່ອນ ຄ.ສ ເປັນຕົ້ນມາ ໂຮມ ຈຶ່ງກາຍເປັນຈັກກະພັດ ໂຮແມັງ (Roman Empire) ທີ່ຍິ່ງໃຫຍ່ ແລະ ເຂັ້ມແຂງທີ່ສຸດໃນໂລກ ໂດຍແມ່ນ ອັອກຕາວຽນ ເປັນເຈົ້າຈັກກະພັດອົງທຳອິດຂອງຈັກກະພັດໂຮແມັງ ເຊິ່ງທາງປະຫວັດສາດຮູ້ຈັກໃນນາມ ອອກກູດຕູດ ຊີຊາ (Augustus Caesar).

ສະໄໝຈັກກະພັດ ໂຮແມັງ ໄດ້ເກີດມີຄວາມວຸ່ນວາຍ ໂດຍສະເພາະຜູ້ປົກຄອງທັງຝ່າຍພົນລະເຮືອນ ແລະ ທະຫານໄດ້ມີການຍາດຊຶງກັນຂຶ້ນກຳອຳນາດຢ່າງຕໍ່ເນື່ອງ ແລະ ຮຸນແຮງ. ໃນລະຫວ່າງ ປີ ຄ.ສ 211-284 ອຳນາດໄດ້ຕົກໃນກຳມືຂອງຝ່າຍທະຫານ ເຮັດໃຫ້ຈັກກະພັດຖືກລອບສັງຫານເຖິງ 20 ພະອົງ ແລະ ຖືກໂຄ່ນລົ້ມ 6 ພະອົງ. ນອກຈາກນັ້ນ, ຍັງມີພວກເປີເຊຍ ແລະ ພວກກ່ອດ (Cauth) ດຳເນີນການຮຸກຮານເປັນປະຈຳເຮັດໃຫ້ເສດຖະກິດ-ສັງຄົມມີຄວາມອ່ອນແອ ແລະ ນັບມື້ຊຸດໂຊມຢ່າງໜັກ.

ເພື່ອແກ້ໄຂບັນຫາດັ່ງກ່າວ ຈັກກະພັດ ດີໂອຄະລີດຽນ (Deocledian, ຄ.ສ 284-305) ໄດ້ແບ່ງຈັກກະພັດໂຮແມັງ ອອກເປັນ 2 ອານາຈັກຄື: ອານາຈັກໂຮແມັງຕາເວັນອອກ ແລະ ອານາຈັກໂຮແມັງຕາເວັນຕົກ ເພື່ອຊ່ວຍກັນບໍລິຫານບ້ານເມືອງ ໃຫ້ໝູດພົ້ນຈາກສະພາບວິກິດການ. ໃນຊ່ວງຕໍ່ມາ ໂຮແມັງຕາເວັນອອກມີຄວາມເຂັ້ມແຂງ ຈຶ່ງສາມາດຄວບຄຸມດິນແດນຂອງຈັກກະພັດໂຮແມັງໄດ້ທັງໝົດ. ແຕ່ມາເຖິງປີ ຄ.ສ 395 ຈັກກະພັດໂຮແມັງໄດ້ແບ່ງອອກເປັນ 2 ອານາຈັກອີກຄື: ອານາຈັກໂຮແມັງຕາເວັນອອກ ມີສູນກາງຢູ່ທີ່ຄອນ ສະແຕນຕິໂນເປີ ເຊິ່ງເປັນປະເທດຕວກກີໃນປັດຈຸບັນ ແລະ ອານາຈັກ ໂຮແມັງຕາເວັນຕົກ ມີສູນກາງຢູ່ທີ່ໂຮມ. ພາຍຫຼັງມາ ໂຮແມັງ ທັງສອງເຂດກໍຖືກກຸ່ມຄົນເຄື່ອນທີ່ເຜົ່າຕ່າງໆເຂົ້າມາແຊກແຊງເລື້ອຍໆ ໂດຍສະເພາະປີ ຄ.ສ 455

ພວກແວນດັນ (Vanduls) ຈາກນະຄອນຄາເທີກໄດ້ແລ່ນເຮືອໄປຕາມແມ່ນ້ຳ ໄທເບີ ບຸກຕີ ໂຮມ ແລ້ວຂົນຊັບສົມບັດ ແລະ ປະຊາຊົນປະມານ 30.000 ຄົນໄປເປັນຂ້າທາດ ນັບແຕ່ນັ້ນເປັນຕົ້ນມາ ຈັກກະພັດໂຣແມັງ ເລີ່ມອ່ອນກຳລັງ ຈຶ່ງເປັນຜົນໃຫ້ບັນດາເຂດແຄວ້ນຕ່າງໆຖືກຍຶດຄອງໂດຍກຸ່ມ ຄົນຕ່າງໆ.

ເມື່ອມາເຖິງປີ ຄ.ສ 476 ໂອໂດອາເຊີ (Odoacer) ຫົວໜ້າເຜົ່າເຢຍລະມັນໄດ້ຍົກກຳລັງມາ ຍຶດຄອງໂຮມແລ້ວປົດ ໂຣມຸລຸດ ໂອກັດຕູລຸດ (Romulus Augustulus) ອອກຈາກບັນລັງ ຈຶ່ງເປັນ ຂົດໝາຍການສິ້ນສຸດຂອງອານາຈັກໂຣແມັງຕາເວັນຕົກ. ສ່ວນອານາຈັກໂຣແມັງຕາເວັນອອກໄດ້ ຫຼຸດພົ້ນຈາກການທຳລາຍມາເປັນເວລາ 1100 ປີຈົນມາເຖິງປີ ຄ.ສ 1453 ພວກເຕີກ ຈຶ່ງໄດ້ທຳ ລາຍນະຄອນ ສະແຕນຕີໂນເປີລ ແລ້ວປ່ຽນມາເປັນ ອິດສະຕັນບູ (Istanbul) ຈົນເຖິງທຸກວັນນີ້.

9. ສະຖາປານິກຂອງຊາວໂຮມ

ມີການສ້າງຫໍລຳລຽງນ້ຳ ທີ່ມີຄວາມແໜ້ນໜາ ແລະ ໝັ້ນຄົງທີ່ມີຮູບຮ່າງເປັນປະຕູໂຄ້ງ ລວມມີ 118 ໂຄ້ງ, ຍາວ 728 ແມັດ ແລະ ສູງກວ່າ 29 ແມັດ ໃຊ້ລຳລຽງນ້ຳຈາກພູສູ່ເມືອງ. ສ່ວນ ຖະໜົນໄດ້ມີການສ້າງເພື່ອເຊື່ອມຕໍ່ເຂດຕ່າງໆ ເປັນຖະໜົນປູດ້ວຍຫີນ, ມີຄວາມໜາຫຼາຍຊັງຕີ ແມັດ ແລະ ມີຄວາມກວ້າງຕັ້ງແຕ່ 3-7 ແມັດ ສາມາດໃຊ້ໄດ້ທຸກລະດູການຖະໜົນບາງສາຍຍັງສາ ມາດນຳໃຊ້ໄດ້ມາເຖິງປັດຈຸບັນ. ນອກຈາກນັ້ນ, ຍັງມີການກໍ່ສ້າງສະໜາມກິລາທີ່ມີຊື່ວ່າ ໂຄໂລ ຊຽນ (Colosian) ເປັນສະໜາມທີ່ສາມາດບັນຈຸຜູ້ຊົມໄດ້ເຖິງ 45.000 ຄົນ ແລະ ເປັນສະໜາມທີ່ ເກົ່າແກ່ມີອາຍຸ 2.500 ປີ.

10. ລະບົບສັກດິນາ

ຄຳວ່າ ສັກດິນາ ໄດ້ມາຈາກພາສາລາຕິນທີ່ວ່າ Feudum ເຊິ່ງກົງກັບພາສາອັງກິດວ່າ "Fief" ແປວ່າ ດິນເນື້ອທີ່ໜຶ່ງ ເຊິ່ງບຸກຄົນຍຶດຖືທຳກິນຈາກເຈົ້າຊຸນມູນນາຍ ໂດຍມີຄວາມເຄົາລົບເຊື່ອຟັງ ຫຼື ການຮັບໃຊ້ ເພື່ອເປັນສິ່ງຕອບແທນການທີ່ໄດ້ສິດນຳໃຊ້ດິນຕອນນັ້ນ. ໂຄງສ້າງຂອງລະບົບ ສັກດິນາປະກອບດ້ວຍ: ກະສັດ ຫຼື ເຈົ້າຊີວິດ (King), ເຈົ້າສັກດິນາ ຫຼື ຊຸນນາງ (Lord) ແລະ ຜູ້ ຮັບໃຊ້ ຫຼື ອັດສະວິນ (Vassal). ຫົວໃຈສຳຄັນຂອງລະບົບສັກດິນາແມ່ນຢູ່ລະຫວ່າງເຈົ້າສັກດິນາ ແລະ ຜູ້ຮັບໃຊ້.

ພາກທີ II ປະຫວັດສາດໂລກສະໄໝກາງ

ບົດທີ 6 ການກຳເນີດ ແລະ ຂະຫຍາຍຕົວຂອງລະບອບສັກດິນາໃນເອີຣົບ

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ການກຳເນີດ ແລະ ຂະຫຍາຍຕົວຂອງລະບອບສັກດິນາ.
- 1.2 ອະທິບາຍໄດ້ລະບົບການປົກຄອງສັກດິນາໃນເອີຣົບ.
- 1.3 ອະທິບາຍໄດ້ສັງຄົມເອີຣົບສະໄໝສັກດິນາ.

2. ເນື້ອໃນຕົ້ນຕໍ

- 2.1 ການກຳເນີດ ແລະ ຂະຫຍາຍຕົວຂອງລະບອບສັກດິນາ
 - 1) ສາເຫດທີ່ພາໃຫ້ລະບອບຂ້າທາດພັງທະລາຍ
 - 2) ການກຳເນີດ ແລະ ຂະຫຍາຍຕົວຂອງລະບອບສັກດິນາ
- 2.2 ລະບົບການປົກຄອງສັກດິນາໃນເອີຣົບ
- 2.3 ສັງຄົມເອີຣົບສະໄໝສັກດິນາ

3. ສື່ການສອນ

- 3.1 ປຶ້ມແບບຮຽນ ແລະ ປຶ້ມຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 3.2 ແຜນທີ່ທີ່ກ່ຽວຂ້ອງກັບປະຫວັດສາດສະໄໝສັກດິນາ.

4. ກິດຈະກຳ

ກິດຈະກຳທີ 1:

ສົນທະນາກຸ່ມກ່ຽວກັບການກຳເນີດ ແລະ ຂະຫຍາຍຕົວຂອງລະບອບສັກດິນາດ້ວຍບັນດາຄຳຖາມຕ່າງໆດັ່ງນີ້:

1. ເປັນຫຍັງລະບອບຂ້າທາດຈຶ່ງພັງທະລາຍ?
2. ພາຍຫຼັງຈັກກະພັດໂຣແມັງຖືກພັງທະລາຍ ບັນດາອານາຈັກນ້ອຍທີ່ເຄີຍຕົກຢູ່ໃຕ້ອຳນາດຂອງໂຣແມັງໄດ້ເຮັດແນວໃດ?

3. ອານາຈັກຟະແຮງໄດ້ຮັບການກໍ່ຕັ້ງຂຶ້ນຄືແນວໃດ?
4. ຈັກກະພັດໂຮແມັງ ໄດ້ກັບຄືນມາມີອຳນາດໃນລາຊະການຂອງໃຜ ແລະ ມີການລວມເຂດປົກຄອງຄືແນວໃດ?
5. ພາຍຫຼັງຈັກກະພັດຊາເລີມານເສຍຊີວິດ ຊາຕາກຳຂອງຈັກກະພັດໂຮແມັງເປັນແນວໃດ?

ຄໍາຕອບ:

1. ເນື່ອງມາຈາກ:
 - ພວກຂຸນນາງ ຫຼື ເຈົ້າໜ້າທີ່ລະດັບຕ່າງໆເກີດມີການຕໍ່ສູ້ຊ່ວງຊົງຄວາມເປັນໃຫຍ່ເຊິ່ງກັນ ແລະ ກັນຕະຫຼອດເວລາ.
 - ພື້ນຖານເສດຖະກິດເກີດມີຄວາມຊຸດໂຊມຢ່າງໜັກ ໂດຍສະເພາະ ການກະສິກຳ, ຫັດຖະກຳ ແລະ ການຄ້າ ບໍ່ສາມາດດຳເນີນການໄດ້ເພາະຂາດກຳລັງແຮງງານຕົ້ນຕໍ (ແຮງງານຂ້າທາດຖືກເຈົ້າທາດທຸບຕີທໍລະມານຢ່າງໜັກຈົນເຖິງຂັ້ນເສຍຊີວິດ ແລະ ອີກຈຳນວນໜຶ່ງກໍໂຕນໜີ).
 - ຂະບວນການຕໍ່ສູ້ຂອງຊາວຂ້າທາດ ແລະ ຊາວເມືອງທຸກຈົນໄດ້ເກີດຂຶ້ນຢ່າງຮຸນແຮງ ແລະ ສັງຄົມເກີດມີຄວາມສັບສົນຈຸ່ນວາຍ.
 - ໃນປີ ຄ.ສ 476 ເຜົ່າແຊກແມັງ ເປັນກຸ່ມຄົນໜຶ່ງ ທີ່ອາໄສຢູ່ທາງພາກເໜືອຂອງທະວີບເອີຣົບໄດ້ບຸກຕີ ໂຮແມັງ ສາມາດໂຄ່ນລົ້ມກະສັດອົງສຸດທ້າຍ ແລະ ລົບລ້າງກົງຈັກການປົກຄອງເກົ່າຂອງຈັກກະພັດຢ່າງສິ້ນເຊີງ.
 - ລະບອບຂ້າທາດໃນຂົງເຂດທະເລເມດີແຕຣາເນໄດ້ສິ້ນສຸດລົງໃນປີ ຄ.ສ 476 ອັນເປັນຂີດໝາຍແຫ່ງການສິ້ນສຸດປະຫວັດສາດໂລກສະໄໝບູຮານ.
2. ພາຍຫຼັງຈັກກະພັດໂຮແມັງຖືກພັງທະລາຍ ດິນແດນຕ່າງໆທີ່ເຄີຍຕົກຢູ່ໃຕ້ອຳນາດຂອງຈັກກະພັດໂຮແມັງ ໃນເມື່ອກ່ອນ ໄດ້ແຍກຕົວອອກເປັນເອກະລາດ ແລ້ວສະຖາປະນາເປັນຫຼາຍອານາຈັກນ້ອຍກະຈາຍຢູ່ທົ່ວໄປ ແຕ່ອານາຈັກທັງຫຼາຍເຫຼົ່ານັ້ນຄົງຕົວຢູ່ບໍ່ໄດ້ດົນ ເນື່ອງຈາກມີການສູ້ຮົບກັນເອງ.
3. ພວກຟະແຮງ ທີ່ເດີນທາງເຂົ້າມາແຄວ້ນ ໂກນ ໄດ້ຂັບໄລ່ພວກ ວິສິກອດ ອອກໄປ ແລ້ວສະຖາປະນາເປັນລາຊະອານາຈັກຂຶ້ນໃນບໍລິເວນດັ່ງກ່າວ ເຊິ່ງຕໍ່ມາເອີ້ນວ່າ ລາຊະອານາຈັກຟະແຮງ ໂດຍແມ່ນ ຄະໂລວິດ ເປັນຜູ້ກໍ່ຕັ້ງ. ເນື່ອງຈາກວ່າ ໄດ້ຮັບການສະໜັບສະໜູນຈາກ

ສັນຕະປາປາ ແລະ ນັກບວດໃນແຄວ້ນ ໂກນ ຈຶ່ງເຮັດໃຫ້ອານາຈັກມີຄວາມເຂັ້ມແຂງທີ່ສຸດໃນເອີຣົບ ແລະ ມີກະສັດປົກຄອງສືບຕໍ່ກັນມາເປັນເວລາຍາວນານ.

4. - ໃນລາຊະການຂອງ ຊາເລີມານ (Charlemagne, ຄ.ສ 771-814)
 - ລວບລວມແຄວ້ນຕ່າງໆທາງພາກຕາເວັນຕົກຂອງຈັກກະພັດ ໂຮແມັງ (ແອັດສະປາຍ, ພາກໃຕ້ອີຕາລີ, ຊີລີ ແລະ ອາຟຣິກາເໜືອ) ເຂົ້າມາຢູ່ໃຕ້ການປົກຄອງໄດ້ເປັນຜົນສໍາເລັດ, ປົກຄອງທາງພາກກາງ ແລະ ພາກຕາເວັນອອກຂອງເອີຣົບ.
5. ພາຍຫຼັງຈັກກະພັດຊາເລີມານເສຍຊີວິດ ໂອລົດໄດ້ຂຶ້ນກໍາອໍານາດແທນໂດຍມີນາມວ່າ ພູຍ (Louis) ເຊິ່ງເປັນໂອລົດພຽງຄົນດຽວທີ່ມີຊີວິດ. ຊ່ວງຕໍ່ມາພະເຈົ້າພູຍບໍ່ສາມາດຮັກສາຄວາມສະຫງົບໃນຈັກກະພັດໂຮແມັງໄວ້ໄດ້ ນັບມື້ມີຄວາມອ່ອນແອລົງ ແລະ ໂອລົດຂອງພະອົງເກີດມີການຍາດແຍ່ງດິນແດນ ໃນໝູ່ພື້ນື່ງດ້ວຍກັນ ຈຶ່ງໄດ້ແບ່ງຈັກກະພັດອອກເປັນ 3 ສ່ວນແລ້ວ ແບ່ງກັນປົກຄອງ ແຕ່ສຸດທ້າຍກໍຕົກຢູ່ໃນສະພາບສັບສົນຈຸນວຍດ້ວຍການຍາດແຍ່ງ ແລະ ຂະຫຍາຍອານາເຂດຍຶດຄອງທີ່ດິນ ແລະ ທາດດິນນາມາເປັນຊັບສົມບັດສ່ວນຕົວ ອັນເປັນຂີດໝາຍຂອງການກໍາເນີດລະບອບສັກດິນາ ຫຼື ການກ້າວເຂົ້າສູ່ຍຸກມືດ (Dark Ages, ສະຕະວັດທີ V-XV) ໃນເວລາຕໍ່ມາໄດ້ກາຍມາເປັນລາຊະອານາຈັກຝຣັ່ງ, ເຢຍລະມັນ ແລະ ອີຕາລີ.

ກົດຈະກຳທີ 2:

ສົນທະນາກ່ຽວກັບລະບົບການປົກຄອງສັກດິນາໃນເອີຣົບດ້ວຍຄໍາຖາມດັ່ງນີ້:

1. ລະບອບສັກດິນາແມ່ນຫຍັງ?
2. ໂຄງສ້າງຂອງລະບອບສັກດິນາມີຄືແນວໃດ?
3. ໃນສະໄໝກາງ ກະສັດ ແລະ ຊຸນນາງມີ ຜົນປະໂຫຍດຮ່ວມກັນແນວໃດ?
4. ຄວາມຮູ້ສຶກຂອງປະຊາກອນທີ່ມີຕໍ່ລັດ ຫຼື ຜູ້ປົກຄອງໃນສະໄໝກາງ ແລະ ປັດຈຸບັນມີຄວາມແຕກຕ່າງກັນແນວໃດ?
5. ຄວາມອັນຕະລາຍຂອງໂຄງສ້າງລະບອບສັກດິນາມີຄືແນວໃດ?

ຄໍາຕອບ:

1. ຄໍາວ່າ ລະບອບສັກດິນາ ໄດ້ມາຈາກພາສາລາຕິນ Feudum ເຊິ່ງກົງກັບພາສາອັງກິດວ່າ "Fief" ແປວ່າ ດິນເນື້ອທີ່ໜຶ່ງ ເຊິ່ງບຸກຄົນຍຶດຖືທຳກິນ ຈາກເຈົ້າຊຸນມູນນາຍ ໂດຍມີຄວາມເຄົາລົບເຊື່ອຟັງ ຫຼື ການຮັບໃຊ້ ເພື່ອເປັນການຕອບແທນການທີ່ໄດ້ສິດນໍາໃຊ້ດິນຕອນນັ້ນ.

2. ໂຄງສ້າງຂອງລະບອບສັກດິນາ ປະກອບດ້ວຍກະສັດ ຫຼື ເຈົ້າຊີວິດ (King), ເຈົ້າສັກດິນາ ຫຼື ຊຸນນາງ (Lord) ແລະ ຜູ້ຮັບໃຊ້ ຫຼື ອັດສະວິນ (Vassal).
3. ກະສັດ ແລະ ຊຸນນາງຈະມີການພົວພັນ ແລະ ມີຜົນປະໂຫຍດຮ່ວມກັນຄື: ເມື່ອກະສັດໄດ້ຮັບໄຊຊະນະໃນສົງຄາມ ກໍຈະມອບລາງວັນຕອບແທນໃຫ້ແກ່ຜູ້ເຂົ້າຮ່ວມສົງຄາມດ້ວຍການແບ່ງຕອນດິນໃຫ້ ແລະ ຄະລືຫາດໃຫ້ໃນຂະນະທີ່ພວກຊຸນນາງ ກໍມີການສ້າງກອງທັບຂອງຕົນໃຫ້ມີຄວາມເຂັ້ມແຂງເພື່ອເຂົ້າຮ່ວມການສູ້ຮົບ. ສ່ວນຊຸນນາງຜູ້ຍິ່ງໃຫຍ່ ເມື່ອໄດ້ຄອບຄອງດິນແດນທີ່ກວ້າງໃຫຍ່ກໍຈະແບ່ງດິນແດນບາງສ່ວນໃຫ້ກັບນັກຮົບ (ຜູ້ຮັບໃຊ້ຊັ້ນຈໍາ ຫຼື ອັດສະວິນ) ຄົນສໍາຄັນເພື່ອເປັນການຕອບແທນທີ່ເຂົາໄດ້ຮັບໃຊ້ຕົນເອງ ໃນລັກສະນະດຽວກັນນັກຮົບກໍຈະແບ່ງທີ່ດິນໃຫ້ທະຫານຊັ້ນຖັດລົງໄປອີກ.
4. ໃນສະໄໝກາງ ຍັງບໍ່ມີການລວມປະເທດເປັນປົກແຜ່ນແໜ້ນໜ້າ ເຊິ່ງແຕ່ລະປະເທດໄດ້ມີການແບ່ງອອກເປັນແຄວ້ນເລັກແຄວ້ນນ້ອຍ ປົກຄອງໂດຍຊາວຕ່າງຊາດ ປະຊາຊົນຈຶ່ງມີຄວາມຜູກພັນ ແລະ ຈົງຮັກພັກດີຕໍ່ຜູ້ປົກຄອງໃນແຜ່ນດິນທີ່ຕົນເອງອາໄສຢູ່ໂດຍກົງ. ສ່ວນປະຊາຊົນໃນສະໄໝປັດຈຸບັນຈະມີຄວາມຮັກຊາດ ແລະ ຜູກພັນຢູ່ກັບຊາດເປັນບັນຫາສໍາຄັນ.
5. ຄວາມອັນຕະລາຍຂອງໂຄງສ້າງ ທີ່ມີຮູບຮ່າງແບບນີ້ແມ່ນຢູ່ທີ່ຊຸນນາງຜູ້ຍິ່ງໃຫຍ່ມີພັກພວກຢູ່ໃນການຄຸ້ມຄອງ ແລະ ບາງຄັ້ງມີຈຳນວນຫຼາຍພໍທີ່ຈະຕໍ່ສູ້ໂຄ່ນລົ້ມກະສັດລົງໄດ້. ດັ່ງນັ້ນ, ຈຶ່ງມີແຕ່ກະສັດທີ່ມີອຳນາດຫຼາຍ ແລະ ເຂັ້ມແຂງເທົ່ານັ້ນຈຶ່ງຈະຄວບຄຸມບັນດາຊຸນນາງໄດ້ ແລະ ວິທີທີ່ດີທີ່ສຸດໃນການຄວບຄຸມຊຸນນາງເຫຼົ່ານັ້ນກໍຄື ຕ້ອງເຮັດສົງຄາມກັບປະເທດໃກ້ຄຽງ.

ກົດຈະກຳທີ 3:

ຄູສົນທະນາກ່ຽວກັບສັງຄົມເອີຣົບສະໄໝສັກດິນາດ້ວຍຄໍາຖາມດັ່ງນີ້:


1. ໃນລະຫວ່າງປີ ຄ.ສ 1100-1350 ຂອບເຂດຊາຍແດນຂອງທຸກໆປະເທດໃນເອີຣົບມີຄືແນວໃດ?
2. ເປັນຫຍັງໃນໄລຍະເວລາດັ່ງກ່າວອັງກິດ ຈຶ່ງເປັນປະເທດດຽວທີ່ມີຖານະເປັນປະເທດໂດຍຊັດເຈນຫຼາຍກວ່າປະເທດຕ່າງໆໃນເອີຣົບ?
3. ໃນສັງຄົມສັກດິນາໄດ້ຈັດແບ່ງອອກເປັນຈັກຊົນຊັ້ນ? ແຕ່ລະຊົນຊັ້ນມີຄືແນວໃດ?
4. ໂດຍອີງໃສ່ເນື້ອໃນຂອງບົດຮຽນທີ່ວ່າ “ໂຄງສ້າງທາງສັງຄົມໃນຍຸກກາງຂອງເອີຣົບ ມີຮູບຮ່າງຄ້າຍຄືປີຣາມິດ ມີຊາວນາເປັນຈຳນວນມະຫາສານເປັນຖານ ແລະ ມີກະສັດຢູ່ທີ່ປາຍຍອດ” ນັກຮຽນ

ຈິ່ງແຕ້ມແຜນວາດ ແລະ ໝາຍທີ່ຕັ້ງຂອງແຕ່ລະຕຳແໜ່ງມາເບິ່ງ.

ຄຳຕອບ:

1. ໃນຂະນະນັ້ນ ຍັງບໍ່ທັນໄດ້ມີການກຳນົດຂອບເຂດຊາຍແດນຢ່າງຊັດເຈນຄືກັບປັດຈຸບັນ ແລະ ປະຊາກອນຈະຖືວ່າ ຕົນເອງເປັນຄົນຊົນຊັ້ນໃດຊົນຊັ້ນໜຶ່ງຂອງສັງຄົມ ຫຼື ຈະຖືວ່າຕົນເອງເປັນຊາວຝຣັ່ງ ຫຼື ເຢຍລະມັນກໍໄດ້.
2. ເນື່ອງຈາກວ່າປະເທດອັງກິດປະກອບໄປດ້ວຍເກາະດອນ ແລະ ລາຊະສຳນັກກະສັດອັງກິດໃຫ້ຄວາມຍຸດຕິທຳກັບປະຊາຊົນໄດ້ດີກວ່າດິນແດນສ່ວນອື່ນໆຂອງເອີຣົບ ຄົນອັງກິດຈຶ່ງມີເສລີພາບ ແລະ ບໍ່ຕົກຢູ່ໃຕ້ອຳນາດຂອງພວກຊຸນນາງ.
3. ໃນສັງຄົມສັກດີນາໄດ້ແບ່ງອອກເປັນ 2 ຊັ້ນຊັ້ນຄື:
 - ຊົນຊັ້ນສັກດີນາໄດ້ແບ່ງອອກເປັນ 2 ຊັ້ນດ້ວຍກັນຄື:
 - 1) ເຈົ້າຊີວິດ (ກະສັດ) ເປັນຜູ້ມີອຳນາດສູງສຸດ, ເປັນຜູ້ໃຫ້ຄວາມຍຸດຕິທຳ ແລະ ເປັນຜູ້ໃຫ້ຜົນແຜ່ນດິນແກ່ບັນດາຊຸນນາງທັງຫຼາຍ.
 - 2) ພວກຊຸນນາງ ໄດ້ແບ່ງເປັນ 2 ລະດັບຄື:
 - + ຊຸນນາງຊັ້ນສູງ (Lord, ເຈົ້າຖິ່ນໃຫຍ່) ເຊິ່ງເປັນພວກທີ່ມີຄະລິທາດທີ່ໃຫຍ່ໂຕ ແລະ ມີທີ່ດິນຄອບຄອງຈຳນວນມະຫາສານ.
 - + ຊຸນນາງຊັ້ນຕ່ຳ (Vassal, ຜູ້ຮັບໃຊ້ ຫຼື ອັດສະວິນ) ມີໜ້າທີ່ຮັບໃຊ້ເຈົ້ານາຍຂອງຕົນດ້ວຍການເຮັດສົງຄາມກັບອານາຈັກອື່ນໆ.
 - ຊົນຊັ້ນຊາວນາ ເປັນຊົນຊັ້ນທີ່ມີຈຳນວນພົນຫຼາຍ ແລະ ເປັນກຳລັງແຮງຕົ້ນຕໍໃນການລ້ຽງສັງຄົມ ໂດຍມີໜ້າທີ່ທຳການຜະລິດເທິງຕອນດິນຂອງຊຸນນາງ ແລະ ຕອບແທນຄືນດ້ວຍການສົ່ງຜົນຜະລິດໃຫ້ແກ່ຊຸນນາງ ຫຼື ເຈົ້າທີ່ດິນ $\frac{1}{2}$ ຂອງຜົນຜະລິດ ແລະ ຍັງມີພັນທະເສຍພາສີຕ່າງໆ.

4.



5. ການວັດ ແລະ ປະເມີນຜົນ

ຄູສາມາດນຳໃຊ້ການວັດ ແລະ ປະເມີນຜົນດ້ວຍຫຼາຍວິທີ ໂດຍຄູສາມາດພິຈາລະນາຈາກ:

1. ການຕັ້ງໃຈຟັງຄູອະທິບາຍ
2. ການຕອບຄຳຖາມ
3. ການມີສ່ວນຮ່ວມໃນກິດຈະກຳກຸ່ມ ແລະ ຜົນງານຕົວຈິງ
4. ການນຳໃຊ້ຂໍ້ທົດສອບແບບຕ່າງໆ

ຕົວຢ່າງ: ການສ້າງແບບທົດສອບແບບອັດຕະໂນ

1. ເປັນຫຍັງພື້ນຖານເສດຖະກິດຂອງຈັກກະພັດໂຮແມັງຈຶ່ງຊຸດໂຊມຢ່າງໜັກ?
2. ກະສັດ ແລະ ນັກບວດຄຣິດມີການພົວພັນກັນແນວໃດ?

ຄຳຕອບ:

1. ເນື່ອງຈາກຫຼາຍຂະແໜງການບໍ່ສາມາດດຳເນີນການຜະລິດ, ຂາດກຳລັງແຮງງານຕົ້ນຕໍ ເພາະຖືກເຈົ້າທາດທຸບຕີທໍລະມານຢ່າງໜັກຈົນເຖິງຂັ້ນເສຍຊີວິດ ແລະ ຈຳນວນໜຶ່ງກໍໂຕນໜີ.
2. ເຈົ້າຊີວິດ ແລະ ນັກບວດມີການອຸ້ມຊູ, ສະໜັບສະໜູນເຊິ່ງກັນ ແລະ ກັນຄື: ເຈົ້າຊີວິດອີງໃສ່ສາສະໜາ ເພື່ອປົກຄອງປະເທດ ເພາະວ່າ ປະຊາຊົນຈະເຊື່ອຟັງນັກບວດຫຼາຍກວ່າເຈົ້າໜ້າທີ່ປົກຄອງ ສ່ວນນັກບວດກໍອາໄສອຳນາດຂອງເຈົ້າຊີວິດ ເພື່ອເຜີຍແຜ່ອິດທິພົນ ແລະ ສ້າງຄວາມຮັ່ງມີໃຫ້ແກ່ຕົນເອງ.

ແບບທົດສອບປະລະໂນ

ຈົ່ງໝາຍ “✓” ໃສ່ຕໍ່ໜ້າຄຳຕອບ (ກ, ຂ, ຄ...) ທີ່ເຫັນວ່າຖືກຕ້ອງທີ່ສຸດພຽງຂໍ້ດຽວ.

1. ສັນຕະປາປາ ລີໂອ III ໄດ້ສວມມົງກຸດຖະຫວາຍຊາເລີມານໃຫ້ດຳລົງຕຳແໜ່ງເປັນຈັກກະພັດໂຣແມັງໃນວັນທີ, ເດືອນ, ປີໃດ?
 - ກ. ໃນວັນທີ 15 ຕຸລາ ປີ ຄ.ສ 780
 - ✓ ຂ. ໃນວັນທີ 25 ທັນວາ ປີ ຄ.ສ 800
 - ຄ. ໃນວັນທີ 5 ທັນວາ ປີ ຄ.ສ 801
2. ຊົນຊັ້ນສັກດີນາ ປະກອບມີພາກສ່ວນໃດແດ່?
 - ✓ ກ. ເຈົ້າຊີວິດ, ຊຸນນາງຊັ້ນສູງ, ຊຸນນາງຊັ້ນຕ່ຳ
 - ຂ. ກະສັດ, ຊຸນນາງຊັ້ນສູງ, ຊາວນາ
 - ຄ. ຊຸນນາງຊັ້ນສູງ, ອັດສະວິນ, ຂ້າທາດ

ບົດທີ 7 ການເສື່ອມໂຊມຂອງລະບອບສັກດິນາ ແລະ ການກຳເນີດ ລັດທິທຶນນິຍົມ

ເວລາ: 6 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ການຄົ້ນພົບທາງພູມິສາດ.
- 1.2 ອະທິບາຍໄດ້ການກຳເນີດເສດຖະກິດທຶນນິຍົມ.
- 1.3 ອະທິບາຍໄດ້ການປະຕິຮູບວັດທະນະທຳ.
- 1.4 ອະທິບາຍໄດ້ຂະບວນການຕໍ່ສູ້ຂອງຊົນຊັ້ນນາຍທຶນ.

2. ເນື້ອໃນຕົ້ນຕໍ

- 2.1 ການຄົ້ນພົບທາງພູມິສາດ
- 2.2 ການກຳເນີດເສດຖະກິດທຶນນິຍົມ
- 2.3 ການປະຕິຮູບວັດທະນະທຳ
 - 1) ການຟື້ນຟູວັດທະນະທຳ
 - 2) ການປະຕິຮູບສາສະໜາ
- 2.4 ຂະບວນການຕໍ່ສູ້ຂອງຊົນຊັ້ນນາຍທຶນ
 - 1) ການຕໍ່ສູ້ຂອງຊາວນາເຢຍລະມັນ
 - 2) ການລຸກຮືຂຶ້ນທີ່ ໂຮນລັງ

3. ສື່ການສອນ

1. ປຶ້ມແບບຮຽນ ແລະ ປຶ້ມຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
2. ແຜນທີ່ທີ່ກ່ຽວຂ້ອງກັບປະຫວັດສາດການຊຸດໂຊມລະບອບສັກດິນາ ແລະ ການກຳເນີດທຶນນິຍົມ.

4. ກິດຈະກຳ

ກິດຈະກຳທີ 1:

ສົນທະນາກຸ່ມ ຫຼື ລວມໝູ່ກ່ຽວກັບການຄົ້ນພົບທາງພູມິສາດດ້ວຍຄຳຖາມດັ່ງນີ້:

1. ການຟື້ນຟູສິລະປະ-ວິທະຍາສາດ ໄດ້ສົ່ງຜົນສະທ້ອນຕໍ່ຂະແໜງອຸດສາຫະກຳ ແລະ ການຄ້າແນວໃດ?
2. ເປັນຫຍັງຊາວເອີຣົບຈຶ່ງສາມາດຄົ້ນພົບເສັ້ນທາງສາຍໃໝ່ໄດ້?
3. ຂະບວນການຄົ້ນຫາທາງສາຍໃໝ່ ໄດ້ເປີດສາກຂຶ້ນໃນປີໃດ, ໃຕ້ການນຳພາຂອງໃຜ ແລະ ຢູ່ໃນຂົງເຂດໃດ?
4. ຊາວເອີຣົບ ຮູ້ເສັ້ນທາງໄປເຖິງທະວີບອາຊີແນວໃດ?
5. ການຄົ້ນພົບທະວີບອາເມຣິກາ ໄດ້ດຳເນີນໄປແນວໃດ?
6. ການເດີນເຮືອຮອບໂລກຄັ້ງທຳອິດ ໄດ້ດຳເນີນໄປແນວໃດ?
7. ການຄົ້ນພົບທາງດ້ານພູມິສາດ ມີບົດບາດສຳຄັນແນວໃດຕໍ່ຊາວປັດຈຸບັນ, ແອັດສະປາຍ ແລະ ເອີຣົບ?

ຄຳຕອບ:

1. ການຟື້ນຟູສິລະປະ-ວິທະຍາສາດ ໄດ້ສົ່ງຜົນໃຫ້ຂະແໜງອຸດສາຫະກຳ ແລະ ການຄ້າ ມີການເຕີບໃຫຍ່ຂະຫຍາຍຕົວຢ່າງບໍ່ຢຸດຢັ້ງ. ພໍ້ຄ້າຊາວເອີຣົບ ຕ້ອງການຕະຫຼາດເພື່ອຈຳໜ່າຍສິນຄ້າ ແລະ ໃນຂະນະດຽວກັນກໍຕ້ອງການວັດຖຸດິບນຳເຂົ້າມາພາຍໃນປະເທດ ແຕ່ຕະຫຼາດການຄ້າ ແລະ ແຫຼ່ງວັດຖຸດິບທີ່ສຳຄັນຂອງເອີຣົບແມ່ນປະເທດອິນເດຍ ແລະ ປະເທດຕ່າງໆໃນອາຊີພາກຕາເວັນອອກ ແຕ່ເສັ້ນທາງຄົມມະນາຄົມທີ່ຜ່ານອາຊີຕາເວັນຕົກ ແລະ ທະເລເມດີແຕຣາເນນັ້ນເຕັມໄປດ້ວຍພວກໂຈນ ທີ່ຖ້າບຸ້ນຊາວພໍ້ຄ້າຜ່ານໄປມາຢ່າງເປັນປະຈຳ. ດ້ວຍເຫດນັ້ນ, ພໍ້ຄ້າຊາວເອີຣົບ ຈຶ່ງພະຍາຍາມຫາເສັ້ນທາງສາຍໃໝ່ເພື່ອໄປສູ່ພາກຕາເວັນອອກ.
2. ຊາວເອີຣົບ ໄດ້ພະຍາຍາມຫາເສັ້ນທາງສາຍໃໝ່ເພື່ອໄປສູ່ພາກຕາເວັນອອກ ດ້ວຍການຮຽນຮູ້ກ່ຽວກັບສັງຄົມ ແລະ ທຳມະຊາດນັບມື້ຫຼາຍຂຶ້ນ ສາມາດຄົ້ນພົບ ແລະ ຫາຄຳຕອບກ່ຽວກັບເລື່ອງຕ່າງໆທີ່ເປັນບົດສະໜາ ແລະ ຖືກນຳມາເປີດເຜີຍອອກສູ່ສັງຄົມຢ່າງກວ້າງຂວາງ ໂດຍສະເພາະ ຄວາມຮູ້ກ່ຽວກັບໜ່ວຍໂລກມົນກົມ, ວິທະຍາການໃນການເດີນເຮືອ ແລະ ການສ້າງເຮືອເດີນທະເລ, ເຂັມທິດ ແລະ ອື່ນໆ.

3. ໃນປີ ຄ.ສ 1427, ນຳໂດຍເຈົ້າຊາຍເຮນຣີ ແຫ່ງປັອກຕຸຍການ ແລະ ບັນດາໝູ່ເກາະຕ່າງໆ ໃນມະຫາສະໝຸດອັດລັງຕິກ.
4. ປີ ຄ.ສ 1486 ບາໂທໂລມິວ ໄດ້ອອກເດີນທາງຈາກນະຄອນຫຼວງ ລິດສະບອນ ໄປທາງ ຝັ່ງຕາເວັນຕົກຂອງອາຟຣິກາຈົນເຖິງປາຍສຸດຂອງທະວີບໂດຍຜ່ານ ແຫຼມຫວັງດີ ຈຶ່ງສາມາດຮູ້ ທາງໄຕ້ສຸດຂອງທະວີບອາຟຣິກາ ແລະ ກໍມີຄວາມຫວັງທີ່ຈະພົບເສັ້ນທາງອອກສູ່ທະວີບອາຊີ.
 - ໃນປີ ຄ.ສ 1497 ວາສະໂກ ດາກາມາ ໄດ້ເດີນທາງອອກຈາກຝັ່ງຕາເວັນອອກຂອງອາຟຣິກາໄປເຖິງຝັ່ງຕາເວັນຕົກຂອງອິນເດຍໄດ້ສຳເລັດ ຈຶ່ງເປັນການຄົ້ນພົບເສັ້ນທາງເດີນເຮືອສາຍ ໃໝ່ລະຫວ່າງທະວີບເອີຣົບກັບທະວີບອາຊີ.
5. ໃນປີ ຄ.ສ 1492 ຄຣິດຕິບເຟີ ໂກລົມບັດ ໄດ້ນຳພາລູກເຮືອ 90 ຄົນ ອອກເດີນທາງຈາກແອັດສະປາຍ ຂ້າມມະຫາສະໝຸດອັດລັງຕິກໄປທາງພາກຕາເວັນຕົກ ການສຳຫຼວດໄດ້ດຳເນີນເຖິງ 4 ຄັ້ງ ສ່ວນຄັ້ງທີ 4 ໃນປີ ຄ.ສ 1502 ໄດ້ອອກໄປໄກເຖິງ ອາເມຣິກາກາງ ທີ່ປະເທດຮອນດູຣັດ ແລະ ຄອດສະຕາຣິກາ ແຕ່ເມື່ອເຫັນຊາວພື້ນເມືອງທີ່ອາໄສຢູ່ທີ່ນັ້ນ ຊຳພັດເຂົ້າໃຈວ່າແມ່ນ ພາກຕາເວັນອອກຂອງອິນເດຍ ຈຶ່ງເອີ້ນຊາວພື້ນເມືອງວ່າ ຊາວອິນເດຍແດງ.
6. ນັກເດີນເຮືອຊາວປັອກຕຸຍການຊື່ວ່າ ເຟີນັນໂດ ມາແຊນລັງ ໄດ້ນຳພາຊາວແອັດສະປາຍ ພ້ອມດ້ວຍເຮືອ 5 ລຳອອກຈາກແອັດສະປາຍໃນປີ ຄ.ສ 1519 ສຳຫຼວດອ້ອມປາຍແຫຼມສຸດ ຂອງທະວີບອາເມຣິກາໃຕ້. ຫຼັງຈາກນັ້ນ, ໄດ້ນຳພາເຮືອຂ້າມມະຫາສະໝຸດປາຊີຟິກ ແລະ ໄປ ເຖິງໝູ່ເກາະຟິລິບປິນໃນເດືອນເມສາ ປີ ຄ.ສ 1521 ແຕ່ກໍເກີດມີການປະທະກັນກັບຊາວພື້ນ ເມືອງຈຶ່ງເຮັດໃຫ້ ມາແຊນລັງ ເສຍຊີວິດ. ເຊບາສະຕຽນ ເດວ ຄາໂນ ຜູ້ຊ່ວຍມາແຊນລັງ ໄດ້ ນຳພາຂະບວນເຮືອທີ່ເຫຼືອເດີນທາງກັບໂດຍຜ່ານເຂົ້າມາທາງອິນເດຍອ້ອມແຫຼມຫວັງດີ ກັບ ຄືນແອັດສະປາຍໃນປີ ຄ.ສ 1522 ເຊິ່ງພວກເຂົາສາມາດນຳສິນຄ້າມາໄດ້ເປັນຈຳນວນຫຼວງ ຫຼາຍ. ການເດີນທາງຂອງມາແຊນລັງ ແລະ ເດລ ຄາໂນ ນັບວ່າເປັນການເດີນເຮືອຮອບໂລກ ຄັ້ງທຳອິດທີ່ປະສົບຜົນສຳເລັດອັນໃຫຍ່ຫຼວງໃນປະຫວັດສາດຂອງມະນຸດ.
7. ຜົນສຳເລັດຂອງການຄົ້ນພົບທາງດ້ານພູມິສາດເຮັດໃຫ້ຊາວປັອກຕຸຍການ ແລະ ແອັດສະປາຍ ເກີດມີຄວາມຮູ້ກ່ຽວກັບສິ່ງໃໝ່ໆຫຼາຍຢ່າງເຊັ່ນ: ເສັ້ນທາງການຄ້າສາຍໃໝ່, ດິນແດນແຫ່ງໃໝ່, ປະຊາຊາດໃໝ່, ຊັບພະຍາກອນທຳມະຊາດຈຳນວນມະຫາສານທີ່ມີຢູ່ໃນໂລກໃໝ່ ໂດຍສະ ເພາະເງິນ ແລະ ຄຳ ເຊິ່ງປະເທດທັງສອງໄດ້ຂົນໄປເພື່ອສ້າງຄວາມລ້ຳລວຍ ຫຼື ຄວາມຮັ່ງມີໃຫ້

ແກ່ຕົນເອງ ແລະ ເຮັດໃຫ້ໂສມໜ້າຂອງສັງຄົມເອີຣົບມີການປ່ຽນແປງໄປສູ່ຄວາມຈະເລີນກ້າວໜ້າ ແລະ ເສດຖະກິດມີຄວາມເຂັ້ມແຂງຂຶ້ນ.

ກົດຈະກຳທີ 2:

ສົນທະນາກ່ຽວກັບການກຳເນີດເສດຖະກິດທຶນນິຍົມດ້ວຍບັນດາຄຳຖາມ:

1. ເສດຖະກິດທຶນນິຍົມກຳເນີດຂຶ້ນບົນພື້ນຖານອັນໃດ?
2. ເສດຖະກິດທຶນນິຍົມກຳເນີດຂຶ້ນຄືແນວໃດ?

ຄຳຕອບ:

1. ເສດຖະກິດທຶນນິຍົມ ກຳເນີດຂຶ້ນບົນພື້ນຖານຂອງການສະສົມທຶນທີ່ໄດ້ມາດ້ວຍການບັນສະດົມບວກກັບປັດໄຈດ້ານກຳລັງແຮງງານ, ທີ່ດິນ, ເຄື່ອງມື ແລະ ອື່ນໆ.
2. ຊົນຊັ້ນໃໝ່ ຫຼື ຊົນຊັ້ນນາຍທຶນໄດ້ໃຊ້ອຳນາດຍຶດເອົາທີ່ດິນຂອງຊາວນາມາສ້າງເປັນນິຄົມບູກຝັງເພື່ອຄວາມລ້ຳລວຍຂອງຕົນເອງ. ສ່ວນຊາວນາຈຳນວນຫຼວງຫຼາຍ ທີ່ຖືກຍຶດດິນນາກາຍເປັນຜູ້ສິ້ນເນື້ອປະດາຕົວ ຈຶ່ງພາກັນຫຼັ່ງໄຫຼເຂົ້າສູ່ຕົວເມືອງໃຫຍ່ ແລະ ຈຳຕ້ອງຂາຍແຮງງານຍອມເປັນລູກຈ້າງຂອງຊົນຊັ້ນໃໝ່ຢູ່ຕາມໂຮງຈັກໂຮງງານ.

ເມື່ອມີທຶນ, ແຮງງານ, ເຄື່ອງມື ແລະ ອື່ນໆນັບມື້ຫຼາຍຂຶ້ນ ຮູບແບບການດຳເນີນທຸລະກິດແບບທຶນນິຍົມກໍໄດ້ເກີດຂຶ້ນ ໂດຍໂຮງຊ່າງຫັດຖະກຳ (ໂຮງງານອຸດສາຫະກຳ) ໄດ້ເຂົ້າມາປ່ຽນແທນສະມາຄົມຮ່ວມອາຊີບ, ການຜະລິດມີການແບ່ງງານກັນຢ່າງຊັດເຈນເຮັດໃຫ້ສະມັດຖະພາບຂອງງານເພີ່ມຂຶ້ນ, ຜະລິດຕະພັນອຸດສາຫະກຳນັບມື້ຫຼາຍຂຶ້ນ ແລະ ລາຄາສິນຄ້າຖືກກວ່າເມື່ອກ່ອນ.

ສ່ວນການພົວພັນລະຫວ່າງເຈົ້າຂອງໂຮງຊ່າງ ແລະ ນາຍຊ່າງກໍໄດ້ປ່ຽນມາເປັນການພົວພັນລະຫວ່າງນາຍຈ້າງ ແລະ ລູກຈ້າງ ເຊິ່ງນາຍຈ້າງໄດ້ກາຍເປັນຜູ້ທີ່ມີລາຍໄດ້ສູງ ສ່ວນລູກຈ້າງຖືກນາຍຈ້າງດຳເນີນການກົດຂີ່ຂູດຮີດຢ່າງໜັກ ແຕ່ມີລາຍໄດ້ຕ່ຳ ແລະ ມີສະພາບການດຳລົງຊີວິດທີ່ທຸກຍາກລຳບາກ.

ກົດຈະກຳທີ 3:

ສົນທະນາກ່ຽວກັບການປະຕິຮູບວັດທະນະທຳດ້ວຍຄຳຖາມດັ່ງນີ້:

1. ຍຸກມືດແມ່ນຫຍັງ?
2. ສະພາບຕ່າງໆໃນຍຸກມືດເປັນໄປແນວໃດ?

3. ການຟື້ນຟູວັດທະນະທຳ ໝາຍຄວາມວ່າແນວໃດ?
4. ເປັນຫຍັງຈຶ່ງມີການຟື້ນຟູວັດທະນະທຳ?
5. ເປັນຫຍັງຂະບວນການຟື້ນຟູວັດທະນະທຳຈຶ່ງຂະຫຍາຍຕົວໄວ?
6. ຂະບວນການຟື້ນຟູວັດທະນະທຳໄດ້ດຳເນີນໄປແນວໃດ?
7. ຂະບວນການຟື້ນຟູວັດທະນະທຳ ແມ່ນຂະບວນການແນວໃດ?

ຄຳຕອບ:

1. ຍຸກມືດແມ່ນຊ່ວງເວລາຂອງຄວາມເສື່ອມໂຊມທັງທາງວັດທະນະທຳ ແລະ ທາງສັງຄົມຢູ່ໃນເອີຣົບ ຫຼັງຈາກການລົ້ມລະລາຍຂອງຈັກກະພັດໂຣແມັງ (Decline of the Roman Empire) ໃນປີ ຄ.ສ 476 ມາຈົນເຖິງສະໄໝການຟື້ນຟູການສຶກສາ ໃນລະຫວ່າງສະຕະວັດທີ XIV-XVI. ແຕ່ເມື່ອມາເຖິງສະຕະວັດທີ XIX ຄວາມເຂົ້າໃຈຂອງມະນຸດກ່ຽວກັບເຫດການທີ່ເກີດຂຶ້ນໃນຍຸກມືດ ໄດ້ເຮັດໃຫ້ພາບພົດ ແລະ ລັກສະນະຄວາມເປັນຍຸກມືດປ່ຽນໄປ. ສະນັ້ນ, ຄຳວ່າ ຍຸກມືດ ຈຶ່ງໄດ້ຈຳກັດສະເພາະຊ່ວງເວລາໜຶ່ງພາຍໃນຍຸກກາງ ທີ່ສຳຄັນຄືຍຸກກາງຕອນຕົ້ນ (Early Middle Age).
2. ໃນສະໄໝກາງ ຄວາມຢ້ານກົວອິດທິພົນ ແລະ ອຳນາດຂອງສັກດິນາ ປະກອບກັບຄວາມເຊື່ອຖືງ່າຍດາຍໃນສາສະໜາຄຣິດ ເຮັດໃຫ້ຊາວເອີຣົບເບິ່ງເພື່ອນມະນຸດດ້ວຍກັນໃນແງ່ຮ້າຍເພາະໄດ້ຮັບການສັ່ງສອນກັນມາຕັ້ງແຕ່ສະໄໝບູຮານວ່າ ມະນຸດເປັນຄົນບາບ ຈຶ່ງເຮັດໃຫ້ໂລກຈົມຢູ່ໃຕ້ຍຸກມືດເປັນເວລາຫຼາຍສະຕະວັດ (Dark Ages ສະຕະວັດທີ V-XV). ພາຍໃຕ້ຍຸກມືດທຸກຢ່າງໄດ້ຕົກຢູ່ໃຕ້ອຳນາດ ແລະ ອິດທິພົນຂອງພວກຊຸນນາງສັກດິນາ ແລະ ສາສະໜາ ໂດຍສະເພາະທຳມເຜີຍແຜ່ສາສະໜາຄຣິດ, ທຳມເປີດເຜີຍ ຫຼື ເວົ້າຄວາມຈິງກ່ຽວກັບວິທະຍາສາດ ຫຼື ຄວາມຈິງກ່ຽວກັບທຳມະຊາດ. ຖ້າຜູ້ໃດເຜີຍແຜ່ ຫຼື ເປີດເຜີຍຄວາມຈິງຈະຖືກລົງໂທດດ້ວຍກໍລະນີຕ່າງໆເຊັ່ນ: ປີເຕີ (Peter) ແລະ ພໍ (Paul) ເປັນລູກສິດຄົນສຳຄັນຂອງເຢຊູ (Jesu) ທີ່ໄດ້ທຳການເຜີຍແຜ່ສາສະໜາຄຣິດຢ່າງກວ້າງຂວາງ ທັງສອງຈຶ່ງຖືກກ່າວຫາວ່າ ມີຄວາມຜິດຢ່າງໜັກ ແລະ ຖືກລົງໂທດຄື: ພໍ ທີ່ເປັນຊາວໂຣແມັງຖືກຂ້າດ້ວຍການຕັດຫົວ, ປີເຕີ ຖືກຄຶງດ້ວຍໄມ້ກາງເຂນແຕ່ເອົາຫົວປິ່ນລົງທາງລຸ່ມ. ສ່ວນກາລິເລໂອ (Galileo) ຜູ້ທີ່ເປີດເຜີຍວ່າ ໜ່ວຍໂລກເປັນໜ່ວຍມົນກົມກໍຖືກເຜົາທັງເປັນ ແລະ ຜູ້ອື່ນໆ.
3. ຄຳວ່າ ການຟື້ນຟູວັດທະນະທຳ ແປຕາມພາສາຝຣັ່ງວ່າ ການເກີດໃໝ່ ແຕ່ເມື່ອກ່າວເຖິງວັດທະນະທຳ ໝາຍເຖິງ ການຟື້ນຟູວັດທະນະທຳຄລາດສິກຂອງກະເຣັກ ແລະ ໂຣແມັງຄົນມາອີກ

ຄັງໜຶ່ງ ເພື່ອປ່ຽນແປງປັບປຸງແນວຄວາມຄິດ ໃນສະໄໝກາງມາສູ່ແນວຄວາມຄິດທີ່ກ້າວໜ້າ ທັນສະໄໝຄືກັບປັດຈຸບັນ. ການຟື້ນຟູວັດທະນະທຳຂອງເອີຣົບ ໄດ້ເລີ່ມຕົ້ນຂຶ້ນໃນສະຕະວັດທີ XV ແລະ ສິ້ນສຸດລົງໃນສະຕະວັດທີ XVII ເຊິ່ງມີໄລຍະເວລາປະມານ 300 ປີ.

4. ຊົນຊັ້ນນາຍທຶນເປັນຊົນຊັ້ນກຳເນີດຂຶ້ນມາໃໝ່ ແລະ ກຳລັງຂະຫຍາຍຕົວໄວ ທັງເປັນຕົວແທນ ໃຫ້ແກ່ການຜະລິດ ແລະ ສັງຄົມໃໝ່ ເຊິ່ງມີຄວາມປາຖະໜາດຳລົງຊີວິດຢູ່ຢ່າງເສລີ, ມີເສລີ ພາບທາງດ້ານແນວຄິດ, ການເສີມສ້າງວຸດທິປັນຍາ ແລະ ຄວາມສາມາດ, ການຄ້າຂາຍ ແລະ ການຂະຫຍາຍວັດທະນະທຳ ຈຶ່ງໄດ້ຄົ້ນຄວ້າຟື້ນຖານວັດທະນະທຳບູຮານຂອງກະເຮັກ ແລະ ໂຮມັງຄົນມາໃໝ່ ເພາະເຫັນວ່າວັດທະນະທຳດັ່ງກ່າວ ເປັນວັດທະນະທຳທີ່ມີຄ່າ ແລະ ເປັນ ຄັງສະລົມຄວາມຮູ້ທີ່ຍອດຍິ່ງ ໃຫ້ແກ່ຟື້ນຖານວັດທະນະທຳໂລກ ລວມທັງຍັງສອດຄ່ອງກັບ ຄວາມມຸ່ງມາດປາຖະໜາຂອງຕົນອີກດ້ວຍ.

5. ການຟື້ນຟູວັດທະນະທຳ ໄດ້ມີການຂະຫຍາຍໄປຢ່າງກວ້າງຂວາງ ແລະ ວ່ອງໄວເພາະຄວາມ ກ້າວໜ້າທາງດ້ານເຕັກນິກ ໂດຍສະເພາະແມ່ນແມ່ພິມ ທີ່ເຮັດດ້ວຍໂລຫະສາມາດພິມປັ້ມ ຄວາມຮູ້ກ່ຽວກັບຄວາມເປັນຈິງຂອງໂລກ ໄດ້ເປັນຈຳນວນຫຼາຍ ແລະ ສາມາດເຜີຍ ແຜ່ອອກສູ່ ໂລກພາຍນອກໄດ້ຢ່າງກວ້າງຂວາງ. ຂະບວນການຟື້ນຟູວັດທະນະທຳໄດ້ກຳເນີດຂຶ້ນໃນປະ ເທດ ອິຕາລີ ກ່ອນໝູ່. ຫຼັງຈາກນັ້ນ, ກໍແຜ່ຂະຫຍາຍອອກໄປສູ່ປະເທດຕ່າງໆເຊັ່ນ: ຝຣັ່ງ, ເຢຍ ລະມັນ ແລະ ປະເທດອື່ນໆ.

6. ບັນດານັກປະພັນທັງຫຼາຍ ໄດ້ໃຊ້ເນື້ອໃນບົດປະພັນ ແລະ ບົດຊຽນຂອງຕົນດຳເນີນການ ວິຈານ, ກ່າວປະນາມ, ໂຈມຕີຊົນຊັ້ນສັກດິນາ ແລະ ນັກບວດໃນສາສະໜາຄຣິດ ທີ່ໄດ້ກົດ ຂວາງ ແລະ ກົດໜ່ວງການຂະຫຍາຍຕົວຂອງຊົນຊັ້ນນາຍທຶນ, ໄດ້ຍົກສູງ ແລະ ສັນລະເສີນ ຄຸນຄ່າຂອງມະນຸດ, ທວງເອົາສິດມາໃຫ້ແກ່ບຸກຄົນ, ຍົກສູງບົດບາດຂອງວິທະຍາສາດທຳມະ ຊາດ ແລະ ສ້າງໂລກະທັດວັດຖຸນິຍົມທີ່ກ້າວໜ້າໃຫ້ແກ່ສັງຄົມອີກດ້ວຍ.

ສ່ວນນັກວິທະຍາສາດ ໄດ້ມີການຄົ້ນພົບ ແລະ ປະດິດສິ່ງໃໝ່ໆເຮັດໃຫ້ມະນຸດມີຄວາມ ຢາກຮູ້ຢາກເຫັນໃນເລື່ອງໂລກທີ່ຕົນອາໄສຢູ່ຫຼາຍຂຶ້ນ. ນັກວິທະຍາສາດໄດ້ສ້າງທິດສະດີກ່ຽວ ກັບດວງຕາເວັນເປັນສູນກາງຂອງຈັກກະວານ ແລະ ໂລກໝູນອ້ອມດວງຕາເວັນ, ປະດິດກ້ອງ ດາລາສາດ, ຄົ້ນພົບກົດເກນການຄຳນວນທີ່ຄວບຄຸມການເຄື່ອນໄຫວຂອງດາວເຄາະຕ່າງໆ, ຄົ້ນພົບກົດ ເກນຂອງການໂນ້ມຖ່ວງ, ຄົ້ນພົບການໄຫຼວຽນຂອງເລືອດ ແລະ ອື່ນໆ.

7. ຂະບວນການຟື້ນຟູວັດທະນະທຳ ແມ່ນຂະບວນການຕໍ່ສູ້ ໃນຂົງເຂດວັດທະນະທຳແນວຄິດຄັ້ງ ທຳອິດຂອງຊົນຊັ້ນນາຍທຶນຕ້ານກັບຊົນຊັ້ນສັກດິນ ທີ່ກຳລັງຢູ່ໃນທ່າເສື່ອມໂຊມ ທັງເປັນປັດໄຈ ແລະ ກຳລັງແຮງຊຸກຍູ້ໃຫ້ພື້ນຖານວັດທະນະທຳເອີຣົບ ສາມາດຂະຫຍາຍຕົວກ້າວຂຶ້ນສູ່ລະດັບສູງ.

ກົດຈະກຳທີ 4:

ສົນທະນາກ່ຽວກັບການປະຕິຮູບສາສະໜາດ້ວຍຄຳຖາມດັ່ງນີ້:

1. ການປະຕິຮູບສາສະໜາແມ່ນຫຍັງ?
2. ເປັນຫຍັງຈຶ່ງເວົ້າວ່າ ຄວາມບົກຜ່ອງຂອງສາສະໜາ ເປັນສາເຫດທີ່ພາໃຫ້ມີການປະຕິຮູບສາສະໜາ?
3. ເປັນຫຍັງຈຶ່ງເວົ້າວ່າສະພາບການເມືອງ, ເສດຖະກິດ ແລະ ສັງຄົມເປັນສາເຫດທີ່ພາໃຫ້ມີການປະຕິຮູບສາສະໜາ?
4. ເປັນຫຍັງຈຶ່ງເວົ້າວ່າ ການກຳເນີດແນວຄວາມຄິດແບບເຫດຜົນນິຍົມ ເປັນສາເຫດທີ່ພາໃຫ້ມີການປະຕິຮູບສາສະໜາ?
5. ການປະຕິຮູບສາສະໜາໄດ້ດຳເນີນໄປຄືແນວໃດ?
6. ຜົນຂອງການປະຕິຮູບສາສະໜາມີຄືແນວໃດ?

ຄຳຕອບ:

1. ການປະຕິຮູບສາສະໜາ ໝາຍເຖິງຂະບວນການຂອງຊາວຄຣິດໃນທະວີບເອີຣົບ ທີ່ບໍ່ຍອມຮັບນັບຖືຄຳພີ ແລະ ປະຕິບັດຕາມຄຳສັ່ງສອນຂອງສາສະໜາຈັກຈີນກ້າວໄປສູ່ການກຳເນີດນິກາຍໃໝ່ຂຶ້ນໃນສາສະໜາຄຣິດ.

ການປະຕິຮູບສາສະໜາແມ່ນຂະບວນການຕໍ່ສູ້ລະບົບແນວຄິດເກົ່າກັບແນວຄິດໃໝ່ເພື່ອໃຫ້ແທດເໝາະກັບສັງຄົມໃໝ່ຄືສັງຄົມເຈົ້າທຶນ.

2. ຍ້ອນວ່າ ໃນສະຕະວັດທີ XVI ສາສະໜາຄຣິດໄດ້ເກີດມີຈຸດດ່າງ ແລະ ຂໍ້ບົກຜ່ອງໃນຫຼາຍປະການ ເນື່ອງຈາກວ່າ ປະມຸກຂອງສາສະໜາຈັກ ໄດ້ຫັນໄປສົນໃຈ ແລະ ຫຍຸ້ງກ່ຽວກັບວຽກງານຂອງລັດຫຼາຍກວ່າການປະຕິບັດທຳທາງສາສະໜາປະກອບກັບການປະພຶດບາງຢ່າງທີ່ບໍ່ເໝາະສົມຂອງຄະນະສົງ ແລະ ນັກບວດບາງອົງເຊັ່ນ: ການຂາຍໃບລ້າງບາບ, ການຊື້ຕຳແໜ່ງໜ້າທີ່

ທາງສາສະໜາ...ເປັນເຫດເຮັດໃຫ້ສາສະໜາເສື່ອມໂຊມລົງ ແລະ ມະຫາຊົນໝົດສັດທາຕໍ່ການເຊື່ອຖື.

3. ຄົນເອີຣົບໃນສະໄໝກາງ ເລີ່ມມີການຮຽກຮ້ອງຄວາມເປັນອິດສະຫຼະພາບ ປະຊາທິປະໄຕຂອງຄົນໃນສັງຄົມ. ຊົນຊັ້ນກາງ ກາຍມາເປັນຜູ້ມີບົດບາດທາງດ້ານເສດຖະກິດແທນພວກຊຸນນາງ ມີການເພີ່ມທະວີການລົງທຶນໃສ່ການຜະລິດ ດ້ວຍການສ້າງພື້ນຖານການຜະລິດໃໝ່ທີ່ເອີ້ນວ່າ: ເສດຖະກິດນາຍທຶນ. ແຕ່ວ່າທັງໝົດກິດຈະການເຫຼົ່ານັ້ນໄດ້ຖືກວັດ ແລະ ກະສັດກິດຂວາງ. ພວກນາຍທຶນຈຶ່ງໄດ້ໃຊ້ຮູບການຕໍ່ສູ້ແບບນີ້ມນວນ ເພື່ອຕໍ່ຕ້ານກັບວັດ ແລະ ສັກດິນາ ເຊິ່ງເອີ້ນວ່າ: “ການດັດແປງສາສະໜາ” ເພື່ອໃຫ້ແທດເໝາະກັບຊົນຊັ້ນຂອງຕົນ.
4. ຍ້ອນວ່າ ແນວຄວາມຄິດນີ້ໃຊ້ຫຼັກແນວຄວາມຄິດແບບເຫດຜົນນິຍົມເປັນທີ່ຕັ້ງ ໃນການເບິ່ງ ແລະ ອະທິບາຍບັນຫາ ເຊິ່ງໄດ້ມີອິດທິພົນຢ່າງຫຼວງຫຼາຍໃນການສັງສອນໃຫ້ຄົນໃນສັງຄົມເອີຣົບຮູ້ຈັກເສລີພາບ ແລະ ເຄົາລົບນັບຖືສິດສ່ວນບຸກຄົນ, ເປັນການຍົກສູງບົດບາດ ແລະ ສິ່ງເສີມການຄົ້ນຄິດຂອງມະນຸດ ໃນການປະກອບສ່ວນພັດທະນາສັງຄົມ. ດັ່ງນັ້ນ, ຈຶ່ງເຮັດໃຫ້ນັກປັນຍາຊົນພາກັນຕໍານິວິຈານການປະພຶດທີ່ບໍ່ຖືກຕ້ອງ ແລະ ບໍ່ເໝາະສົມຂອງນັກບວດໃນຄຣິດຕະສາສະໜາ ຈົນນໍາໄປສູ່ການປ່ຽນແປງຄຳພີສັງສອນໃນຫຼາຍຮູບແບບ ເຊິ່ງເອີ້ນວ່າ: ການປະຕິຮູບສາສະໜາ.
5. ຂະບວນການປະຕິຮູບສາສະໜາ ໄດ້ກຳເນີດເກີດຂຶ້ນທຳອິດໃນປະເທດເຢຍລະມັນພາຍໃຕ້ການນຳພາຂອງ ມາແຕັງ ລູແຕ (Martin Luther ຄ.ສ 1483-1546) ເຊິ່ງໄດ້ເລີ່ມຂຶ້ນໃນປີ ຄ.ສ 1517 ເນື່ອງຈາກວ່າສັນຕະປາປາ ລີໂອ ທີ X ໄດ້ດຳເນີນການແລກຈຳໜ່າຍຂາຍບັດໄຖ່ບາບທີ່ວທຸກທຶນແຫ່ງໃນປະເທດເຢຍລະມັນ, ການກະທຳນີ້ເຮັດໃຫ້ລູແຕເກີດຄວາມບໍ່ພໍໃຈ. ດັ່ງນັ້ນ, ລາວຈຶ່ງຂຽນບົດວິຈານກ່າວປະນາມເປັນຈຳນວນ 95 ຂໍ້ ໂດຍນຳໄປຕິດປະກາດໜ້າປະຕູໂບດຂອງຜາສາດແຫ່ງວິກເຕັມເບີກ ໃນວັນທີ 31 ຕຸລາ ຄ.ສ 1517. ເຫດການນີ້ໄດ້ຮຸນແຮງຂຶ້ນຈົນສັນຕະປາປາລີໂອ ທີ X ໄດ້ປະກາດຈະຂັບໄລ່ລູແຕ ອອກຈາກສາສະໜາ ແລະ ໃຫ້ອຳນາດລັດລົງໂທດ, ຖ້າຫາກບໍ່ຢຸດເຊົາການກ່າວໂຈມຕີ ແລະ ສາລະພາບບາບພາຍໃນ 60 ວັນ. ດັ່ງນັ້ນ, ລູແຕ ຈຳເປັນຕ້ອງປະກາດແຍກຕົວອອກຈາກວັດ ໃນເດືອນທັນວາ ປີ ຄ.ສ 1520. ອີກ 4 ເດືອນຕໍ່ມາ ລັດຖະສະພາແຫ່ງຈັກກະພັດໂຣແມັງອັນສັກສິດກໍປະກາດວ່າ: ລູແຕເປັນຄົນນອກກົດໝາຍ.

ແຕ່ເນື່ອງຈາກວ່າ ລູແຕໄດ້ຮັບການຄຸ້ມຄອງຈາກພະເຈົ້າ ເຟຣເດີຣິກ (Frederick) ຈຶ່ງໄດ້ແປຄຳພິສາສະໜາໃໝ່ອອກເປັນພາສາເຢຍລະມັນ ທີ່ເປີດໂອກາດໃຫ້ຄົນທົ່ວໄປສຶກສາຫຼັກການທາງສາສະໜາດ້ວຍຕົນເອງ. ຈາກນັ້ນມາ “ລັດທິລູແຕ (Lutheranism)” ກໍຖືກເຜີຍແຜ່ຕັ້ງແຕ່ປີ ຄ.ສ 1515 ເປັນຕົ້ນມາ.

ລູແຕ ສັງສອນໃຫ້ຄົນມີຄວາມເຊື່ອໝັ້ນໃນຄວາມຄິດຂອງຕົນ, ລົບລ້າງທຸກຮູບການຕ່າງໆ ເປັນຕົ້ນແມ່ນພິທີການທາງສາສະໜາທີ່ສັບສົນ, ເບື້ອງເວລາ ແລະ ລາຍຈ່າຍ, ລົບລ້າງກຽວກັບກຳມະສິດທີ່ດິນ, ຊັບສິນຂອງວັດ. ພິທີການທາງສາສະໜາທີ່ ລູແຕ ຍັງຮັກສາໄວ້ຄືເກົ່າແມ່ນພິທີສິນລ້າງບາບ, ລູແຕກໍບໍ່ເຫັນດີກັບຂະບວນການຕໍ່ສູ້ເພື່ອປົດປ່ອຍຕົນເອງຂອງຊາວນາທີ່ໄຊ້ກຳລັງຮຸນແຮງ. ນອກນັ້ນ, ການປະຕິຮູບສາສະໜາຂອງລູແຕນີ້ ຍັງໄດ້ມີອິດທິພົນເຮັດໃຫ້ເກີດມີຂະບວນການປະຕິຮູບສາສະໜາຂຶ້ນໃນດິນແດນອື່ນໆອີກ.

6. ຜົນຂອງການປະຕິຮູບສາສະໜາ:

ໃນດ້ານບວກ: ການປະຕິຮູບສາສະໜາພາໃຫ້ເກີດນິກາຍໃໝ່, ເຮັດໃຫ້ສາສະໜາຄຣິດນິກາຍໂຣແມັງກາໂຕຣິກເດີມມີການປັບປຸງໃຫ້ສອດຄ່ອງ ແລະ ຄົງຕົວມາຈົນຮອດປັດຈຸບັນ, ເສດຖະກິດຂອງລັດຕ່າງໆມີຄວາມເຂັ້ມແຂງ, ປະຊາຊົນທົ່ວໄປມີໂອກາດໄດ້ຮັບການສຶກສາ, ເພີ່ມຄວາມເຊື່ອໝັ້ນໃນຕົນເອງ, ເປັນການວາງພື້ນຖານຄວາມຮູ້ໃຫ້ແກ່ມະນຸດ ທີ່ຈະກ້າວຂຶ້ນຍຸກໃໝ່ຂອງທະວີບເອີຣົບ.

ໃນດ້ານລົບ: ການປະຕິຮູບສາສະໜາ ໄດ້ມີສ່ວນໃນການສ້າງຄວາມກະທົບກະເທືອນເຖິງຄວາມສຳພັນລະຫວ່າງປະເທດເປັນເວລາດົນນານ ແລະ ກໍ່ໃຫ້ເກີດຄວາມເສຍຫາຍຢ່າງຫຼວງຫຼາຍທາງດ້ານຊັບສິນກໍຄືຊີວິດ.

ກິດຈະກຳທີ 5:

ສົນທະນາກ່ຽວກັບຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນດ້ວຍຄຳຖາມດັ່ງນີ້:

1. ເສດຖະກິດ ຂອງເຢຍລະມັນໃນເວລາທີ່ດຳເນີນການປະຕິຮູບສາສະໜາເປັນຄືແນວໃດ?
2. ເປັນຫຍັງ ຈຶ່ງເກີດມີຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນ?
3. ຜູ້ນຳທີ່ສຳຄັນ ໃນຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນແມ່ນໃຜ ແລະ ມາຈາກໃສ?
4. ຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນໄດ້ດຳເນີນໄປແນວໃດ?

5. ຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນມີຄວາມໝາຍສໍາຄັນແນວໃດ?

ຄໍາຕອບ:

1. ໃນຊ່ວງທີ່ດໍາເນີນການປະຕິຮູບສາສະໜາ ເຢຍລະມັນເປັນປະເທດທີ່ມີພື້ນຖານເສດຖະກິດ ຕົກຕໍ່າຢ່າງແຮງ ສົມທົບກັບຊົນຊັ້ນສັກດິນາຍັງມີແນວຄິດຮັກສາເດີມ (ແບບກົນຈັກ ຫຼື ຕາຍ ຕົວ) ຈຶ່ງເຮັດໃຫ້ເຢຍລະມັນກາຍເປັນປະເທດທີ່ຫຼ້າຫຼັງກວ່າປະເທດອື່ນໆໃນເອີຣົບ.
2. ຊາວນາ ແລະ ຊົນຊັ້ນນາຍທຶນມີຄວາມຕ້ອງການພັດທະນາເສດຖະກິດ ແລະ ສັງຄົມ ໂດຍ ສະເພາະ ທາງດ້ານອຸດສາຫະກຳ-ການຄ້າ ໃຫ້ມີຄວາມເຂັ້ມແຂງກ້າວໜ້າຄືກັນກັບປະເທດ ອື່ນໆ ແຕ່ກໍຕົກຖົກໜ່ວງ ຫຼື ກົດຂວາງ ຈາກລະບອບສັກດິນາຕະຫຼອດມາ ແລະ ໃນຂະນະດຽວ ກັນຊາວນາກໍຕົກຖົກຂີ້ຂູດຮີດຢ່າງໜັກ. ດ້ວຍເຫດນັ້ນ, ຊົນຊັ້ນນາຍທຶນຈຶ່ງໄດ້ຖືເອົາຄັນທຸງ ປະຕິຮູບສາສະໜາຕາມກະແສແນວຄິດຂອງ ມາແຕັງ ລູແຕ ເພື່ອເຕົ້າໂຮມກຳລັງຈາກມະຫາ ຊົນຈາກທຸກພາກ ສ່ວນເຂົ້າຮ່ວມຂະບວນການຕໍ່ສູ້ຕ້ານລະບອບສັກດິນາຍ່າງແຂງແຮງ ຈົນ ກາຍເປັນສົງຄາມຊາວນາທີ່ໃຫຍ່ຫຼວງ.
3. ຜູ້ນໍາທີ່ສໍາຄັນ ໃນຂະບວນການຕໍ່ສູ້ຂອງຊົນຊັ້ນນາຍທຶນໃນເຢຍລະມັນແມ່ນ ທ່ານ ໂທມາດ ມຸນເຊີ ທີ່ເປັນຕົວແທນໃຫ້ແກ່ກະແສແນວຄິດໃໝ່, ຜູ້ນໍາທີ່ປະຊາສາມາດໃນຂະບວນການຕໍ່ສູ້ ຂອງຊາວນາເຢຍລະມັນ, ກໍາເນີດຈາກຊັ້ນຄົນນັກບວດແຕ່ກໍເຫັນຄວາມທຸກຍາກລໍາບາກຂອງ ຊາວນາ ທີ່ໄດ້ຮັບຜົນກະທົບມາຈາກສາສະໜາ ແລະ ລະບອບສັກດິນາ ຈຶ່ງໄດ້ອອກແຮງກ້າວ ປະນາມການກະທຳທີ່ປ່າເຖື້ອນຂອງຄະນະສົງ ແລະ ໂຈມຕີລະບອບສັກດິນາທີ່ຫຼ້າຫຼັງ.
4. ການຕໍ່ສູ້ໄດ້ດໍາເນີນໄປຢ່າງເປັນຂະບວນກວ້າງຂວາງ, ດູເດືອດ ແລະ ສາມາດຍາດໄດ້ໄຊຊະ ນະໃຫຍ່ຫຼວງ ໂດຍຮຽກຮ້ອງໃຫ້ອໍານາດການປົກຄອງສັກດິນາຕ້ອງສ້າງລະບົບເງິນຕາເປັນເອ ກະພາບ, ທ້ອນໂຮມແຜ່ນດິນທີ່ແຍກເປັນອານາຈັກຂອງໃຜລາວໃຫ້ເຂົ້າເປັນອັນໜຶ່ງອັນດຽວ ກັນ, ທຸກຄົນມີສິດເສລີໃນການຂະຫຍາຍເສດຖະກິດ ແລະ ວັດທະນະທຳ-ສັງຄົມ. ແຕ່ໄຊຊະ ນະດັ່ງກ່າວກໍຄົງຕົວບໍ່ໄດ້ດົນເທົ່າໃດ ກໍຖືກພວກຊຸນນາງ ແລະ ນັກບວດຕໍ່ຕ້ານຄົນດ້ວຍກຳລັງ ທະຫານ ແລະ ໃຊ້ທຸກເລ່ຫຼຸມເພື່ອດໍາເນີນການປາບປາມຂະບວນການຕໍ່ສູ້ຂອງຊາວ ນາຢ່າງ ນອງເລືອດເຮັດໃຫ້ຊາວນາປະມານແສນກວ່າຄົນຖືກຂ້າຕາຍ ແລະ ອີກຈຳນວນໜຶ່ງກໍຖືກພວກ ເຂົາທຳການແກ້ແຄ້ນຢ່າງໜັກໜ່ວງ ຈຶ່ງເຮັດໃຫ້ສົງຄາມຊາວນາເຢຍລະມັນຖືກດັບມອດ.
- 5 - ເປັນການສະແດງໃຫ້ເຫັນເຖິງ ນໍ້າໃຈຕໍ່ສູ້ຢ່າງພິລະອາດຫານຂອງມະຫາຊົນໃນການທີ່ຈະ

ພະຍາຍາມໂຄ່ນລົ້ມ ແລະ ລົບລ້າງຊົນຊັ້ນປົກຄອງທີ່ກົດຂີ່ຊູດຮິດ.

- ເປັນຂີດໝາຍທີ່ສະແດງໃຫ້ເຫັນເຖິງຄວາມຂັດແຍ່ງຢ່າງດູເດືອດ ທີ່ບໍ່ສາມາດຢູ່ຮ່ວມກັນໄດ້ລະຫວ່າງຊົນຊັ້ນຊູດຮິດ ແລະ ຊົນຊັ້ນທີ່ຖືກຊູດຮິດໃນຕອນທ້າຍຂອງລະບອບສັກດິນາ.
- ເປັນບົດຮຽນອັນໃຫຍ່ຫຼວງໃຫ້ແກ່ຂະບວນການຕໍ່ສູ້ທັງພາຍໃນ ແລະ ຕ່າງປະເທດພ້ອມທັງເປັນການປ່າວເຕືອນໃຫ້ຊາວໂລກໄດ້ຮູ້ວ່າ ລະບອບສັກດິນາເຢຍລະມັນກຳລັງຕົກຢູ່ໃນສະພາບວິກິດການ ແລະ ເສື່ອມໂຊມທີ່ບໍ່ສາມາດຫຼີກລ້ຽງໄດ້.

ກົດຈະກຳທີ 6:

ສົນທະນາກ່ຽວກັບຂະບວນການລຸກຮີຂຶ້ນໃນໂຮນລັງດ້ວຍບັນດາຄຳຖາມດັ່ງນີ້:

1. ສະພາບການເມືອງ, ເສດຖະກິດ ແລະ ສັງຄົມຂອງ ໂຮນລັງ ກ່ອນການລຸກຮີຂຶ້ນເປັນແນວໃດ?
2. ຂະບວນການລຸກຮີຂຶ້ນໄດ້ດຳເນີນໄປ ແລະ ມີຜົນສຳເລັດແນວໃດ?
3. ຂະບວນການລຸກຮີຂຶ້ນທີ່ໂຮນລັງມີຄວາມໝາຍສຳຄັນແນວໃດ?

ຄຳຕອບ:

1. ໂຮນລັງ ໄດ້ຕົກເປັນຫົວເມືອງຂຶ້ນຂອງແອັດສະປາຍ ເປັນເວລາຫຼາຍປີ ແຕ່ໂຮນລັງ ກໍ່ກາຍເປັນເຂດໜຶ່ງ ທີ່ມີພື້ນຖານເສດຖະກິດຂະຫຍາຍຕົວດີກວ່າໝູ່ໃນຂົງເຂດນີ້ ແລະ ກາຍເປັນສູນກາງອຸດສາຫະກຳການຄ້າໃຫຍ່ແຫ່ງໜຶ່ງໃນເອີຣົບຕາເວັນຕົກ. ຊົນຊັ້ນນາຍທຶນ ຈຶ່ງເປັນຜູ້ມີອຳນາດທາງດ້ານເສດຖະກິດ ແຕ່ກໍ່ຖືກກະສັດແຫ່ງແອັດສະປາຍຫົບຮັດ ດ້ວຍການວາງລະບົບພາສີຢ່າງໜັກໜ່ວງ ແລະ ຫາທຸກວິທີທາງເພື່ອກົດໜ່ວງການຂະຫຍາຍຕົວຂອງຊົນຊັ້ນນາຍທຶນ. ທຸກຊັ້ນຄົນໃນສັງຄົມ ຈຶ່ງເກີດມີຄວາມບໍ່ພໍໃຈຕໍ່ລະບອບການປົກຄອງຂອງສັກດິນາແອັດສະປາຍເປັນຢ່າງຍິ່ງ.
2. ໃນປີ ຄ.ສ 1566, ຊົນຊັ້ນນາຍທຶນໄດ້ມີການເຕົ້າໂຮມກຳລັງມະຫາຊົນຈຳນວນຫຼວງຫຼາຍລຸກຮີຂຶ້ນ. ກະສັດແອັດສະປາຍ ໄດ້ນຳກອງທະຫານມາປາບປາມຢ່າງໂຫດຮ້າຍປ່າເຖື່ອນ, ພວກເຂົາບຸ້ນສະດົມເອົາຊັບສົມບັດຂອງປະຊາຊົນ ແລະ ເຜົາຜານຕົວເມືອງ ຫວັງດັບມອດຂະບວນການຕໍ່ສູ້ແຕ່ຫົວທີ. ການກະທຳດັ່ງກ່າວຍິ່ງເຮັດໃຫ້ຊົນຊັ້ນນາຍທຶນ ແລະ ທຸກຊັ້ນຄົນໃນ ໂຮນລັງເພີ່ມທະວີຄວາມຄຽດແຄ້ນ ແລະ ຕັດສິນໃຈຕໍ່ສູ້ຢ່າງດູເດືອດ, ອົງອາດກ້າຫານ. ການຕໍ່ສູ້ໄດ້ດຳເນີນໄປເປັນເວລາ 6 ປີ, ໃນປີ ຄ.ສ 1572 ຊົນຊັ້ນນາຍທຶນສາມາດສ້າງຕັ້ງອຳນາດການ

ປົກຄອງປະຕິວັດຂຶ້ນເຊິ່ງນຳໂດຍ ກິໂອມ ໂອລັງ. ແຕ່ສິ່ງຄາມລະຫວ່າງຊົນຊັ້ນນາຍທຶນ ແລະ ສັກດີນາແອັດສະປາຍກໍບໍ່ໄດ້ຢຸດຕິລົງ ຍັງສືບຕໍ່ຜັນແປໄປຢ່າງດູເດືອດ ຊົນຊັ້ນນາຍທຶນ ຈຶ່ງໄດ້ປະກອບກຳລັງອາວຸດຂຶ້ນມາໃໝ່ ເພື່ອຕໍ່ຕ້ານການຂັດຂວາງຂອງສັກດີນາແອັດສະປາຍເປັນເວລາຫຼາຍປີ. ຈົນມາເຖິງປີ ຄ.ສ 1609, ອຳນາດການປົກຄອງແຫ່ງແອັດສະປາຍຈຳຕ້ອງເຊັນສັນຍາຢຸດຍິງ ແລະ ຮັບຮູ້ຄວາມເປັນເອກະລາດ-ອິດສະຫຼະພາບຂອງປະຊາຊົນໂຮນລັງຢ່າງເປັນທາງການ.

3. ຂະບວນການຕໍ່ສູ້ຂອງປະຊາຊົນໂຮນລັງ ແມ່ນຂະບວນການຕໍ່ສູ້ ເພື່ອປົດປ່ອຍປະເທດຊາດ ແລະ ການປະຕິວັດນາຍທຶນຄັ້ງທຳອິດໃນທະວີບເອີຣົບ.

ເຖິງວ່າການປະຕິວັດໃນໂຮນລັງມີບາງດ້ານຍັງຖືກຈຳກັດກຳຕາມ ແຕ່ມັນກໍເປັນການປະຕິວັດຂອງຊົນຊັ້ນນາຍທຶນຄັ້ງທຳອິດ ທີ່ສາມາດຍາດໄດ້ໄຊຊະນະດ້ວຍການໂຄ່ນລົ້ມລະບອບສັກດີນາໄດ້ຢ່າງສົມບູນ.

5. ການວັດ ແລະ ປະເມີນຜົນ

ຄູສາມາດນຳໃຊ້ການວັດ ແລະ ປະເມີນຜົນດ້ວຍຫຼາຍວິທີ ແຕ່ທີ່ສຳຄັນຄູສາມາດພິຈາລະນາຈາກກິດຈະກຳຕ່າງໆດັ່ງນີ້:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ຕົວຢ່າງ: ການສ້າງແບບທົດສອບອັດຕະໂນ

1. ເປັນຫຍັງການຄົ້ນພົບທາງດ້ານພູມິສາດຈຶ່ງປະສົບຜົນສໍາເລັດ? ມີປະເທດໃດເປັນຜູ້ນໍາ?
2. ລັກສະນະຂອງເສດຖະກິດຫີນນິຍົມເປັນແນວໃດ?

ຄໍາຕອບ:

1. ມະນຸດໄດ້ມີຄວາມພະຍາຍາມໃນການຮຽນຮູ້ກ່ຽວກັບສັງຄົມ ແລະ ທຳມະຊາດນັບມື້ຫຼາຍຂຶ້ນ ຈຶ່ງສາມາດຄົ້ນພົບ ແລະ ຫາຄໍາຕອບກ່ຽວກັບເລື່ອງຕ່າງໆທີ່ເປັນບົດສະໜາ ແລະ ຖືກນໍາມາ ເປີດເຜີຍອອກສູ່ສັງຄົມຢ່າງກວ້າງຂວາງ ໂດຍສະເພາະ ຄວາມຮູ້ກ່ຽວກັບໜ່ວຍໂລກມົນກົມ, ວິທະຍາການໃນການເດີນເຮືອ ແລະ ການສ້າງເຮືອເດີນທະເລ, ເຂັມທິດສໍາລັບເດີນທະເລ ແລະ ອື່ນໆ. ທັງໝົດເຫຼົ່ານັ້ນໄດ້ກາຍເປັນເງື່ອນໄຂທີ່ສໍາຄັນໃຫ້ຊາວເອີຣົບສາມາດຄົ້ນພົບເສັ້ນທາງສາຍໃໝ່ໄດ້.

- ຜູ້ນໍາໃນການຄົ້ນພົບທາງດ້ານພູມິສາດ ແມ່ນປັອກຕຸຍການ.

2. ລັກສະນະຂອງເສດຖະກິດຫີນນິຍົມ:

- ຜະລິດດ້ວຍ ໂຮງງານອຸດສາຫະກຳ
- ມີການແບ່ງງານກັນຢ່າງຊັດເຈນ, ສະມັດຖະພາບຂອງງານເພີ່ມຂຶ້ນ
- ຜະລິດຕະພັນອຸດສາຫະກຳນັບມື້ຫຼາຍຂຶ້ນ
- ລາຄາສິນຄ້າຖືກ
- ມີການພົວພັນລະຫວ່າງນາຍຈ້າງ ແລະ ລູກຈ້າງ

ແບບທົດສອບປະລະໄນ

ຈົ່ງໝາຍ “✓” ໃສ່ຕໍ່ໜ້າຄໍາຕອບ (ກ, ຂ, ຄ...) ທີ່ເຫັນວ່າຖືກຕ້ອງທີ່ສຸດພຽງຂໍ້ດຽວ.

1. ເພີນິນໂດ ມາແຊນລັງ ເສຍຊີວິດຍ້ອນສາເຫດອັນໃດ?
 - ກ. ເຮືອຫຼົ້ມໃນເວລາເກີດພະຍຸຮ້າຍແຮງ
 - ຂ. ເກີດພະຍາດໃນລະຫວ່າງການເດີນທາງ
 - ✓ ຄ. ເກີດການບໍ່ເຂົ້າໃຈກັນລະຫວ່າງຂະບວນເຮືອ ແລະ ຊາວພື້ນເມືອງ
2. ໃນຍຸກມືດ ອຳນາດ ແລະ ອິດທິພົນດ້ານຕ່າງໆຂຶ້ນກັບໃຜ?
 - ✓ ກ. ຊຸນນາງສັກດິນາ ແລະ ສາສະໜາ
 - ຂ. ເຈົ້າຊີວິດ ແລະ ຊຸນນາງ
 - ຄ. ນາຍທຶນ ແລະ ສາສະໜາ

ບົດທີ 8 ອານາຈັກສັກດິນາໃນອາຊີ ແລະ ອາຊີອາຄະເນ

ເວລາ: 5 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ການກຳເນີດ ແລະ ຂະຫຍາຍຕົວຂອງລະບອບສັກດິນາຈີນ.
- 1.2 ອະທິບາຍໄດ້ການກຳເນີດ ແລະ ຂະຫຍາຍຕົວຂອງລະບອບສັກດິນາອິນເດຍ.
- 1.3 ອະທິບາຍໄດ້ການກຳເນີດ ແລະ ຂະຫຍາຍຕົວຂອງລະບອບສັກດິນາຂະແມ.
- 1.4 ອະທິບາຍໄດ້ການກຳເນີດ ແລະ ຂະຫຍາຍຕົວຂອງລະບອບສັກດິນາຫວຽດນາມ.

2. ເນື້ອໃນຕົ້ນຕໍ

1. ອານາຈັກສັກດິນາໃນອາຊີ
 - 1.1 ສັກດິນາຈີນ
 - 1) ການທ້ອນໂຮມຄວາມເປັນເອກະພາບ
 - 2) ລາຊະວົງຕ່າງໆໃນຈີນ
 - 1.2 ສັກດິນາອິນເດຍ
 - 1) ອິນເດຍພາຍຫຼັງການແຕກມ້າງຂອງຈັກກະພັດໂມຣິຍະ
 - 2) ການກຳເນີດການພົວພັນແບບສັກດິນາ
 - 3) ສັກດິນາອິນເດຍໃຕ້ການປົກຄອງສັກດິນາຕ່າງດ້າວ
2. ອານາຈັກສັກດິນາໃນອາຊີອາຄະເນ
 - 2.1 ສັກດິນາຂະແມ
 - 1) ອານາຈັກຟູນານ
 - 2) ອານາຈັກຈັນລາ
 - 3) ອານາຈັກອັງກໍ
 - 2.2 ສັກດິນາຫວຽດນາມ
 - 1) ຫວຽດນາມໃຕ້ການປົກຄອງຂອງຈີນ

- 2) ການຕໍ່ສູ້ເພື່ອຄວາມເປັນເອກະລາດແຫ່ງຊາດ
- 3) ການປັບປຸງ ແລະ ປົກປັກຮັກສາອານາຈັກຫວຽດນາມ
- 4) ສະໄໝຮຸ່ງເຮືອງ ແລະ ຊຸດໂຊມຂອງສັກດິນາຫວຽດນາມ

3. ສື່ການສອນ

- 3.1 ປຶ້ມແບບຮຽນ ແລະ ປຶ້ມຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 3.2 ແຜນທີ່ທີ່ກ່ຽວຂ້ອງກັບປະເທດຕ່າງໆ.

4. ກິດຈະກຳ

ກິດຈະກຳທີ 1:

ຄູສົນທະນາກຸ່ມກ່ຽວກັບລາຊະວົງຕ່າງໆໃນຈີນດ້ວຍຄຳຖາມດັ່ງນີ້:

1. ຈີນໄດ້ມີການທ້ອນໂຮມຄວາມເປັນເອກະພາບຄືແນວໃດ?
2. ຈີນໃຕ້ການປົກຄອງຂອງ ລາຊະວົງຊິນ ເປັນຄືແນວໃດ?
3. ຈີນໃຕ້ການປົກຄອງຂອງ ລາຊະວົງຫານ ເປັນແນວໃດ?
4. ຈີນໃຕ້ການປົກຄອງຂອງ ລາຊະວົງສຸ້ຍ ເປັນແນວໃດ?
5. ຈີນໃຕ້ການປົກຄອງຂອງລາຊະວົງຕາງເປັນແນວໃດ?
6. ຈີນໃຕ້ການປົກຄອງຂອງ ລາຊະວົງຊິງ ເປັນແນວໃດ?
7. ພວກມົງໂກນໄດ້ດຳເນີນການປົກຄອງຈີນແນວໃດ?
8. ຈີນໃຕ້ການປົກຄອງຂອງ ລາຊະວົງມົງ ເປັນແນວໃດ?
9. ແມ່ນຈູປົກຄອງຈີນ ແລະ ຖືກໂຄ່ນລົ້ມລົງແນວໃດ?

ຄຳຕອບ:

1. ການທ້ອນໂຮມຄວາມເປັນເອກະພາບຂອງຈີນ ໄດ້ດຳເນີນໄປດ້ວຍການເຮັດສົງຄາມຮຸກຮານເຊິ່ງກັນ ແລະ ກັນລະຫວ່າງເມືອງ, ອານາຈັກຕ່າງໆ ຢ່າງນອງເລືອດເປັນເວລາຫຼາຍປີ ໂດຍສະເພາະລະຫວ່າງອານາຈັກ ຊິນ ແລະ ອານາຈັກ ສູ ເຊິ່ງທັງສອງຝ່າຍຕ່າງກໍໃຊ້ກຳລັງຂ້າຟັນຢ່າງບໍ່ມີການປະນີປະນອມກັນ. ກອງທັບຊິນ ໄດ້ດັບສູນທະຫານຂອງ ອານາຈັກສູ ເຖິງ 400.000 ຄົນ, ດັບສູນກຸ່ງງບັນດາຊຸນນາງໃນລາຊະສຳນັກ ແລະ ວົງສາຄະນາຍາດກໍບໍ່ມີການຍົກ ເວັ້ນ. ໃນປີ 221 ກ່ອນ ຄ.ສ ສົງຄາມໄດ້ສິ້ນສຸດລົງໂດຍແມ່ນອານາຈັກຊິນເປັນຝ່າຍ

ຊະນະ ແລະ ໄດ້ປະກາດຕົນເປັນເຈົ້າຈັກກະພັດຈີນໂດຍມີຊື່ວ່າ ຊິນຊີຮອງເຕັ. ຫຼັງຈາກນັ້ນ, ກໍດຳເນີນການທ້ອນໂຮມແຜ່ນດິນໃຫ້ເປັນເອກະພາບ.

2. ເຈົ້າຈັກກະພັດຊິນ ໄດ້ເອົາໃຈໃສ່ປັບປຸງອຳນາດລວມສູນ ໃຫ້ມີຄວາມເຂັ້ມແຂງໃນຫຼາຍດ້ານດຳເນີນການກໍ່ສ້າງກຳແພງຍັກ, ຂະຫຍາຍດິນແດນລົງໄປທາງພາກໃຕ້ ຍຶດເອົາພາກໃຕ້ຈີນ ແລະ ນາບຊູປະເທດຫວຽດນາມ.

ການປັບປຸງອຳນາດຂອງລາຊະວົງ ຊິນ ໄດ້ສົ່ງຜົນກະທົບຢ່າງແຮງເຊັ່ນ: ການກໍ່ສ້າງກຳແພງເຮັດໃຫ້ສູນເສຍກຳລັງແຮງງານ, ການເກີດສົງຄາມ, ການວາງກົດລະບຽບເຄັ່ງຄັດ, ເກີດມີຂະບວນການຕໍ່ສູ້ຂອງຊາວນາ, ການຂັດແຍ່ງລະຫວ່າງຊາວນາ ແລະ ຂ້າທາດກັບພວກຊຸນນາງ, ຊຸນນາງກຳອຳນາດກັບຊຸນນາງເກົ່າ.

ພາຍຫຼັງ ຊິນຊີ ຮອງເຕັ ສິ້ນພະຊົນ ລາຊະວົງຊິນກໍ່ອອນເພຍ ແລະ ຊຸດໂຊມ ເນື່ອງຈາກເກີດມີຂະບວນການຕໍ່ສູ້ຂອງຊາວນາຊື່ວ່າ ເຈັງເຊັງ ໄດ້ແຜ່ຂະຫຍາຍໄປທົ່ວປະເທດ. ພວກຊຸນນາງເກົ່າ (ຮີອັງຢູ ແລະ ລີອຽວປັງ) ໄດ້ທໍລະຍົດດ້ວຍການລອບຄາດຕະກຳເຈັງເຊັງ ອຳນາດຈຶ່ງຕົກຢູ່ໃນກຳມືຂອງຮີອັງຢູ ແລະ ລີອຽວປັງ ຈົນຈຶ່ງກ້າວເຂົ້າສູ່ລາຊະວົງໃໝ່.

3. ພາຍໃຕ້ການປົກຄອງຂອງລາຊະວົງຫານ ໄດ້ມີການເຕົ້າໂຮມເອົາຫຼາຍຊົນຊາດ ແລະ ພາສາເຂົ້າເປັນອານາຈັກດຽວກັນ ດຳເນີນການປັບປຸງອຳນາດການປົກຄອງ, ພື້ນຜູ້ເສດຖະກິດ ແລະ ຂະຫຍາຍດິນແດນ.

- ຈົນຍັງຢູ່ໃນສັງຄົມຂ້າທາດ ພວກຮັ່ງມີ ຍັງມີທາດຮັບໃຊ້ ແລະ ມີຕະຫຼາດຂາຍຂ້າທາດໃນຂະນະດຽວກັນ ການພົວພັນແບບສັກດີນາໄດ້ເກີດຂຶ້ນໃນລາຊະວົງຫານ. ມີການສ້າງຕັ້ງກອງທະຫານປະຈຳ, ຜູກຂາດບາງຂະແໜງເສດຖະ ກິດ ແລະ ສິນຄ້າຍຸດທະສາດ.

- ມີການຂະຫຍາຍດິນແດນ ດ້ວຍການຍຶດຄອງປະເທດຫວຽດນາມ, ຢູນານ ແລະ ພາກໃຕ້ແມນຈູຣີ, ຂັບໄລ່ພວກຮັ່ງໄປທາງພາກຕາເວັນຕົກ ເຊິ່ງຕໍ່ມາໄດ້ກາຍເປັນເສັ້ນທາງການຄ້າທີ່ສຳຄັນລະຫວ່າງຈັກກະພັດໂຮແມັງ ກັບພາກຕາເວັນອອກເອີ້ນວ່າ ເສັ້ນທາງສາຍໄໝ (Silk of Road).

- ໃນໄລຍະນີ້ຊາວນາກາຍເປັນຜູ້ສິ້ນເນື້ອປະດາຕົວເນື່ອງຈາກວ່າ: ອະນຸຍາດໃຫ້ມີການຊື້-ຂາຍດິນຢ່າງເສລີ ພວກຊຸນນາງຈຶ່ງບັງຄັບໃຫ້ຊາວ ນາຂາຍດິນໃຫ້ເຂົາເຈົ້າ, ເພີ່ມທະວີການເກັບພາສີ ແລະ ເກີດຂໍ້ຂັດແຍ່ງນັບມື້ໜັກໜ່ວງຢຶ່ງຂຶ້ນ. ມີຂະບວນຕໍ່ສູ້ຂອງຊາວນາເກີດຂຶ້ນ

ຢ່າງລຽນຕິດ ແຕ່ກໍຖືກພັກພວກຂອງລາຊະວົງຫານສວຍໂອກາດເຮັດລັດຖະປະຫານຍຶດອຳນາດ ຈຶ່ງກ້າວສູ່ລາຊະວົງຫານຕອນປາຍ.

- ພາຍໃຕ້ລາຊະວົງຫານຕອນປາຍຊາວນາຈຳນວນຫຼວງຫຼາຍເກີດຄວາມບໍ່ພໍໃຈຕໍ່ອຳນາດການປົກຄອງ, ສະພາບການພາຍໃນຂອງພວກຂຸນນາງເກີດມີການຂັດແຍ່ງ ແລະ ແບ່ງອອກເປັນຫຼາຍຝ່າຍຈົນເຮັດໃຫ້ຈັກກະພັດຫານແຕກມ້າງຈຶ່ງກ້າວເຂົ້າສູ່ສະໄໝສາມກົກ.

4. ພາຍໃຕ້ລາຊະວົງສຸ້ຍ ສະພາບການພາຍໃນຈົນກໍມີລັກສະນະຊ້ຳຊາກ ມີພຽງແຕ່ວາງນະໂຍບາຍຕ່າງໆອອກມາ ແຕ່ກໍບໍ່ສາມາດແກ້ໄຂບັນຫາບ້ານເມືອງໄດ້ ສັງຄົມຈຶ່ງເກີດມີຂໍ້ຂັດແຍ່ງຢ່າງເລິກເຊິ່ງ ພວກເຈົ້າຂຸນມຸນນາຍ (ນາຍພົນລີອ້ວນ) ຈຶ່ງໄດ້ສວຍໂອກາດຍຶດອຳນາດ ແລະ ສ້າງຕັ້ງລາຊະວົງຕາງ.

5. ລາຊະວົງຕາງ ໄດ້ມີການປັບປຸງ ແລະ ວາງນະໂຍບາຍໃໝ່ຫຼາຍດ້ານອອກຄື:

ການເມືອງ: ຖ້າໃຜຈະຂຶ້ນປົກຄອງຕ້ອງມີການສອບເສັງຄັດເລືອກ, ມີການຄັດເລືອກເອົາຜູ້ຕາງໜ້າເຈົ້າຊີວິດໄປປົກຄອງທ້ອງຖິ່ນຕ່າງໆ.

ເສດຖະກິດ: ມີການແບ່ງດິນໃຫ້ຊາວນາມາເປັນຊັບສົມບັດສ່ວນຕົວ ຖ້າຕາຍໄປລູກມີສິດສືບມູນ, ພົນລະເມືອງທຸກຄົນມີສິດເສຍພາສີໃຫ້ລັດ ຖ້າໃຜບໍ່ເສຍຈະຖືກເອົາໄປເຮັດວຽກໃຫ້ລັດ 2 ເດືອນ.

ສ່ວນທັດຖະກຳ-ການຄ້າ: ມີການຂະຫຍາຍຕົວຕີ ຈຶ່ງເກີດມີຕົວເມືອງໃໝ່ ແລະ ກາຍເປັນສູນກາງການຄ້າເຊັ່ນ: ເມືອງ ຫຼາກເຍືອງ, ເຍືອງເຈົ້າ, ກວາງຊີ ແລະ ອື່ນໆ. ການຄ້າພາຍນອກໄດ້ພົວພັນກັບອາຮັບ, ແປກເຊີ, ອິນເດຍ ແລະ ອື່ນໆ.

ອຳນາດສູນກາງ: ຖືກແບ່ງແຍກເປັນຫຼາຍຝ່າຍ ມີການຍາດແຍ່ງຊຶ່ງອຳນາດຢູ່ຫົວເມືອງຂຶ້ນ ແລະ ບໍ່ຍອມຂຶ້ນກັບສູນກາງ, ກຳມະສິດທີ່ດິນຂອງບຸກຄົນຖືກແຕກມ້າງ, ເກີດມີຂະບວນການຕໍ່ສູ້ຂອງຊາວນາຢ່າງແຂງແຮງ ຈົນສາມາດຍຶດເມືອງຫຼວງໄດ້ ແຕ່ກໍຖືກກຳລັງເຈົ້າຊີວິດປົດລ້ອມ ແລະ ທຳລາຍ ສຸດທ້າຍຈົນກໍສ້າງຕັ້ງເປັນລາຊະວົງຊຶ່ງ.

6. ພາຍໃຕ້ການປົກຄອງຂອງລາຊະວົງຊຶ່ງ ເສດຖະກິດມີການຂະຫຍາຍຕົວເຊັ່ນ:

- ທັດຖະກຳທີ່ຂະຫຍາຍຕົວໄວກວ່າໝູ່ແມ່ນແພໄໝ, ເຄື່ອງປັ້ນດິນເຜົາເຄືອບ ແລະ ເຈ້ຍ. ພິເສດໃນສະຕະວັດທີ XI ຈົນໄດ້ຜະລິດສິ່ງຂອງ 3 ຢ່າງທີ່ມີຊື່ສຽງຄື: ເຂັມທິດ, ໝີ່ ແລະ ການພິມ.

- ການຄ້າມີການຂະຫຍາຍຕົວຢ່າງກວ້າງຂວາງ ຈຶ່ງເກີດມີຫຼາຍຕົວເມືອງໃຫຍ່ ແລະ ສູນການຄ້າທີ່ຄົກຕື້ນຄື: ເມືອງພາງ, ເຍືອງເຈົ້າ ແລະ ອື່ນໆ. ຕໍ່ມາລັດໄດ້ຄວບຄຸມການຄ້າ ແລະ ຜູກຂາດສິ່ງຂອງ 3 ຢ່າງຄື: ເກືອ, ໂລຫະ ແລະ ຊາ.
 - ສັງຄົມມີຄວາມສະຫງົບ ໂດຍສະເພາະເພື່ອຫຼີກເວັ້ນການລຸກຂຶ້ນຕໍ່ສູ້ຂອງທະຫານ ຈຶ່ງມີການຍົກຍ້າຍປ່ຽນແທນກັນເລື້ອຍໆ, ມີການແບ່ງຕອນດິນສໍາລັບການທະຫານ ແລະ ການຄ້າ.
 - ພາສີທີ່ເກັບໄດ້ທຸກຢ່າງສົ່ງຂຶ້ນສູນກາງແຕ່ກໍບໍ່ພໍໃຊ້ ເພາະບັນດາເຈົ້ານາຍມີຈຳນວນຫຼວງຫຼາຍ ແລະ ຫຼີ້ນກິນຟຸມເພື່ອຍ.
 - ທະຫານມີຈຳນວນຫຼວງຫຼາຍ ແຕ່ບໍ່ມີການເຝິກຊ້ອມດ້ານຍຸດທະວິທີ, ພວກເຂົາບໍ່ຮູ້ເຖິງຈຸດປະສົງ ແລະ ເປົ້າໝາຍການຕໍ່ສູ້ຈຶ່ງເກີດມີຂໍ້ຂັດແຍ່ງ. ນອກຈາກນັ້ນ, ຍັງເກີດມີຂະບວນການຕໍ່ສູ້ຂອງປະຊາຊົນຫຼາຍຄັ້ງ ເຊິ່ງໃນຂະນະດຽວກັນກໍຖືກພວກ ມົງໂກນ ບຸກຕີຢ່າງຮ້າຍແຮງ.
7. ມົງໂກນ ໃຕ້ການນຳຂອງ ຣູບິລາຍຄານ ສາມາດປົດລ້ອມ ແລະ ຍຶດອານາຈັກຈີນໄດ້ສໍາເລັດ ແລະ ສ້າງຕັ້ງເປັນລາຊະວົງ ຢວນ ໂດຍວາງນະໂຍບາຍໃໝ່ “ແບ່ງແຍກເພື່ອປົກຄອງ” ເຊິ່ງໄດ້ຈັດແບ່ງຄົນໃນສັງຄົມອອກເປັນ 4 ຊັ້ນຄື:
- ຊັ້ນຄົນ ມົງໂກນ ເປັນຊັ້ນຄົນທີ່ດີເດັ່ນໃນສັງຄົມ.
 - ຊັ້ນຄົນ ຫັງຂາວ ເປັນຄົນສະອາດ
 - ຊັ້ນຄົນ ຫານ (ຈີນ, ກີຕ້າ, ເກົາຫຼີ ...)
 - ຊັ້ນຄົນ ພາກໃຕ້ຂອງຈີນ
- ຊັ້ນຄົນ ມົງໂກນ ແລະ ຫັງຂາວ ມີສິດເປັນເຈົ້ານາຍໄດ້ ສ່ວນສອງຊັ້ນຄົນສຸດທ້າຍ ມີໜ້າທີ່ຮັບໃຊ້ ແລະ ຫ້າມພົວພັນກັບຄົນປະເພດທີ 1 ແລະ 2, ບໍ່ມີສິດຖືອາວຸດ ແລະ ຕຳນຄົນ.
- ໃຕ້ການປົກຄອງຂອງມົງໂກນ ເຮັດໃຫ້ປະຊາຊົນຈີນເກີດມີຄວາມຄຽດແຄ້ນທີ່ສຸດ ຈຶ່ງໄດ້ລຸກຂຶ້ນຕໍ່ສູ້ດ້ວຍຫຼາຍຮູບແບບທັງປົດລັບ ແລະ ເປີດເຜີຍໂດຍໃສ່ຊື່ວ່າ: ສາສະໜາ ດອກບົວຂາວ ຫຼື ໃຊ້ແຜແດງເປັນເຄື່ອງໝາຍ. ຂະບວນການຕໍ່ສູ້ທີ່ເດັ່ນຢູ່ທາງພາກໃຕ້ ໂດຍການນຳຂອງ ລິວຟູຕິງ ເຊິ່ງໄດ້ເຮັດໃຫ້ພວກ ມົງໂກນ ປະສົບກັບບັນຫາຫຍຸ້ງຍາກຕະຫຼອດມາ. ໃນປີ ຄ.ສ 1359 ຜູ້ນຳຖືກລອບສັງຫານ ແຕ່ຂະບວນການຕໍ່ສູ້ຍັງສືບຕໍ່ ແລະ ຂະຫຍາຍກວ້າງອອກ.

ມາເຖິງປີ ຄ.ສ 1368 ສາມາດປົດລ້ອມເມືອງຫຼວງ, ອຳນາດການປົກຄອງມົງໂກນຖືກໂຄ່ນລົ້ມ ແລະ ຖືກຂັບໄລ່ອອກຈາກປະເທດ.

8. ພາຍໃຕ້ລາຊະວົງ ມົງ ໃນດ້ານສັງຄົມ ໄດ້ມີການປົດປ່ອຍຊາວຂ້າທາດ, ສ້າງກົດໝາຍຫ້າມເອົາຄົນມາເປັນຂ້າທາດ ແລະ ການຊື້-ຂາຍຄົນໃນທຸກຮູບແບບ ແລະ ທຸກຄົນໃນສັງຄົມມີຄວາມເທົ່າທຽມກັນ ໂດຍມີການຈັດຕັ້ງອົງການໜຶ່ງ ເພື່ອຕິດຕາມ ແລະ ກວດກາການປະຕິບັດຄຳສັ່ງ, ນະໂຍບາຍ ແລະ ກົດໝາຍ.
 - ໜ່ວຍເສດຖະກິດທຶນນິຍົມເລີ່ມຂະຫຍາຍຕົວຄື: ສັບຊ່າວນາໃໝ່ ລັດບໍ່ເກັບພາສີໄລຍະ 3 ປີທຳອິດ, ປັບປຸງຊົນລະປະທານ, ເອົາງົວ, ຄວາຍ ແລະ ແນວປູກໃຫ້ປະຊາຊົນກູ້ຢືມ, ຈຳກັດການຂະຫຍາຍອານາເຂດຂອງເຈົ້າທີ່ດິນ, ຫຼຸດຜ່ອນການເກັບພາສີ.
 - ຫັດຖະກຳໄດ້ຂະຫຍາຍຕາມ 4 ປະເພດຄື: ຫັດຖະກຳຄອບຄົວ, ຕົວເມືອງ, ລັດ ແລະ ຫັດຖະກຳຂະໜາດໃຫຍ່.
 - ເມືອງສຳຄັນຕ່າງໆເກີດຂຶ້ນເຊັ່ນ: ປັກກິ່ງ, ນານກິ່ງ ແລະ 20 ກວ່າຕົວເມືອງກາຍເປັນຈຸດສູນກາງການຄ້າທີ່ສຳຄັນ. ເສດຖະກິດທີ່ຂຶ້ນກັບທຳມະຊາດໄດ້ຫັນປ່ຽນມາເປັນວິທະຍາສາດ, ກະສິກຳ ໄດ້ຊຸກຍູ້ໃຫ້ແກ່ຫັດຖະກຳ, ຜະລິດເງິນຕາອອກໃຊ້ ແລະ ເກີດມີການແຂ່ງຂັນຊອກຫາເງິນເພື່ອສະສົມໄວ້.
 - ຄ້າຂາຍກັບ ແອັດສະປາຍ, ປັອກຕຸຍການ, ອັງກິດ ແລະ ອື່ນໆ. ສິນຄ້າສິ່ງອອກມີ ແພໄໝ, ເຄື່ອງເຄືອບ, ໂລຫະ... ສ່ວນສິນຄ້ານຳເຂົ້າມີ ຢາຫອມ, ກາກາວ...ໃນສະຕະວັດທີ XVI ພວກປັອກຕຸຍການ ແລະ ໂຮນລັງ ເຂົ້າມາຄ້າຂາຍໃນມະຫາສະໝຸດອິນເດຍ ໄດ້ເດີນເຮືອມາເຖິງປະເທດຈີນ. ຫຼັງຈາກນັ້ນ, ພວກນາຍທຶນເອີຣົບ ຈຶ່ງພາກັນຫຼັ່ງໄຫຼເຂົ້າສູ່ປະເທດຈີນຕາມລຳດັບ.
 - ມີປະຊາຊົນຈຳນວນຫຼວງຫຼາຍບໍ່ມີບ່ອນທຳມາຫາກິນ, ຖືກສັກດີນາ ແລະ ນາຍທຶນຂູດຮີດ,
 - ເກີດໄພທຳມະຊາດ, ປະຊາຊົນຈຳນວນຫຼາຍຕາຍຍ້ອນຄວາມອຶດຫິວ ແລະ ອື່ນໆ. ເກີດມີຂະບວນການຕໍ່ສູ້ຂອງຊາວນາຢ່າງກວ້າງຂວາງ ແຕ່ສຸດທ້າຍຂະບວນການຕໍ່ສູ້ຂອງຊາວນາກໍຖືກປະລາໄຊ ຈຶ່ງເປັນສາເຫດໃຫ້ພວກແມນຈູເຂົ້າຍຶດຄອງ.
9. ແມນຈູໄດ້ວາງນະໂຍບາຍເສດຖະກິດ-ສັງຄົມອອກ ເຊິ່ງມີລັກສະນະຊ້ຳຊາກ. ສ່ວນການເມືອງພວກແມນຈູ ເຫັນວ່າຝ່າຍຕົນເປັນກຸ່ມຄົນທີ່ມີຈຳນວນໜ້ອຍ ແຕ່ປົກຄອງກຸ່ມຄົນທີ່ມີຈຳ

ນວນຫຼາຍ ຈຶ່ງໄດ້ວາງນະໂຍບາຍທີ່ໂຫດຮ້າຍ ໂດຍມີການປະສານສົມທົບກັບຄຸກ ແລະ ສານ, ອຳນາດການປົກຄອງສູງສຸດແມ່ນແມ່ນຈູ ສ່ວນເຈົ້າຊຸນມູນນາຍແມ່ນເຈົ້າຊີວິດບຶງຕົວເອົາເອງ, ສ່ວນພວກຫານ (ຈີນ) ບໍ່ມີສິດກຳຕຳແໜ່ງທີ່ສຳຄັນ ແລະ ວາງກົດໝາຍບັງຄັບໃຫ້ພວກເຂົາແຖຜີມ.

- ທະຫານຖືກແບ່ງອອກເປັນ 2 ປະເພດຄື: ທະຫານຫຼວງ ແມ່ນທະຫານຂອງເຈົ້າຊີວິດ ເຊິ່ງໄດ້ຮັບຄວາມຊ່ວຍເຫຼືອຈາກເຈົ້າຊີວິດ ແລະ ທະຫານທ້ອງຖິ່ນແມ່ນທະຫານຂອງຄົນຫານ ມີການເຝິກແອບປີລະຄັ້ງ ຈຶ່ງຂາດຍຸດທະວິທີການສູ້ຮົບ, ບໍ່ມີລະບຽບ ແລະ ຖືກປະລາໄຊ.
- ຊາວນາໄດ້ລຸກຂຶ້ນຕໍ່ສູ້ດ້ວຍຫຼາຍຮູບແບບທັງປີດລັບ ແລະ ເປີດເຜີຍ ພາຍໃຕ້ຄຳຂວັນ: ຕ້ານແມ່ນຈູ ສ້າງຕັ້ງພວກມົງ. ໃນທີ່ສຸດຂະບວນການຕໍ່ສູ້ ກໍສາມາດໂຄ່ນລົ້ມພວກແມ່ນຈູ ລົງໄດ້ເປັນຜົນສຳເລັດ ເຮັດໃຫ້ຈີນກ້າວເຂົ້າສູ່ປະຫວັດສາດສະໄໝໃໝ່.

ກົດຈະກຳທີ 2:

ສົນທະນາກຸ່ມກ່ຽວກັບສັກດິນາອິນເດຍດ້ວຍຄຳຖາມດັ່ງນີ້:

1. ອິນເດຍພາຍຫຼັງການແຕກມ້າງຂອງຈັກກະພັດໂມຣີຍະເປັນແນວໃດ?
2. ການພົວພັນແບບສັກດິນາໃນອິນເດຍໄດ້ກຳເນີດຂຶ້ນຄືແນວໃດ?
3. ສະພາບພາຍໃນອິນເດຍໃຕ້ການປົກຄອງສັກດິນາຕ່າງດ້າວເປັນແນວໃດ?
4. ອິດສະລາມເດນລີດຳເນີນການແຊກແຊງ ແລະ ປົກຄອງອິນເດຍແນວໃດ?
5. ປະຊາຊົນອິນເດຍ ໄດ້ດຳເນີນການຕໍ່ຕ້ານກັບພວກຕ່າງດ້າວຄືແນວໃດ?
6. ມົງໂກນ ດຳເນີນການປົກຄອງອິນເດຍແນວໃດ?
7. ອຳນາດຂອງມົງໂກນ ໄດ້ເສື່ອມໂຊມລົງຄືແນວໃດ?

ຄຳຕອບ:

1. ພາຍຫຼັງພະເຈົ້າອະໂສກະໄດ້ສິ້ນພະຊົນ ອິນເດຍຕົກຢູ່ໃນສະພາບອ່ອນເພຍ ແລະ ຖືກຮຸກຮານຈາກອານາຈັກອ້ອມຂ້າງຢ່າງເປັນປະຈຳ. ໃນສະຕະວັດທີ III-IV ຢູ່ທາງພາກເໜືອໄດ້ເກີດມີອານາຈັກໃໝ່ຄືອານາຈັກຈັນດາກຣຸບຕາ ເຊິ່ງເປັນອານາຈັກທີ່ມີບົດບາດສຳຄັນໃນການທ້ອນໂຮມພາກເໜືອໃຫ້ເປັນເອກະພາບ ພໍມາເຖິງກາງສະຕະວັດທີ V ໄດ້ຖືກພວກຮິ່ນ ທີ່ມາຈາກທາງພາກກາງອາຊີ ດຳເນີນການຮຸກຮານ ແລ້ວດຳລົງຊີວິດປະສົມປະສານກັບຄົນ

ອິນເດຍ. ສ່ວນທາງພາກໃຕ້ ໄດ້ມີການພົວພັນກັບບັນດາອານາຈັກອ້ອມຂ້າງ ທີ່ມີຊື່ສຽງໃນການ ຄ້າຂາຍໄຂ່ມຸກ, ເຄື່ອງຫອມ ແລະ ອື່ນໆ.

- ການກະສິກຳຮູ້ຈັກຈັດແບ່ງດິນປູກຝັງ, ໃສ່ຝຸ່ນ, ເອົານ້ຳຫ້ວຍໃສ່ນ້ຳດ້ວຍກົງພັດນ້ຳ. ສ່ວນ ຫັດຖະກຳສາມາດສ້າງເສົາເຫຼັກສູງ 7 ແມັດ, ເສັ້ນຜ່າໃຈກາງ 40 ຊັງຕີແມັດ ແລະ ມີນ້ຳ ໜັກ 6 ໂຕນ, ບໍ່ເຂົ້າໝູງ ແລະ ຍັງມີການແກະສະຫຼັກຕົວໜັງສືທີ່ຂຽນໃນສະຕະວັດທີ V.
- ການຄ້າພາຍໃນ ໄດ້ມີຫຼາຍເສັ້ນທາງຕິດຕໍ່ ສະດວກໃນການຂົນສົ່ງສິນຄ້າປະເພດໂລຫະ, ເກືອ, ແຜ່ນ, ເຂົ້າ ແລະ ອື່ນໆ. ສ່ວນການຄ້າພາຍນອກ ໄດ້ຄ້າຂາຍກັບຕ່າງປະເທດໃນເຂດ ທະເລເມດີແຕຣາເນ ແລະ ບັນດາປະເທດແຄມທະເລໃນເຂດອາຊີໃຕ້ເຊັ່ນ: ຊາວາ, ຊູ ມາຕຣາ, ກາລິມັນຕັນ, ຂະແມ ແລະ ອື່ນໆ. ເນື່ອງຈາກມີການພົວພັນຢ່າງກວ້າງຂວາງດັ່ງ ທີ່ກ່າວມາ ບັນດາປະເທດຕ່າງໆ ຈຶ່ງໄດ້ຮັບອິດທິພົນ ຫຼື ຜົນສະທ້ອນຈາກວັດທະນະທຳ ອິນເດຍໂດຍສະເພາະແມ່ນສາສະໜາ.

3. ການພົວພັນແບບສັກດິນຢູ່ອິນເດຍໄດ້ກຳເນີດຂຶ້ນ ແລະ ເປັນໄປຢ່າງຊັກຊ້າກິນເວລາຍາວ ນານ ໃນລະຫວ່າງສະຕະວັດທີ III-VI ສັງຄົມອິນເດຍ ຈຶ່ງກາຍເປັນສັກດິນຢ່າງສົມບູນ. ກາງ ສະຕະວັດທີ III ຮູບແບບການພົວພັນແບບສັກດິນ ທີ່ມີລັກສະນະກ້າວໜ້າບາງດ້ານ ໄດ້ກຳ ເນີດຂຶ້ນ ຢູ່ຕາມລ້ອງແມ່ນ້ຳອິນດູ-ຄົງຄາ. ເມື່ອມາເຖິງສະຕະວັດທີ V-VI ຮູບແບບດັ່ງກ່າວ ຈຶ່ງ ກະຈາຍໄປທົ່ວອິນເດຍ ໂດຍສະເພາະ ຕອນດິນທີ່ຍືດມາ ໄດ້ແບ່ງປັນໃຫ້ບັນດາເຈົ້າຊຸນມູນ ນາຍທັງຫຼາຍ.

ພາຍໃນສັງຄົມໄດ້ເກີດມີ 2 ຊັ້ນຢ່າງຊັດເຈນຄື: ຊັ້ນຊັ້ນເຈົ້າທີ່ດິນ ແລະ ບ່າວນາ. ສ່ວນ ລະບອບຊັ້ນວັນນະທີ່ມີມາແຕ່ສະໄໝບູຮານນັ້ນ ໄດ້ມີການປ່ຽນແປງໃຫ້ມີຄວາມແທດເໝາະ ກັບສະພາບສັງຄົມຂອງລະບອບສັກດິນເຊັ່ນ:

- ວັນນະພາມ ໄດ້ປ່ຽນມາເປັນ ນັກບວດ.
- ວັນນະກະສັດ ໄດ້ປ່ຽນມາເປັນ ຊຸນນາງ ແລະ ທະຫານ.
- ວັນນະແພດ ໄດ້ປ່ຽນມາເປັນ ຊາວນາ ແລະ ຊ່າງຫັດຖະກຳ.

ໃນສະໄໝນີ້, ການເຄົາລົບນັບຖືສາສະໜາ ໄດ້ມີການຫຼຸດຜ່ອນລົງ ແລະ ການຈຳແນກຊັ້ນ ວັນນະກຳບໍ່ຮ້າຍແຮງຄືກັບສະໄໝບູຮານ.

3. ອານາຈັກ ຊາກຮາ ຕັ້ງຢູ່ທາງພາກກາງຂອງອິນເດຍ ເຊິ່ງເປັນອານາຈັກທີ່ມີການຂະຫຍາຍຕົວ

ຢ່າງວ່ອງໄວ ແລະ ມີຄວາມເຂັ້ມແຂງ. ໃນການສ້າງກຳລັງຂອງຕົນ ໄດ້ທຳການຂັບໄລ່ພວກ ຮັ່ນ ແລະ ຍຶດເອົາພາກເໜືອທັງໝົດ ຈຶ່ງກາຍເປັນຈັກກະພັດທີ່ມີອານາເຂດກວ້າງຂວາງ ແລະ ມີຫຼາຍອານາຈັກນ້ອຍຂຶ້ນກັບ ເຊິ່ງໃນແຕ່ລະບົບນາດາອານາຈັກນ້ອຍທັງຫຼາຍ ຈຳຕ້ອງສົ່ງ ເຄື່ອງບັນນາການມາຖວາຍແກ່ອານາຈັກຊາກຮາ. ແຕ່ເມື່ອມາເຖິງ ປີ ຄ.ສ 641 ພາກເໜືອໄດ້ ຕົກເຂົ້າສູ່ສະພາບແຕກແຍກ ເນື່ອງຈາກບັນດາອານາຈັກນ້ອຍເຫຼົ່ານັ້ນ ທຳການລົບລາຂ້າຟັນ ກັນເອງ. ສັງຄົມເກີດມີຄວາມຫຍຸ້ງຍາກສັບສົນ, ລະບອບຊັ້ນວັນນະທີ່ມີບົດບາດສູງແມ່ນພາມ ແລະ ກະສັດ. ສາສະໜາອິນດູ ໄດ້ມີບົດບາດສູງໃນການປະກອບສ່ວນປັບປຸງລະບອບສັກດິນາ ໂດຍສະເພາະທາງດ້ານຄວາມເຊື່ອຖື ເພື່ອດຶງດູດຈິດໃຈຄົນ ໃນຂະນະທີ່ສາສະໜາພຸດ ບໍ່ສາ ມາດດຶງດູດໃຈຄົນໄດ້ ຈຶ່ງແຕກເປັນ 2 ນິກາຍຄື: ຫິນະຍານ ແລະ ມະຫາຍານ.

4. ໃນປີ ຄ.ສ 712 ໃຕ້ການນຳພາຂອງ ໂມຮາເມັດ ໄດ້ບຸກໂຈມຕີເຂົ້າທາງພາກເໜືອ ແລະ ພາກ ຕາເວັນຕົກຂອງອິນເດຍ ດ້ວຍການບັນສະດົມເອົາຊັບສົມບັດ, ທຳລາຍວັດວາອາຮາມ ແລະ ຈັບເອົາຄົນອິນເດຍໄປເປັນຂ້າທາດ. ໃນປີ ຄ.ສ 1206 ພວກເຂົາສາມາດສ້າງຕັ້ງເປັນອານາຈັກ ທີ່ກວ້າງໃຫຍ່ ແລະ ສ້າງຕັ້ງເປັນລາຊະວົງ ອິດສະລາມ ຂຶ້ນທີ່ເມືອງເດນລີ ແລະ ບັງຄັບໃຫ້ ປະຊາຊົນນັບຖືສາສະໜາອິດສະລາມ. ແຕ່ກໍເກີດມີການປະທະກັນຢ່າງລຽນຕິດລະຫວ່າງສາ ສະໜາອິດສະລາມກັບສາສະໜາອິນດູ ແລະ ພຸດ. ສຳລັບການປົກຄອງ ຜູ້ມີອຳນາດສູງສຸດ ແມ່ນເຈົ້າຊີວິດ ແຕ່ເພື່ອຄວບຄຸມທົ່ວອິນເດຍ ພວກເຂົາໄດ້ກະຈາຍອຳນາດອອກໄປ ໂດຍສົ່ງ ຜູ້ຕາງໜ້າຂອງຕົນໄປປົກຄອງຢູ່ໃນແຕ່ລະເຂດ. ໃນຂະນະນີ້ ອິດສະລາມ ກໍຖືກແຊກແຊງຈາກ ພວກ ມົງໂກນ ເຊິ່ງໄດ້ທຳການບຸກຕີເຖິງ 5 ຄັ້ງແຕ່ກໍຖືກປະລາໄຊ ຈຶ່ງເຮັດໃຫ້ອິນເດຍຖືກທຳ ລາຍຢ່າງໜັກ, ປະຊາຊົນຂາດການເອົາໃຈໃສ່ ຊີວິດການເປັນຢູ່ ຈຶ່ງເກີດຄວາມອຶດຫິວ, ມີ ການຈຳແນກຊັ້ນວັນນະຢ່າງຮ້າຍແຮງ, ພວກອິນດູທີ່ຕ້ານສາສະໜາ ແລະ ອຳນາດການປົກ ຄອງຖືກປາບປາມຢ່າງໜັກ.
5. ຊົນຊັ້ນສັກດິນາ ອິດສະລາມ ໄດ້ສ້າງຄວາມຄຽດແຄ້ນໃຫ້ຊາວອິນເດຍເປັນຢ່າງຍິ່ງ ແລະ ກາຍ ເປັນສາເຫດໂດຍກົງ ທີ່ກໍ່ໃຫ້ເກີດມີຂະບວນການຕໍ່ສູ້ຕ້ານອຳນາດການປົກຄອງ ດ້ວຍຫຼາຍຮູບ ແບບເຊັ່ນ: ຊາວອິນເດຍທີ່ເມືອງ ໂດອາບ ໄດ້ຈູດສາງເຂົ້າ ແລ້ວເຂົ້າປ່າເພື່ອດຳເນີນການສະ ກັດລັດຕິແບບກອງຫຼອນ, ບຸກຕີເຂົ້າເມືອງຫຼວງ ແລະ ຫົວເມືອງຕ່າງໆ ເພື່ອທຳລາຍອຳນາດ ການປົກຄອງອິດສະລາມເດນລີ ເຮັດໃຫ້ພວກເຂົາພົບຄວາມຫຍຸ້ງຍາກ ແລະ ເກີດຂໍ້ຂັດແຍ່ງ

ພາຍໃນກັນເອງ, ຖືກແຊກແຊງ ແລະ ຂົ່ມຂູ່ຈາກພວກມົງໂກນ ແລະ ອານາຈັກທາງພາກໃຕ້ ດຳເນີນການຕໍ່ຕ້ານຄືນ. ຈາກສະພາບພາຍໃນ ແລະ ພາຍນອກ ໄດ້ເຮັດໃຫ້ພວກອິດສະລາມ ພົບກັບຄວາມອ່ອນເພຍ ແລະ ຖືກພວກມົງໂກນໃຕ້ການນຳພາຂອງ ບາກແບ ບຸກຕີເຂົ້າອິນ ເດຍ ແລ້ວຍຶດເອົາເມືອງເດນລີ ໃນປີ ຄ.ສ 1504.

6. ມົງໂກນໄດ້ສ້າງຕັ້ງອຳນາດການປົກຄອງທີ່ເຂັ້ມແຂງຂຶ້ນ ໃນປີ ຄ.ສ 1526 ເອີ້ນວ່າ ຈັກກະພັດ ມົງໂກນໃຫຍ່ ໃຕ້ການນຳພາຂອງ ບາກແບ ແລະ ມີການຂະຫຍາຍຕົວສູງສຸດ ໃນລາຊະການ ຂອງ ອາກບາ ໂດຍໄດ້ວາງນະໂຍບາຍດັ່ງນີ້:

- ເອົາໃຈໃສ່ການພົວພັນລະຫວ່າງຄົນອິນເດຍ ກັບຄົນມົງໂກນເປັນພິເສດ (ເຈົ້າຊີວິດໄດ້ ແຕ່ງງານກັບຄົນອິນເດຍ).
- ເອົາໃຈໃສ່ລົບລ້າງການເປັນບໍລະປັກກັນ ລະຫວ່າງສາສະໜາຕ່າງໆ ເຮັດໃຫ້ທຸກພາກສ່ວນ ມີການເຊື່ອຖືຢ່າງເປັນອິດສະຫຼະ.
- ຈັດວາງຫຼັກການເສຍພາສີໃຫ້ເປັນເອກະພາບ ແລະ ມີການຈັດແບ່ງດິນນາ.
- ກະສິກຳ ໄດ້ຖືເອົາປະຊາຄົມຊົນນະບົດເປັນຫົວໜ່ວຍເສດຖະກິດ ເຊິ່ງການຜະລິດມີລັກ ສະນະກຸ່ມຕົນເອງ. ການຕຳແຜ່ນ ແລະ ຜະລິດເຈ້ຍ ໄດ້ເຮັດໃຫ້ອິນເດຍມີຊື່ສຽງ. ການຄ້າ ພາຍໃນໄດ້ມີການພົວພັນຄ້າຂາຍລະຫວ່າງເຂດ ເຊິ່ງມີເສັ້ນທາງເຊື່ອມຫາກັນ. ສ່ວນການ ຄ້າພາຍນອກ ພໍ່ຄ້າຊາວເອີຣົບໄດ້ແຊກຊຶມເຂົ້າມາດ້ວຍການຕັ້ງບໍລິສັດ.

7. ເຖິງວ່າມີການປັບປຸງອຳນາດ ແຕ່ກໍບໍ່ສາມາດປະຕິບັດໄດ້ ເພາະປະຊາຊົນຍັງດຳລົງຊີວິດຕາມ ຮີດຄອງປະເພນີ, ບໍ່ສາມາດເສຍພາສີເອກະພາບໄດ້ ເພາະສິດອຳນາດຍັງຂຶ້ນກັບເຈົ້າທີ່ດິນ ແລະ ຖືກບັງຄັບໃຫ້ເສຍພາສີຕາມໃຈຊອບຂອງພວກເຂົາ ເຮັດໃຫ້ຊີວິດການເປັນຢູ່ຂອງປະຊາ ຊົນພົບຄວາມອຶດຫິວ ຈຶ່ງເກີດມີຂະບວນຕໍ່ສູ້ຫຼາຍຂະບວນ.

ພາຍຫຼັງ ບາກບາ ສິ້ນພະຊົນ ສະພາບການປົກຄອງຂອງ ມົງໂກນ ໃນອິນເດຍໄດ້ມີການ ປ່ຽນແປງຢ່າງໃຫຍ່ຫຼວງ ເຖິງຂັ້ນຊຸດໂຊມຢ່າງໜັກ ໃນສະໄໝການປົກຄອງຂອງສອງອ້າຍນ້ອງ ຊາໂຮຊີ-ຊາກຊາຮານ ເຊິ່ງເປັນຄົນມັກຫຼິ້ນກິນຟູມເຟືອຍ ແລະ ບໍ່ເອົາໃຈໃສ່ເລື່ອງບ້ານເມືອງ.

ໂອ້ລົງເຊັບ ໄດ້ປົກຄອງບ້ານເມືອງຢ່າງໂຫດຮ້າຍປ່າເຖື່ອນຈັບພໍ່ເຂົ້າຄຸກ, ຫາເລ່ຫຼ່ຽມຂ້າ ອ້າຍນ້ອງທັງ 14 ຄົນຂອງຕົນ, ຂະຫຍາຍສົງຄາມ, ເກັບພາສີຊູດຮີດປະຊາຊົນຢ່າງໜັກ ແລະ ອື່ນໆ ຈຶ່ງເຮັດໃຫ້ເກີດມີຂໍ້ຂັດແຍ່ງພາຍໃນ ແລະ ແບ່ງແຍກເປັນຫຼາຍພວກ ຈົນກ້າວໄປເຖິງ

ເກີດການຕໍ່ສູ້ລະຫວ່າງສູນກາງກັບພວກອິນດູ ສຸດທ້າຍອຳນາດ ມົງໂກນ ພົບກັບຄວາມອ່ອນ
ເພຍຮອບດ້ານ. ພວກນາຍທຶນເອີຣົບ ໄດ້ທະຍອຍກັນເຂົ້າມາຍາດແຍ່ງອິນເດຍ ຈົນເກີດມີ
ສົງຄາມ ຝຣັ່ງ-ອັງກິດ. ຕໍ່ມາ ອັງກິດ ສາມາດຕິໃຫ້ຝຣັ່ງ ແລະ ມົງໂກນ ຕ້ອງຖອຍໜີໄປເຮັດໃຫ້
ອິນເດຍຕົກເປັນເມືອງຂຶ້ນຂອງອັງກິດໂດຍກົງ.

ກົດຈະກຳທີ 3:

ສົນທະນາກຸ່ມກຽວກັບສັກດິນາຂະແມດ້ວຍຄຳຖາມດັ່ງນີ້:

1. ອານາຈັກ ຟູນານ ມີປະຫວັດຄວາມເປັນມາຄືແນວໃດ?
2. ອານາຈັກ ຈັນລາ ມີປະຫວັດຄວາມເປັນມາຄືແນວໃດ?
3. ອານາຈັກ ອັງກໍ ໄດ້ກຳເນີດ ແລະ ຂະຫຍາຍຕົວແນວໃດ?
4. ອານາຈັກ ອັງກໍ ຂະຫຍາຍຕົວເຖິງຈຸດສຸດຍອດຄືແນວໃດ?
5. ອານາຈັກ ອັງກໍ ໄດ້ມີການເສື່ອມໂຊມລົງຄືແນວໃດ?

ຄຳຕອບ:

1. ຟູນານ ເປັນອານາຈັກທີ່ເກົ່າແກ່ ແລະ ເປັນອານາຈັກທຳອິດຂອງຊາດ ຂະແມ ເຊິ່ງດິນແດນ
ສ່ວນຫຼາຍຂອງຟູນານ ຈະກວມເອົາເກືອບທັງໝົດຂອງແຫຼມອິນດູຈີນ ໂດຍມີ ອິຍະທະບູຣະ
ເປັນ ຣາຊະທານີ ຢູ່ທີ່ຂົງເຂດພູພະນົມ ໂດຍແມ່ນ ໂກນທັນຍະ ເປັນຜູ້ສ້າງຊາດຂະແມ. ຫຼັງ
ຈາກນັ້ນ, ເຊື້ອສາຍຂອງເຂົາເຈົ້າກໍໄດ້ຂຶ້ນຄອງລາຊະບັນລັງສືບທອດຕ່າງກັນມາ ອັນເຮັດໃຫ້
ຂະແມມີການຂະຫຍາຍຕົວຈະເລີນຮຸ່ງເຮືອງທີ່ສຸດ ໃນລະຫວ່າງສະຕະວັດທີ IV-V. ໃນນັ້ນ,
ເຂດທີ່ມີຄວາມສຶ ວິໄລຮຸ່ງເຮືອງກວ່າໝູ່ແມ່ນເຂດ ອີກແອ່ວ ເຊິ່ງເປັນທ່າເຮືອທີ່ສຳຄັນຂອງ ຟູ
ນານ ເນື່ອງຈາກຟູນານໄດ້ມີການສ້າງສາຍພົວພັນກັບຕ່າງປະເທດເຊັ່ນ: ອິນເດຍ, ຈີນ ແລະ ອື່ນໆ.

ຫຼັງຈາກນັ້ນ ຟູນານ ໄດ້ກ້າວເຂົ້າສູ່ຄວາມອ່ອນເພຍ ອັນເກີດມາຈາກຄວາມຂັດແຍ່ງພາຍ
ໃນ ຈົນທີ່ສຸດໄດ້ແບ່ງອອກເປັນ 2 ພາກຄື: ພາກເໜືອ ປົກຄອງໂດຍຜູ້ເປັນອ້າຍຊື່ວ່າ ຣູດຣາ
ວໍຣະມັນ ແລະ ພາກໃຕ້ ປົກຄອງໂດຍຜູ້ເປັນນ້ອງຊື່ວ່າ ຟູດຣາ ວໍຣະມັນ ແຕ່ແລ້ວອານາຈັກທັງ
ສອງກໍຍັງສືບຕໍ່ເປັນບໍລະປັກກັນ ແລະ ນັບມື້ເພີ່ມທະວີຄວາມຮຸນແຮງຂຶ້ນເຖິງຂັ້ນນອງເລືອດ
ຄື: ຜູ້ເປັນອ້າຍໄດ້ສ້າງທານຜູ້ເປັນນ້ອງ ເຮັດໃຫ້ອຳນາດທັງໝົດໄດ້ຕົກຢູ່ໃນກຳມີຂອງຜູ້ເປັນ
ອ້າຍ. ແຕ່ວ່າບັນດາເຈົ້າຖິ່ນທາງພາກໃຕ້ ມີຄວາມເປັນບໍລະປັກກັບພາກເໜືອ ຈຶ່ງເຮັດໃຫ້ຂໍ້
ຂັດແຍ່ງນັບມື້ເລິກ ເຊິ່ງແກ່ຍາວເຖິງປີ ຄ.ສ 550 ອານາຈັກ ຟູນານ ຈຶ່ງແຕກມ້າງ.

2. ອານາຈັກ ຈັນລາ ຕັ້ງຢູ່ທາງທິດຕາເວັນຕົກສຽງໃຕ້ຂອງອານາຈັກຈາມປາ ມີສູນກາງຢູ່ທີ່ວັດພູຈຳປາສັກ, ເປັນອານາຈັກທີ່ກວ້າງໃຫຍ່ກວມເອົາເຂດປາກເຊ, ເຂດແມ່ນ້ຳມູນ ແລະ ລ້ອງແມ່ນ້ຳຂອງ ເຊິ່ງເປັນອານາຈັກໜຶ່ງທີ່ເຄີຍຕົກຢູ່ໃຕ້ອຳນາດຂອງພູນານມາເປັນເວລາຫຼາຍປີ. ຕາມການບັນທຶກຂອງຄົນຈີນໄດ້ກ່າວວ່າ ເຈົ້າຊີວິດ ຊະຣູຕາ ວໍຣະມັນ ແລະ ເສດຖາວໍຣະມັນ ໄດ້ເປັນຜູ້ປົກຄອງຢູ່ໃນນະຄອນຫຼວງ ເສດຖາປູຣະ ເຊິ່ງຕັ້ງຢູ່ທາງພາກໃຕ້ຂອງລາວໃນປັດຈຸບັນ.

ໃນເວລາທີ່ອານາຈັກ ພູນານ ກຳລັງປະສົບກັບຄວາມອ່ອນເພຍ ອານາຈັກ ຈັນລາ ພາຍໃຕ້ການປົກຄອງຂອງອີຊະນະວໍຣະມັນ ໄດ້ຕໍ່ສູ້ກັບອານາຈັກ ພູນານ ເພື່ອແຍກຕົວເປັນເອກະລາດໃນລະຫວ່າງປີ ຄ.ສ 612-618 ແລ້ວດຳເນີນການປົກຄອງ ແລະ ຂະຫຍາຍອານາຈັກໃຫ້ກວ້າງອອກ ໂດຍມີເຂດແດນຕິດກັບພາກສ່ວນຕ່າງໆດັ່ງນີ້:

- ພາກເໜືອ ມີຊາຍແດນຢູ່ທີ່ແມ່ນ້ຳມູນ (ປະເທດໄທ)
- ພາກໃຕ້ ມີຊາຍແດນຢູ່ທີ່ທະເລສາບ (ປະເທດກຳປູເຈຍ)
- ພາກຕາເວັນອອກ ມີຊາຍແດນຢູ່ທີ່ສາຍພູຫຼວງ
- ພາກຕາເວັນຕົກ ມີຊາຍແດນຢູ່ທີ່ເມືອງຊີນີ (ເຂດມຸງຄຸນບູລີ)

ຈາກນັ້ນ, ໄດ້ຍ້າຍເມືອງຫຼວງໄປ ຊຳບໍ ປະເຣກຸກ (Sombor Prei Kuk) ຈຶ່ງກາຍເປັນອານາຈັກທີ່ເຂັ້ມແຂງ ແລະ ດຳເນີນຕາມລະບອບລາຊາທິປະໄຕລວມສູນ ໂດຍມີຜູ້ຊ່ວຍເຈົ້າຊີວິດ, ມີລັດຖະມົນຕີ 5 ຄົນ ແລະ ມີທົວເມືອງເຖິງ 30 ທົວເມືອງ.

ມາຮອດລາຊະການພະເຈົ້າ ໄຊຍະວໍຣະມັນ I (655-681) ໄດ້ມີການປັບປຸງກົງຈັກການປົກຄອງໃຫ້ມີຄວາມເຂັ້ມແຂງ ແລະ ສັງຄົມເຂົ້າສູ່ຄວາມສະຫງົບສຸກ ໂດຍສະເພາະໄດ້ປັບປຸງກອງທະຫານມ້າ, ມີການຮຽນຍຸດທະວິທີຂອງກອງທະຫານຊ້າງ ແລະ ອື່ນໆ. ພາຍຫຼັງການສິ້ນພະຊົນຂອງ ໄຊຍະວໍຣະມັນ I ໃນປີ ຄ.ສ 681, ອານາຈັກໄດ້ກ້າວເຂົ້າສູ່ຄວາມຫຍຸ້ງຍາກສັບສົນ ແລະ ໃນສະຕະວັດທີ VIII ອານາຈັກ ຈັນລາໄດ້ແບ່ງອອກເປັນ 2 ອານາຈັກຄື: ຈັນລາປົກ ແລະ ຈັນລານ້ຳ. ຕະຫຼອດໄລຍະເວລາດັ່ງກ່າວ ຈັນລານ້ຳໄດ້ຕົກຢູ່ໃຕ້ອຳນາດຂອງ ສຳບູ ວໍຣະມັນ ແລະ ຕໍ່ມາ ອານາຈັກ ຂະແມ ໄດ້ຕົກຢູ່ໃຕ້ອຳນາດຂອງ ມາລາຢູ ແລະ ຊາວາ.

3. ອານາຈັກ ຂະແມ ຕົກຢູ່ໃຕ້ອຳນາດຂອງຊາວາເປັນເວລາຫຼາຍປີ ເມື່ອມາເຖິງລາຊະການຂອງພະເຈົ້າ ໄຊຍະວໍຣະມັນ II ພະອົງດຳເນີນການຕໍ່ສູ້ຢ່າງແຂງແຮງ ເພື່ອປົດປ່ອຍຂະແມອອກຈາກການເປັນເມືອງສ່ວຍຂອງຊາວາໄດ້ເປັນຜົນສຳເລັດ ແລະ ທ້ອນໂຮມຈັນລາໃຫ້ເປັນເອກະ

ພາບແລ້ວເອີ້ນວ່າ ອັງກໍ. ຫຼັງຈາກນັ້ນ, ພະອົງໄດ້ທຳການເກັບກຳເອົາບັນດານັກບວດທັງຫຼາຍ ເຂົ້າມາໃນພະລາຊະວັງ ເພື່ອເຜີຍແຜ່ສາສະໜາພາມ ອັນເຮັດໃຫ້ສາສະໜາດັ່ງກ່າວເລີ່ມມີ ບົດບາດສຳຄັນໃນຂະແມ ໂດຍມີການບູຊາເທບພະເຈົ້າ, ສ້າງວັດວາອາຮາມ, ທໍ່ໂຮງ ແລະ ອັງ ກໍວັດໃນລະຫວ່າງສະຕະວັດທີ XII.

ໃນລາຊະການຂອງພະເຈົ້າໄຊຍະວໍຣະມັນ III ເປັນຊ່ວງເວລາທີ່ອັງກໍມີສັນຕິພາບທີ່ສຸດ ແລະ ມີການສ້າງສາພາຍໃນອານາຈັກເທົ່ານັ້ນ. ເມື່ອມາເຖິງລາຊະການຂອງ ອິນດຣາວໍຣະ ມັນ I ອັງກໍໄດ້ມີການຂະຫຍາຍຕົວໂດຍໄດ້ສ້າງເມືອງຫຼວງໃໝ່ຊື່ວ່າ ອັງກໍທົມ, ມີການຂະ ຫຍາຍດິນແດນໃຫ້ກວ້າງອອກ ແລະ ມີການສ້າງສາສຳພັນທາງການທູດກັບປະເທດຈີນ, ຈາມປາ, ຊູມາຕຣາ ແລະ ອື່ນໆ.

4. ໃນລາຊະການໄຊຍະວໍຣະມັນ IV ໄດ້ຍ້າຍເມືອງຫຼວງໄປຢູ່ເກາະ ໄຊຊະນະ ແຕ່ເມື່ອມາເຖິງ ລາຊະການຂອງ ຊາຣັນຕາ ວໍຣະມັນ ໄດ້ກັບຄືນມາສ້າງ ອັງກໍທົມ ເປັນເມືອງຫຼວງ.

ພະເຈົ້າໄຊຍະ ວໍຣະມັນ V ໄດ້ມີການປັບປຸງອຳນາດໃຫ້ມີຄວາມເຂັ້ມແຂງ ແລະ ເຮັດໃຫ້ ອານາຈັກມີຄວາມຮຸ່ງເຮືອງ ໂດຍສະເພາະພາສາ ແລະ ສາສະໜາພຸດນິກາຍທິນະຍານໄດ້ຂະ ຫຍາຍຕົວສູງ.

ພາຍໃຕ້ການປົກຄອງຂອງພະເຈົ້າໄຊຍະວໍຣະມັນທີ VII (1181-1218), ພະອົງໄດ້ມີການ ພັດທະນາອານາຈັກ, ດຳເນີນການປັບປຸງອຳນາດລວມສູນໃຫ້ມີຄວາມເຂັ້ມແຂງ ແລະ ໄດ້ດຳ ເນີນສົງຄາມ ເພື່ອຂະຫຍາຍດິນແດນກັບອານາຈັກໃກ້ຄຽງເຊັ່ນ: ອານາຈັກຈາມປາ, ຫວຽດ ນາມ, ຕົງແກງ ແລະ ສະຫຍາມ. ໃນເວລານັ້ນ, ອັງກໍມີອານາເຂດທີ່ກວ້າງໃຫຍ່ໄພສານຄື: ທາງ ພາກເໜືອ ມີຊາຍແດນຕິດກັບຈີນ ແລະ ທາງພາກໃຕ້ ຕິດກັບທະເລສາບ.

ສະຫຼຸບລວມວ່າ, ນັບຕັ້ງແຕ່ສະຕະສັດທີ IX-XII ເປັນຍຸກຄຳຂອງຄວາມສີວິໄລຂະແມ ເຊິ່ງ ເປັນຊ່ວງໄລຍະທີ່ຈັກກະພັດຂະແມ ໄດ້ມີການຂະຫຍາຍຕົວຮຸ່ງເຮືອງເຖິງຈຸດສຸດຍອດທັງທາງ ດ້ານການເມືອງ ແລະ ວັດທະນະທຳ ຈຶ່ງເຮັດໃຫ້ອັງກໍມີຊື່ສຽງໂດ່ງດັງທີ່ສຸດໃນເວລານັ້ນ.

5. ເມື່ອຕົກມາເຖິງລາຊະການຂອງພະໄຊຍະວໍຣະມັນ VIII ໃນລະຫວ່າງກາງສະຕະວັດທີ XIII, ອັງກໍໄດ້ກາຍເປັນເປົ້າໝາຍການແຊກແຊງ ແລະ ຮຸກຮານຂອງມົງໂກນ ແລະ ສະຫຍາມ. ໃນປີ ຄ.ສ 1282, ຣູບິຣາຍ ເຈົ້າຊີວິດແຫ່ງປະເທດຈີນ ທຳການຍຶດຫວຽດນາມ ແລະ ຂະແມ ແຕ່ກໍ ຖືກຫວຽດນາມຕີໃຫ້ປະລາໄຊ. ຕໍ່ຈາກນັ້ນມາ ອັງກໍ ຖືກສະຫຍາມຮຸກຮານ ເຮັດໃຫ້ອັງກໍຕ້ອງ

ປະສົບກັບຄວາມຫຍຸ້ງຍາກສັບສົນຢ່າງໜັກ ສົມທົບກັບສະພາບພາຍໃນມີການຂັດແຍ່ງເຊັ່ນ: ການຂັດແຍ່ງທາງດ້ານສາສະໜາ ລະຫວ່າງສາສະໜາພາມກັບສາສະໜາພຸດ, ປະກອບກັບ ຂະບວນການຂອງປະຊາຊົນ ໄດ້ສົ່ງຜົນເຮັດໃຫ້ອານາຈັກອັງກໍ ກ້າວເຂົ້າສູ່ຄວາມເຄັ່ງຕຶງ. ໃນ ລະຫວ່າງປີ ຄ.ສ 1336-1341.

ໃນລາຊະການຂອງ ລຳປົງ (ຄ.ສ 1346-1351) ເມືອງຫຼວງຂອງ ອັງກໍ ຖືກສະຫຍາມຍຶດ ຄອງ ແລະ ທຳການກວາດຕ້ອນເອົາປະຊາຊົນ ແລະ ຊັບສົມບັດໄປສະຫຍາມ. ເມື່ອມາເຖິງປີ ຄ.ສ 1357, ສຸລິໂຍໂຕ ໄດ້ຈັດຕັ້ງກອງທະຫານແລ້ວດຳເນີນການບຸກໂຈມຕີສະຫຍາມ ເພື່ອ ປົດປ່ອຍອັງກໍໄດ້ເປັນຜົນສຳເລັດ ແລ້ວປະກາດຕົນເປັນເຈົ້າຊີວິດມີນາມວ່າ ສີຣິຍະ ວາມະ ລາ. ໃນລາຊະການນີ້ ສະຫຍາມໄດ້ທຳການບຸກຕີເຖິງ 3 ຄັ້ງ ແຕ່ກໍຖືກປະຊາຊົນຂະແມຕິຕ້ານຄືນ.

ມາເຖິງປີ ຄ.ສ 1420 ສະຫຍາມສືບຕໍ່ບຸກຕີອັງກໍອີກຄັ້ງໜຶ່ງ ແຕ່ປະຊາຊົນຂະແມໃຕ້ການ ນຳພາຂອງ ປົງເຍຍຍຶດ ໄດ້ຕໍ່ຕ້ານຄືນ ເຊິ່ງສາມາດປົດປ່ອຍອັງກໍ ແລະ ແຂວງຕ່າງໆໄດ້ແລ້ວ ປະກາດຕົນເປັນເຈົ້າຊີວິດຄອງບັນລັງຕັ້ງແຕ່ປີ ຄ.ສ 1432-1467 ແລະ ເມື່ອອັງກໍແຕກມ້າງ ປົງ ເຍຍຍຶດ ໄດ້ຍ້າຍນະຄອນຫຼວງໄປຢູ່ ພະນົມເປັນ.

ກົດຈະກຳທີ 4:

ສົນທະນາກຸ່ມກ່ຽວກັບສັກດິນາທວງດນາມດ້ວຍຄຳຖາມດັ່ງນີ້:

1. ສະພາບທວງດນາມໃຕ້ການປົກຄອງຂອງຈີນ ເປັນຄືແນວໃດ?
2. ປະຊາຊົນທວງດນາມໄດ້ດຳເນີນການຕໍ່ສູ້ກັບຈີນ ແນວໃດ?
3. ພາຍຫຼັງໄດ້ຮັບເອກະລາດ ປະຊາຊົນທວງດນາມໄດ້ປັບປຸງອານາຈັກຂອງຕົນຄືແນວໃດ?
4. ປະຊາຊົນທວງດນາມໄດ້ດຳເນີນການຕໍ່ສູ້ຕ້ານລາຊະວົງ ຊິງ ແນວໃດ?
5. ປະຊາຊົນທວງດນາມໄດ້ດຳເນີນການຕໍ່ສູ້ຕ້ານລາຊະວົງ ຢວນ ແນວໃດ?
6. ປະຊາຊົນທວງດນາມໄດ້ດຳເນີນການຕໍ່ສູ້ຕ້ານລາຊະວົງ ມິງ ແນວໃດ?
7. ສະໄໝຮຸ່ງເຮືອງຂອງທວງດນາມມີຄືແນວໃດ?
8. ເປັນຫຍັງສັກດິນາທວງດນາມຈຶ່ງປະສົບຄວາມອ່ອນເພຍ ແລະ ຊຸດໂຊມ?

ຄຳຕອບ:

1. ພາຍຫຼັງຍຶດຄອງທວງດນາມໄດ້ແລ້ວ ຈີນໄດ້ດຳເນີນນະໂຍບາຍກົດຂີ່ຂູດຮີດປະຊາຊົນຢ່າງໜັກ ຄື: ບັງຄັບປະຊາຊົນສ້າງປົດຄ້າຍ, ສ້າງເມືອງຫຼວງ ແລະ ກຳແພງ, ລົບລ້າງປະຊາຄົມ

ຫວຽດນາມ, ບັງຄັບໃຫ້ປະຊາຊົນເຂົ້າປ່າລ່າສັດ, ເກັບໄຂ່ມຸກ, ເກັບກວາດເອົາເຄື່ອງຫັດຖະກຳທີ່ສວຍງາມ ແລະ ຊ່າງຫັດຖະກຳໄປຈີນ, ຫ້າມຄົນຫວຽດນາມຜະລິດເກືອ, ຫຼອມໂລຫະ, ຍືດທີ່ດິນຂອງຊາວນາຕາມໃຈຊອບ, ສ້າງໂຮງຮຽນ ແລະ ວັດເພື່ອນຳໃຊ້ສາສະໜາຂົງຈີ້ ສອນຊາວຫວຽດນາມໃຫ້ສະໜັບສະໜູນສັກດິນາຈີນ.

ເຖິງວ່າຫວຽດນາມຕົກຢູ່ໃຕ້ແອກປົກຄອງຂອງຈີນເປັນເວລາ 5 ສະຕະວັດ ແຕ່ປະຊາຊົນຫວຽດນາມ ກໍໄດ້ດຳເນີນການປົກປັກຮັກສາ ແລະ ຂະຫຍາຍເສດຖະກິດແຫ່ງຊາດຂອງຕົນໃນຫຼາຍດ້ານເຊັ່ນ:

- ກະສິກຳ: ໄດ້ມີການຂະຫຍາຍເນື້ອທີ່ດິນປູກຝັງໃຫ້ກວ້າງອອກ, ຜະລິດເຄື່ອງມືເຮັດດ້ວຍເຫຼັກ, ຂະຫຍາຍລະບົບຊົນລະປະທານ ເຊິ່ງສາມາດເຮັດນາໄດ້ສອງລະດູ ຈຶ່ງເຮັດໃຫ້ຜົນຜະລິດມີການເພີ່ມຂຶ້ນ.
 - ຫັດຖະກຳ: ເນື່ອງຈາກໄດ້ຮັບອິດທິພົນຈາກຈີນຫັດຖະກຳຈຶ່ງມີການຂະຫຍາຍຕົວ ໂດຍສະເພາະການເຄືອບ ແລະ ຕຳແຜ່ນ. ພິເສດຊາວຫວຽດນາມຮູ້ຈັກນຳເອົາປ່ານ ແລະ ເປືອກຕົ້ນກ້ວຍ ມາປຸງແຕ່ງເປັນເສັ້ນ ເພື່ອຕຳແຜ່ນ, ເຮັດນ້ຳອ້ອຍ, ຜະລິດແກ້ວ, ຕົ້ມເຫຼົ້າ ແລະ ອື່ນໆ.
2. ແຕ່ສະຕະວັດທີ I-X, ຊາວຫວຽດນາມໄດ້ດຳເນີນການຕໍ່ສູ້ຢ່າງລຽນຕິດ ເພື່ອຂັບໄລ່ສັກດິນາຈີນອອກຈາກປະເທດ ເຊິ່ງຂະບວນການຕໍ່ສູ້ມີລັກສະນະກວ້າງຂວາງ ມີມະຫາຊົນທີ່ມີນ້ຳໃຈຕໍ່ສູ້ເດັດດ່ຽວເຂົ້າຮ່ວມຢ່າງຫຼວງຫຼາຍເຊັ່ນ: ຂະບວນບາຈິ້ວ, ລີບີ, ລີຕີຕຽນ ແລະ ຄົງກຽນ, ມາຍຟຸກລວນ, ປຸງຮິງ, ເຍືອງແທ້ງ, ຄຸກທິດູ, ໂງກວຽນ ແລະ ອື່ນໆ ສາມາດທັບມ້າງແອກປົກຄອງທີ່ແກ່ຍາວມາເປັນເວລາເກືອບໜຶ່ງພັນປີ ຈຶ່ງສາມາດໂຄ່ນລົ້ມພວກສັກດິນາຈີນລົງໄດ້ຢ່າງສິ້ນເຊີງ.
3. ພາຍຫຼັງໄດ້ຮັບເອກະລາດຢ່າງສົມບູນ ໂງກວຽນ ໄດ້ຈັດຕັ້ງອຳນາດການປົກຄອງໃໝ່ຂຶ້ນ ໂດຍໄດ້ສະຖາປະນາຕົນເອງຂຶ້ນເປັນເຈົ້າຊີວິດ ແລະ ດຳເນີນການປາບປາມພວກສັກດິນາຈີນໃນເຂດຕ່າງໆ ໃຫ້ມີຄວາມສະຫງົບ ແລະ ທ້ອນໂຮມເຂົ້າເປັນໜຶ່ງດຽວໂດຍໄດ້ມີການປັບປຸງບາງດ້ານຄື:
- ການເມືອງ: ປ່ຽນຊື່ຂອງປະເທດຈາກອານາຈັກຫວຽດນາມ ມາເປັນອານາຈັກດາຍຫວຽດ, ດຳເນີນການປ່ຽນຊື່ຕ່າງໆ ທີ່ມີລັກສະນະຂຶ້ນກັບຈີນ, ສ້າງລະບອບສິດອຳນາດລວມສູນ ແລະ ມີການຊັບຊ້ອນບາງຕຳແໜ່ງໃຫ້ມີຄວາມສອດຄ່ອງ ແລະ ເປັນລະບົບ.
 - ການທະຫານ: ດຳເນີນການປັບປຸງກຳລັງທະຫານໃນທຸກດ້ານໃຫ້ດີກວ່າເກົ່າໂດຍສະເພາະມີການຮຽນຍຸດທະວິທີການສູ້ຮົບ ເພື່ອສາມາດຕີຕ້ານສັດຕູໄດ້, ສ້າງເຂດ ຮ່ວງລີ ເປັນເຂດ

- ທີ່ໝັ້ນແລະ ເປັນເມືອງຫຼວງແຫ່ງຍຸດທະສາດ, ວາງກົດລະບຽບປັບໄໝຜູ້ກະທຳຜິດ.
- ໃນເວລາຕໍ່ມາອານາຈັກດາຍຫຼວງໄດ້ກັບສູ່ພາວະຖືກຄຸກຄາມຈາກສັກດິນາຈີນ ອຳນາດການປົກຄອງດາຍຫຼວງ ຈຶ່ງໄດ້ໃຫ້ນາຍທະຫານຊື່ ເລຮວງ ຂຶ້ນປົກຄອງ ເພື່ອເຮັດຫຼ້ອນໜ້າທີ່ໃນການຕີເອົາຊະນະສັດຕູ ແລະ ໄດ້ດຳເນີນການປົກຄອງປະເທດ ໂດຍໄດ້ວາງນະໂຍບາຍຂອງຕົນອອກຄື:
 - ນະໂຍບາຍພາຍໃນ: ດຳເນີນການປົວແປງລະບອບສິດອຳນາດລວມສູນ, ຈັດວາງຄວາມເປັນລະບຽບຮຽບຮ້ອຍໃນສັງຄົມ, ກວດກາພົນລະເມືອງ, ຈັດແບ່ງເຂດປົກຄອງອອກເປັນຂັ້ນເມືອງ ແລະ ເຂດ, ເອົາໃຈໃສ່ວຽກງານກະສິກຳ ແລະ ຫັດຖະກຳ.
 - ນະໂຍບາຍພາຍນອກ: ໄດ້ມີການວາງນະໂຍບາຍແບບອ່ອນໂຍນນັ້ນນວນ, ມີການພົວພັນທາງການທູດກັບບັນດາອານາຈັກຕ່າງໆເຊັ່ນ: ອານາຈັກຟູນານ, ຈາມປາ ແລະ ອື່ນໆ.
 - ພາຍໃຕ້ການປົກຄອງຂອງ ລີທິງຮ້ານ ໄດ້ດຳເນີນການບໍລິຫານບ້ານເມືອງໃນສອງໜ້າວຽກໃຫຍ່ຄື: ສືບຕໍ່ພາລະກິດກໍ່ສ້າງສິດອຳນາດລວມສູນ ແລະ ພາລະກິດການສ້າງສາປະເທດຊາດ ແລະ ຕິຕຳນການແຊກແຊງຂອງສັດຕູ, ຍົກຍ້າຍເມືອງຫຼວງໄປຢູ່ແຫ້ງລອງ, ປັບປຸງອຳນາດການປົກຄອງຂັ້ນສູນກາງ, ແບ່ງເຂດປົກຄອງອອກເປັນ 24 ເຂດ, ປະກາດໃຊ້ກົດໝາຍກ່ຽວກັບພາສີ, ບູລະນະວັດໃຫ້ແກ່ສາສະໜາພຸດ, ການທະຫານໄດ້ມີການສ້າງ 3 ປະເພດກຳລັງຄື: ທະຫານປົກ, ທະຫານນ້ຳ ແລະ ທະຫານມ້າ-ຊ້າງ.
4. ພາຍຫຼັງຈົນເຂົ້າຍຶດຄອງຫຼວງດນາມ ລີທິງຮ້ານ ໄດ້ມອບສິດອຳນາດໃຫ້ແກ່ ລີທິງກຽດ ເຊິ່ງເປັນນາຍທະຫານຜູ້ເຄິ່ງກ້ານຳພາທະຫານອອກສູ່ແນວໜ້າ ໂດຍໄດ້ຈັດແບ່ງກຳລັງອອກເປັນ 2 ປົກຄື: ປົກທາງປົກບັນຊາໂດຍ ຕິງດານ ແລະ ປົກທາງນ້ຳບັນຊາໂດຍ ລີທິງກຽດ ເອງ.
- ກອງທະຫານຫຼວງດນາມລວມມີ 100.000 ຄົນຕໍ່ກັບທະຫານຈີນ 200.000 ຄົນ, ການປະທະກັນໄດ້ເກີດຂຶ້ນຕັ້ງແຕ່ວັນທີ 1 ມີນາ-13 ເມສາ ປີ ຄ.ສ 1076 ເຊິ່ງທະຫານຫຼວງດນາມໄດ້ທຳ ລາຍເຂດຮຸ່ງເຈົ້າ ແລະ ລຽບຕາມຊາຍແດນ ເຮັດໃຫ້ສັດຕູຈຳເປັນຕ້ອງຖອຍກັບຄືນ. ເຖິງວ່າສັດຕູຖືກຕີໃຫ້ລ່າຖອຍໄປແລ້ວ ແຕ່ລີທິງກຽດ ຍັງໄດ້ນຳພາກຳລັງພົນສ້າງແນວຮີບຢູ່ເຂດແມ່ນ້ຳເຕົ້າ, ຢາຍກຳລັງປົກປັກຮັກສາຕາມຊາຍແດນຫຼວງ-ຈີນ, ຊັບຊ້ອນກຳລັງດັກສະກັດຕາມປາກແມ່ນ້ຳຕ່າງໆທີ່ສຳຄັນເຊັ່ນ: ແມ່ນ້ຳເທີອງ, ລຸກ, ດວງ ແລະ ອື່ນໆ.

ສ່ວນພວກຈີນ ພາຍຫຼັງຖືກປະລາໄຊແລ້ວ ໄດ້ເຮັດໃຫ້ລາຊະວົງຊິງ ເກີດມີຄວາມຄຽດແຄ້ນ ທີ່ສຸດ ພວກເຂົາຈຶ່ງໄດ້ມີການກະກຽມກຳລັງມາບຸກຕີຫວຽດນາມອີກຄັ້ງໃໝ່ ໂດຍໄດ້ໃຊ້ກຳລັງ ເຖິງ 3 ປະເພດຄື: ທະຫານບົກ, ທະຫານນ້ຳ ແລະ ທະຫານມ້າ ລວມກຳລັງພົນທັງໝົດຫຼາຍ ກວ່າ 200.000 ຄົນ. ໃນຕົ້ນປີ ຄ.ສ 1077 ກອງທະຫານບົກ ແລະ ທະຫານມ້າຂອງຈີນໄດ້ແບ່ງ ອອກເປັນຫຼາຍປົກຂ້າມຊາຍແດນຫວຽດ-ຈີນເຂົ້າມາບຸກຕີທະຫານລີທິງກຽດ ແຕ່ກໍຖືກໂຕ້ ຕອບຄືນ ຈຶ່ງເຮັດໃຫ້ທະຫານຈີນຖືກປະລາໄຊ.

ມາຮອດກາງສະຕະວັດທີ XII, ລາຊະວົງລີ (ຫວຽດນາມ) ໄດ້ກ້າວເຂົ້າສູ່ຄວາມອ່ອນເພຍ ຈຶ່ງກາຍເປັນເງື່ອນໄຂໃຫ້ແກ່ລາຊະວົງເຈີນ (ຫວຽດນາມ) ຂຶ້ນປົກຄອງແທນໂດຍໄດ້ສ້າງອຳ ນາດສູນກາງຂຶ້ນໃນປີ ຄ.ສ 1226 ເຊິ່ງເປັນໄລຍະລະບອບສັກດິນາຂະຫຍາຍຕົວສູງພໍສົມຄວນ.

5. ໃນປີ ຄ.ສ 1257 ພວກຈີນໄດ້ແຜ່ອິດທິພົນເຂົ້າມາຫວຽດນາມ ໂດຍພົວພັນກັບລາຊະວົງເຈີນ ແຕ່ການພົວພັນນັ້ນເຕັມໄປດ້ວຍຄວາມເຄັ່ງຕຶງ ໃນປີຕໍ່ມາລາຊະວົງຢວນໄດ້ທຳການແຊກແຊງ ໂດຍກົງເຂົ້າຫວຽດນາມ ແຕ່ກໍຖືກເລ່ກົນ ຫຼື ຍຸດທະສາດການຕໍ່ສູ້ແບບບ້ານຮ້າງເຮືອນເປົ່າ ແລະ ການສະກັດລັດຕິແບບກອງຫຼອນຈຶ່ງເຮັດໃຫ້ພວກເຂົາຈຳຕ້ອງລ່າຖອຍໄປ.

ປີ ຄ.ສ 1284, ລາຊະວົງຢວນໄດ້ໃຊ້ກຳລັງບຸກຫວຽດນາມອີກ ໂດຍໄດ້ຈັດແບ່ງກຳລັງອອກ ເປັນ 3 ປົກຄື: ປົກທີ 1 ບຸກຕີເຂົ້າທາງພາກເໜືອ, ປົກທີ 2 ບຸກຕີເຂົ້າຕາມລ້ອງແມ່ນ້ຳແດງ ທາງ ພາກຕາເວັນຕົກສຽງເໜືອ ແລະ ປົກທີ 3 ບຸກຕີເຂົ້າທາງພາກໃຕ້ (ອານາຈັກຈາມປາ) ເຊິ່ງທັງ 3 ປົກມີການນັດພົບກັນຢູ່ທີ່ເມືອງທ່າລ່ອງ ແຕ່ກໍປະລາໄຊ. ໃນປີ ຄ.ສ 1287, ລາຊະວົງຢວນຍັງ ສືບຕໍ່ໃນການບຸກຕີເຂົ້າຫວຽດນາມ ໂດຍໄດ້ແບ່ງອອກເປັນ 3 ປົກອີກ ເຊິ່ງການບຸກຕີຄັ້ງນີ້ ຈີນ ໃຊ້ກຳລັງພົນເຖິງ 1.000.000 ຄົນ.

ໃນເດືອນ ເມສາ ປີ ຄ.ສ 1288 ກອງທັບຫວຽດນາມໄດ້ທຳການຕ່າວໂຈມຕີທະຫານທັງ 3 ປົກສາມາດທຳລາຍ ແລະ ດັບສູນກອງທັບເຮືອຢ່າງຮາບຄາບ, ບຸກໂຈມຕີທະຫານບົກໃຫ້ ແຕກທະລາຍ ຈີນເຮັດໃຫ້ຫວາດຮອນແມ່ທັບປົກຂອງຈີນຂໍຢຸດຮີບເພື່ອເຈລະຈາ ແຕ່ກໍຖືກ ເຈີນກວັກຕວນ ແມ່ທັບຫວຽດນາມປະຕິເສດ. ໃນຂະນະດຽວກັນ ພວກມົງໂກນໄດ້ດຳເນີນ ການຮຸກຮານຫວຽດນາມແຕ່ກໍຖືກປະລາໄຊ ເນື່ອງຈາກສະພາບໃນມົງໂກນມີການປ່ຽນແປງ ໂດຍສະເພາະເຈົ້າຊີວິດຣູບີຣາຍຄານໄດ້ສິ້ນພະຊົນ ແລະ ອີກຢ່າງລູກຊາຍທີ່ຄອງບັນລັງແທນ

ພໍ່ໄດ້ລົບລ້າງນະໂຍບາຍຍຶດຄອງດິນແດນຕ່າງໆທັງໝົດ ຈຶ່ງເຮັດໃຫ້ສິ່ງຄາມຢູ່ຫວຽດນາມໄດ້ຢຸດຕິລົງ.

6. ພາຍໃຕ້ການປົກຄອງຂອງກະສັດເຈົນກວັກຕວນ ໄດ້ຂະຫຍາຍສິດປົກຄອງໃນການຄຸ້ມຄອງດິນນາຈຶ່ງເຮັດໃຫ້ມີບົດບາດ ແລະ ສາມາດຍຶດເອົາຊັບສົມບັດຂອງປະຊາຊົນ, ເພີ່ມທະວີການເກັບພາສີຢ່າງໜັກໜ່ວງ. ຕໍ່ກັບພາຍນອກ ເຈົນກວັກຕວນ ໄດ້ວາງຍຸດທະສາດ ເພື່ອຮຸກຮານບັນດາປະເທດໃກ້ຄຽງເຊັ່ນ: ອານາຈັກຈາມປາ ແລະ ຂະແມ. ພາຍໃນໄດ້ມີຫຼາຍຂະບວນການຕໍ່ສູ້ເກີດຂຶ້ນ ໂດຍສະເພາະແມ່ນຂະບວນຕໍ່ສູ້ຕ້ານກົດໝາຍກົດຂີ່ຂູດຮີດ, ຍາດແຍ່ງບັນລັງ ແລະ ແບ່ງ ບັນດິນນາ.

ທ້າຍຂອງສະຕະວັດທີ XIV ລາຊະວົງ ມົງ ໄດ້ແຊກແຊງ ແລະ ຍຶດຄອງຫວຽດນາມ ພ້ອມທັງວາງນະໂຍບາຍກົດຂີ່ຂູດຮີດຊາວຫວຽດນາມດ້ວຍຮູບການຕ່າງໆຄື:

- ເສດຖະກິດ: ເພີ່ມທະວີການເກັບພາສີດິນນາ, ພາສີທົວຄົນ, ຜູກຂາດການຂາຍເກືອ, ບັງ ຄັບ ແມ່ຍິງ ແລະ ເດັກນ້ອຍເປັນຄົນຮັບໃຊ້ຈົນ, ເກັບກວາດເອົາຊັບສົມບັດຂອງປະຊາຊົນໄປຈົນ.
- ວັດທະນະທຳ: ພວກເຂົາມີເປົ້າໝາຍດັບມອດແນວຄິດວັດທະນະທຳຫວຽດນາມ, ສ້າງແນວຄິດໃຫ້ຄົນຫວຽດນາມກາຍເປັນຄົນຈີນ, ທຳລາຍວັດຖຸບູຮານຂອງຫວຽດນາມ.
- ການເມືອງ: ຫ້າມຄົນຫວຽດນາມຖືອາວຸດ, ປາບປາມພວກທີ່ຂັດຄໍາສັ່ງຢ່າງຮ້າຍແຮງ, ດັດແບງອຳນາດການປົກຄອງໃຫ້ມາເປັນຂອງຈີນ.

ໃນປີ ຄ.ສ 1416, ຊາວຫວຽດນາມໄດ້ເຕົ້າໂຮມກຳລັງໃຕ້ການນຳພາຂອງ ເລເລີຍ ໃນເບື້ອງຕົ້ນ ໄດ້ດຳເນີນການຕໍ່ສູ້ດ້ວຍຮູບການສະກັດລັດຕິແບບກອງຫຼອນ ແຕ່ໃນເວລາຕໍ່ມາຈຶ່ງໄດ້ຮັບການສະໜັບສະໜູນຈາກປະຊາຊົນຢ່າງຫຼວງຫຼາຍ ເຮັດໃຫ້ຂະບວນການມີຄວາມເຕີບໃຫຍ່ເຂັ້ມແຂງຂຶ້ນຈຶ່ງບຸກຕີເຂົ້າເມືອງແຫ່ງລອງ ແລະ ສາມາດປົດປ່ອຍແຂວງແຫ່ງຮວາ.

ປີ ຄ.ສ 1423 ລາຊະວົງ ມົງ ໄດ້ເຕົ້າໂຮມກຳລັງ ເພື່ອດັບສູນຂະບວນການຕໍ່ສູ້ຂອງເລເລີຍຢູ່ແຂວງແຫ່ງຮວາ. ໃນປີຕໍ່ມາມົງໄດ້ທຳການບຸກໂຈມຕີຂະໜາດໃຫຍ່ ເລເລີຍ ຈຶ່ງໄດ້ຖອຍກຳລັງໄປສ້າງຖານທີ່ໝັ້ນໃໝ່ໃນ ເງະອານ ເພື່ອຕອບໂຕ້ກັບ ມົງ ແລະ ໃນປີ ຄ.ສ 1425 ກໍສາມາດດັບສູນ ແລະ ຂັບໄລ່ພວກຈີນອອກນອກປະເທດໄດ້ເປັນຜົນສຳເລັດ ແລ້ວສ້າງອານາຈັກເອກະລາດຄືນໃໝ່ຈົນມາເຖິງປີ ຄ.ສ 1457 ເລເລີຍໄດ້ເປັນເຈົ້າຊີວິດ.

7. ເລເລີຍໄດ້ປັບປຸງສັງຄົມໃຫ້ມີຄວາມສະຫງົບ ແລະ ເພື່ອສະດວກໃນການປົກຄອງຈຶ່ງໄດ້ຈັດແບ່ງອອກເປັນ 13 ແຄວ້ນ, ມີການປັບປຸງກົງຈັກການປົກຄອງໃຫ້ດີກວ່າເກົ່າ, ຈຳກັດສິດສັກດິນາທ້ອງຖິ່ນ, ໃນແຕ່ລະປີມີການເຝິກແອບການທະຫານເປັນປະຈຳ, ມີການປະກອບອາວຸດໃໝ່. ໃນປີ ຄ.ສ 1483, ເລເລີຍໄດ້ດັດແປງກົດໝາຍເກົ່າ ແລະ ມະຕິຄຳສັ່ງໃຫ້ມາເປັນກົດໝາຍໃໝ່ແຫ່ງລັດເອີ້ນວ່າ: ກົດໝາຍທົ່ວໄປ ທີ່ມີຄວາມກ້າວໜ້າ ແລະ ສົມບູນກວ່າສະບັບເກົ່າ ເຊິ່ງມາເຖິງທຸກມື້ ນີ້ກົດໝາຍດັ່ງກ່າວຍັງຖືກຮັກສາ ແລະ ກາຍເປັນເອກະສານທີ່ສຳຄັນທີ່ໄດ້ເວົ້າເຖິງປະຫວັດສາດຂອງຫວຽດນາມໃນສະຕະວັດທີ XV.

ດ້ານເສດຖະກິດ: ໄດ້ເອົາໃຈໃສ່ປັບປຸງຂະແໜງກະສິກຳ ແລະ ຫັດຖະກຳໃຫ້ມີການຂະຫຍາຍຕົວກ້າວຂຶ້ນໃນລະດັບໜຶ່ງເຊັ່ນ: ກະສິກຳໄດ້ແບ່ງປັນດິນນາໃຫ້ຊາວນາທຳການຜະລິດເຊິ່ງທຸກປີມີການແບ່ງປັນຄືນເທື່ອໜຶ່ງ ໂດຍໄດ້ຈັດແບ່ງອອກເປັນ 3 ພາກສ່ວນຄື: ດິນນາເອກະຊົນ, ດິນນາປະຊາຄົມ ແລະ ດິນນາຂອງລັດ. ສ່ວນຫັດຖະກຳໄດ້ມີບົດບາດໃໝ່ໃນໝູ່ມະຫາຊົນໃນຂະແໜງການຕ່ຳແຜ່ນ, ຈັກສານ, ປັ້ນດິນເຜົາ ແລະ ອື່ນໆ ສຳລັບນາຍຊ່າງໄດ້ຈັດແບ່ງເປັນ 2 ປະເພດຄື: ຫັດຖະກຳເສລີຊົນ ແລະ ຫັດຖະກຳຂອງລັດ. ການຄ້າຕ່າງປະເທດໄດ້ມີການພົວພັນກັບບັນດາປະເທດໃກ້ຄຽງ ແລະ ໄດ້ອະນຸຍາດໃຫ້ພໍ່ຄ້າຕ່າງປະເທດເຂົ້າມາຄ້າຂາຍຕາມຝັ່ງທະເລໄດ້ ແຕ່ຕ້ອງຢູ່ພາຍໃຕ້ການກວດກາຂອງພະລາຊະວັງ ສ່ວນການຄ້າພາຍໃນກໍມີການເຕີບໂຕຂຶ້ນໃນບໍລິເວນທົ່ວພຽງ.

8. ເຖິງວ່າຫວຽດນາມ ໄດ້ຜ່ານໄລຍະຂະຫຍາຍຕົວຮຸ່ງເຮືອງຊ່ວງໄລຍະໜຶ່ງມາແລ້ວກໍຕາມ ແຕ່ສຸດທ້າຍກໍເກີດມີຂໍ້ຂັດແຍ່ງພາຍໃນຢ່າງເລິກເຊິ່ງ ແລະ ຮ້າຍແຮງຈົນກ້າວໄປເຖິງການຕໍ່ສູ້ຊົນຊັ້ນ ຈຶ່ງກາຍເປັນເງື່ອນໄຂໂດຍກົງ ເຮັດໃຫ້ຫວຽດນາມປະສົບກັບຄວາມອ່ອນເພຍເນື່ອງມາຈາກ:

- ຊົນຊັ້ນປົກຄອງມີການຫຼົ້ນກິນຟຸ່ມເຟື້ອ ແລະ ມີການຍາດແຍ່ງກັນຂຶ້ນຄອງລາຊະບັນລັງ ຈຶ່ງເຮັດໃຫ້ຫວຽດນາມຖືກຕັດແບ່ງເປັນ 2 ພາກຄື: ພາກເໜືອ ແລະ ພາກໃຕ້ ໃນສະຕະວັດທີ XVII.

- ຄວາມບໍ່ເປັນເອກະພາບໃນສັງຄົມ ໂດຍສະເພາະການແບ່ງປັນດິນນາລະຫວ່າງປະຊາຊົນກັບອຳນາດການປົກຄອງ ແລະ ປະຊາຊົນຖືກກົດຂີ່ຂູດຮີດຢ່າງໜັກໜ່ວງ.

ດ້ວຍເຫດນັ້ນ, ຈຶ່ງເກີດມີຂະບວນການຕໍ່ສູ້ຂອງຊາວນາຫຼາຍຂະບວນຢ່າງຕໍ່ເນື່ອງກັນ ແລະ ປະຫວັດສາດຫວຽດນາມກໍກ້າວສູ່ສະໄໝໃໝ່.

5. ການວັດ ແລະ ປະເມີນຜົນ

ຄູ ສາມາດນຳໃຊ້ການວັດ ແລະ ປະເມີນຜົນດ້ວຍຫຼາຍວິທີ ແຕ່ທີ່ສຳຄັນຄູສາມາດພິຈາລະນາຈາກກິດຈະກຳຕ່າງໆດັ່ງນີ້:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະທິບາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ຕົວຢ່າງ: ການສ້າງແບບທົດສອບອັດຕະໂນ

1. ຈົນດຳເນີນການທ້ອນໂຮມຄວາມເປັນເອກະພາບຂອງປະເທດດ້ວຍວິທີໃດ?
2. ລາຊະວົງຕ່າງໆທີ່ປົກຄອງຈົນມີຈັກລາຊະວົງ? ຄືລາຊະວົງໃດແດ່?

ຄຳຕອບ:

1. ການທ້ອນໂຮມຄວາມເປັນເອກະພາບຂອງຈົນໄດ້ດຳເນີນໄປດ້ວຍການຂ້າຟັນກັນຢ່າງນອງ ເລືອດເປັນເວລາຫຼາຍປີ ໂດຍສະເພາະລະຫວ່າງອານາຈັກຊິນ ແລະ ອານາຈັກ ສູ ເຊິ່ງທັງສອງຝ່າຍ ຕ່າງກໍໃຊ້ກຳລັງຂ້າຟັນຢ່າງບໍ່ມີການປະນີປະນອມກັນ. ກອງທັບຊິນໄດ້ດັບສູນທະຫານຂອງສູເຖິງ 400. 000 ຄົນ, ດັບສູນກຸ້ງບັນດາຊຸນນາງໃນລາຊະສຳນັກ ແລະ ວົງສາຄະນາຍາດກໍບໍ່ມີການຍົກເວັ້ນ. ໃນປີ 221 ກ່ອນ ຄ.ສ ສົງຄາມໄດ້ສິ້ນສຸດລົງໂດຍແມ່ນອານາຈັກຊິນເປັນຝ່າຍຊະນະ ແລະ ໄດ້ປະກາດຕົນເປັນເຈົ້າຈັກກະພັດຈົນໂດຍມີຊື່ວ່າ ຊິນຊີຮອງເຕີ ຫຼັງຈາກນັ້ນ ກໍດຳເນີນການທ້ອນໂຮມແຜ່ນດິນໃຫ້ເປັນເອກະພາບ.
2. ມີ 8 ລາຊະວົງຄື: ລາຊະວົງຊິນ, ຫານ, ສຸ້ຍ, ຕາງ, ຊິງ, ຢວນ, ມິງ ແລະ ແມນຈູ.

ຕົວຢ່າງ: ການສ້າງແບບທົດສອບປະລະໄນ

ຈົ່ງໝາຍ “✓” ໃສ່ຕໍ່ໜ້າຄໍາຕອບ (ກ, ຂ, ຄ...) ທີ່ເຫັນວ່າຖືກຕ້ອງທີ່ສຸດພຽງຂ້າງ.

1. ກໍາແພງຍັກມີຄວາມຍາວເທົ່າໃດ?

ກ. ປະມານ 8,085.8 km

✓ ຂ. ປະມານ 8,851.8 km

ຄ. ປະມານ 8,951.8 km

2. ລາຊະວົງຊິນ ອ່ອນເພຍ ແລະ ຊຸດໂຊມ ເນື່ອງຈາກເກີດມີຂະບວນການຕໍ່ສູ້ຂອງຊາວນາໃຕ້ການນໍາພາຂອງໃຜ?

✓ ກ. ເຈັງເຊັງ

ຂ. ຮີອັງຢູ

ຄ. ລີອງວັງ

ເພີ່ມເຕີມສໍາລັບຄູ


ລາຊະວົງຕ່າງໆໃນຈີນ

1. ລາຊະວົງຊິນ (246-207 ກ່ອນ ຄ.ສ)

ພາຍຫຼັງທ້ອນໂຮມປະເທດໄດ້ສໍາເລັດ ເຈົ້າຈັກກະພັດຈີນ ໄດ້ເອົາໃຈໃສ່ປັບປຸງອຳນາດລວມສູນໃຫ້ມີຄວາມເຂັ້ມແຂງໃນຫຼາຍດ້ານເຊັ່ນ: ປາບປາມອານາຈັກທີ່ຕ້ອງການຈະແຍກຕົວອອກເປັນເອກະລາດ, ນຳເອົາເຂດປົກຄອງຕ່າງໆໃຫ້ຂຶ້ນກັບສູນກາງ, ນຳໃຊ້ລະບົບວັດແທກ, ຊັງຜອງ ແລະ ເງິນຕາໃຫ້ເປັນເອກະພາບທົ່ວປະເທດ, ລົບລ້າງທຸກຕໍາແໜ່ງເກົ່າ, ປົ່ງຕົວເອົາບັນດາຊຸນນາໆໃໝ່ທີ່ຈະມາບໍລິຫານປະເທດ ແລະ ດຳເນີນການກໍ່ສ້າງກໍາແພງຍັກເພື່ອປ້ອງກັນການຮຸກຮານຂອງພວກຮົ່ມມີຄວາມຍາວທັງໝົດປະມານ 8,851.8 ກິໂລແມັດ (2011). ນອກຈາກນັ້ນ, ຊິນຍັງໄດ້ມີການຂະຫຍາຍດິນແດນລົງໄປທາງພາກໃຕ້ເຊັ່ນ: ສົ່ງກຳລັງຍຶດເອົາພາກໃຕ້ຈີນ ແລະ ນາບຊູປະເທດຫວຽດນາມ.

ການປັບປຸງອຳນາດຂອງ ຊິນ ໄດ້ດຳເນີນໄປຢ່າງເຄັ່ງຄັດ ເຊິ່ງໄດ້ສົ່ງຜົນກະທົບຢ່າງແຮງຕໍ່ກັບສະພາບພາຍໃນລາຊະວົງ ຊິນ ຫຼາຍດ້ານເຊັ່ນ: ການກໍ່ສ້າງກໍາແພງເຮັດໃຫ້ສູນເສຍກຳລັງແຮງງານ ມີປະຊາຊົນລົ້ມຕາຍເປັນຈຳນວນຫຼວງຫຼາຍ, ເກີດມີສົງຄາມ, ມີການວາງກົດລະບຽບເຄັ່ງຄັດ ແລະ ເກີດມີຂະບວນການຕໍ່ສູ້ຂອງຊາວນາ.

ພາຍຫຼັງຊົນຊີຮອງເຕີ້ ສິ້ນພະຊົນໃນປີ 209 ກ່ອນ ຄ.ສ ລາຊະວົງ ຊິນ ກໍ່ອອນເພຍ ແລະ ຊຸດໂຊມ ເນື່ອງຈາກເກີດມີຂະບວນການຕໍ່ສູ້ຂອງຊາວນາຊີວາ ເຈັງເຊັງ ທີ່ຖືກສົ່ງໄປກໍ່ສ້າງກຳ ແພງຍັກຢູ່ທາງພາກເໜືອ ໄດ້ສວຍໂອກາດນຳພາປະຊາຊົນລຸກຂຶ້ນຕໍ່ສູ້ ແລະ ຂະບວນການດັ່ງ ກ່າວໄດ້ແຜ່ຂະຫຍາຍໄປທົ່ວປະເທດ ແຕ່ພວກຊຸນນາງເກົ່າໄດ້ສວຍໂອກາດຍາດເອົາສິດໃນການ ນຳພາຊາວນາ ໂດຍສະເພາະແມ່ນ ຮີອັງຢູ (ຊຸນນາງເກົ່າຮັບໃຊ້ໃນອານາຈັກຈູທີ່ຖືກລາຊະວົງ ຊິນ ທັບມ້າງໃນເວລາທ້ອນໂຮມແຜ່ນດິນ) ແລະ ລີອງວປັງ (ຊຸນນາງຜູ້ນ້ອຍຮັບໃຊ້ໃນອານາຈັກ ຫານ) ພາຍຫຼັງຂະບວນການຕໍ່ສູ້ຂອງຊາວນາໂຄ່ນລົ້ມລາຊະວົງ ຊິນ, ພວກຊຸນນາງເກົ່າໄດ້ທໍລະຍົດ ດ້ວຍການລອບຄາດຕະກຳ ເຈັງເຊັງ ອຳນາດຈຶ່ງຕົກຢູ່ໃນກຳມີຂອງ ຮີອັງຢູ ແລະ ລີອງວປັງ ຈົນຈຶ່ງ ກ້າວເຂົ້າສູ່ລາຊະວົງໃໝ່.



ຮູບ: ກຳແພງເມືອງຈີນ

2. ລາຊະວົງຫານ (206 ກ່ອນ ຄ.ສ - ຄ.ສ 220)

ລາຊະວົງຫານຕອນຕົ້ນ

ເມື່ອ ຮີອັງຢູ ແລະ ລີອງວປັງ ໄດ້ກຳອຳນາດກຳມີສົງຄາມຕໍ່ສູ້ກັນຕະຫຼອດມາ ຈົນຮອດປີ ຄ.ສ 202 ຈຶ່ງສິ້ນສຸດລົງ ໂດຍ ລີອງວປັງ ເປັນຜູ້ຊະນະ ແລະ ໄດ້ປະກາດຕົນເປັນຈັກກະພັດຈີນ ໂດຍສ້າງຕັ້ງເປັນລາຊະວົງ ຫານ.

ລາຊະວົງ ຫານ ໄດ້ດຳເນີນການປັບປຸງອຳນາດການປົກຄອງ ໂດຍໄດ້ຂະຫຍາຍດິນແດນ, ພື້ນຟູເສດຖະກິດ, ກໍ່ສ້າງຊົນລະປະທານ, ພື້ນຟູນາເຮື້ອ ແລະ ສັບຊ່າວນາໃໝ່, ວາງນະໂຍບາຍ

ຫຼຸດຜ່ອນພາສີ ແລະ ການຄ້າ, ມີການຈັດແບ່ງເຂດການຜະລິດ ແລະ ອື່ນໆຈຶ່ງເຮັດໃຫ້ເສດຖະກິດ ມີການຂະຫຍາຍຕົວດີ. ສ່ວນທາງດ້ານສັງຄົມອາດເວົ້າໄດ້ວ່າຈົນຍັງຢູ່ໃນສັງຄົມຂ້າທາດ ເພາະ ວ່າພວກຮັ່ງມີ ຍັງມີທາດຮັບໃຊ້ຕັ້ງແຕ່ 100-1.000 ຄົນ ແລະ ມີຕະຫຼາດຂາຍຂ້າທາດ ໃນຂະນະ ດຽວກັນມີປາກົດການໃໝ່ເກີດຂຶ້ນຄື: ເຈົ້າຖິ່ນໄດ້ແບ່ງດິນໃຫ້ຊາວນາ, ພໍ່ແມ່, ຍາດມິດ ແລະ ເອົາ ຕອນດິນໃຫ້ຄົນອື່ນເຊົ້າ.

ດັ່ງນັ້ນ, ເຈົ້າທີ່ດິນໃຫຍ່ ຈຶ່ງກາຍເປັນຜູ້ທີ່ມີອິດທິພົນ ແລະ ມີກອງທະຫານຂອງຕົນ ເຊິ່ງສາ ມາດໃຊ້ກອງທະຫານປາບປາມຊາວນາ ແລະ ເປັນບ່ອນອີງໃນການແຂ່ງຂໍ້ຕໍ່ອຳນາດສູນກາງ. ທັງ ໝົດນັ້ນ ໄດ້ສະແດງໃຫ້ເຫັນວ່າ ການພົວພັນແບບສັກດິນາໄດ້ເກີດຂຶ້ນແລ້ວໃນລາຊະວົງ ຫານ ແລະ ຈັກກະພັດທານໄດ້ຂະຫຍາຍຕົວສຸດຍອດໃນລາຊະການຂອງຈັກກະພັດ ວູຕີ (Wouti) ປີ 140 ກ່ອນ ຄ.ສ ຫາ ຄ.ສ 86.

ໃນລາຊະການນີ້ ໄດ້ມີການປັບປຸງອຳນາດການປົກຄອງໃຫ້ມີຄວາມເຂັ້ມແຂງຄື: ສ້າງຕັ້ງ ກອງທະຫານປະຈຳ, ປັບປຸງກົງຈັກການປົກຄອງ, ຜູກຂາດບາງຂະແໜງເສດຖະກິດ ແລະ ສິນຄ້າ ຍຸດທະສາດ (ເກືອ, ເຫຼັກ, ການພິມເງິນຕາ...). ນອກນັ້ນ, ຍັງມີການຂະຫຍາຍດິນແດນດ້ວຍການ ຍຶດຄອງປະເທດຫວຽດນາມ, ຢູນານ ແລະ ພາກໃຕ້ ແມນຈູຣີ. ໃນປີ 104 ກ່ອນ ຄ.ສ ໄດ້ຂັບໄລ່ ພວກຮັນຂ້າມສາຍພູທຽນສານໄປທາງພາກຕາເວັນຕົກ. ເສັ້ນທາງການໄລ່ພວກຮັນ ຕໍ່ມາໄດ້ກາຍ ເປັນເສັ້ນທາງການຄ້າທີ່ສໍາຄັນລະຫວ່າງຈັກກະພັດໂຮແມັງ ກັບພາກຕາເວັນອອກ ໂດຍຜ່ານອາ ຊີກາງ ແລະ ອິນເດຍ ເຊິ່ງເອີ້ນວ່າ: ເສັ້ນທາງສາຍໄໝ (Silk of Road) ເສັ້ນທາງນີ້ໄດ້ຊ່ວຍໃຫ້ຈົນ ສາມາດສົ່ງສິນຄ້າຫຼາຍຊະນິດອອກໄປພາກຕາເວັນຕົກ ແລະ ນໍາສິນຄ້າທີ່ສໍາຄັນເຂົ້າມາ.

ຈັກກະພັດຈົນບໍ່ໄດ້ເອົາໃຈໃສ່ ໃນການປະຕິບັດນະໂຍບາຍທີ່ວາງໄວ້ ຈຶ່ງເປັນເຫດໃຫ້ຊາວ ນາກາຍເປັນຜູ້ສິ້ນເນື້ອປະດາຕົວເນື່ອງຈາກວ່າ: ອະນຸຍາດໃຫ້ມີການຊື້-ຂາຍດິນຢ່າງເສລີ ພວກ ຊຸນນາງຈຶ່ງບັງຄັບໃຫ້ຊາວນາຂາຍດິນໃຫ້ເຂົາເຈົ້າ, ເພີ່ມທະວີການເກັບພາສີ ແລະ ເກີດຂໍ້ຂັດແຍ່ງ ນັບມື້ໜັກໜ່ວງຢຶ່ງຂຶ້ນ ຈຶ່ງເກີດມີຂະບວນການຕໍ່ສູ້ຂອງຊາວນາຢ່າງກວ້າງຂວາງ. ດັ່ງນັ້ນ, ເຊື້ອ ສາຍຈັກກະພັດທານຊື່ວ່າ ວານມັງ (Wan Mung) ໄດ້ເຮັດລັດຖະປະຫານຍຶດອຳນາດ ແລະ ດັດ ແປງບາງບັນຫາແຕ່ກໍຖືກພວກຊຸນນາງຕໍ່ສູ້ທວງໃຫ້ຢຸດຕິການປະຕິບັດນະໂຍບາຍ. ໃນຂະນະດຽວ ກັນ ຂະບວນຕໍ່ສູ້ຂອງຊາວນາເກີດຂຶ້ນຢ່າງລຽນຕິດ ໂດຍສະເພາະຂະບວນ “ຄົວແດງ” ຢູ່ທາງພາກ

ເໝືອສາມາດທັບມ້າງອຳນາດຂອງວານມັງ ແຕ່ກໍຖືກພັກພວກຂອງລາຊະວົງຫານ ສວຍໂອກາດ ຍຶດອຳນາດ ຈຶ່ງກ້າວສູ່ລາຊະວົງ ຫານຕອນປາຍ.

3. ລາຊະວົງຫານຕອນປາຍ (ຄ.ສ 25-220)

ພາຍໃຕ້ການປົກຄອງຂອງລາຊະວົງ ຫານຕອນປາຍ ເຖິງຈະມີການປາບປາມຂະບວນຂອງ ຊາວນາ ແຕ່ກໍຍອມແກ້ໄຂບາງບັນຫາໃຫ້ແກ່ພວກຊາວນາເຊັ່ນ: ປົດປ່ອຍເດັກນ້ອຍທີ່ຖືກຂາຍ ເປັນຂ້າທາດໃນເມືອງກ່ອນ, ອະໄພຍະໂທດໃຫ້ພວກທີ່ຖືກຈັບກຸມຍ້ອນການລຸກຮີ, ແບ່ງດິນຈຳ ນວນໜຶ່ງຂອງເຈົ້າທີ່ດິນໃຫ້ຊາວນາ, ຫຼຸດຜ່ອນການເສຍພາສີ ແລະ ອື່ນໆ. ດັ່ງນັ້ນ, ຈຶ່ງເຮັດໃຫ້ສັງ ຄົມມີຄວາມສະຫງົບ ແລະ ເສດຖະກິດມີການຟື້ນຕົວຄືນມາໃໝ່ ໂດຍສະເພາະການຫຼອມເຫຼັກ, ການຂຸດຄົ້ນແຮ່ທາດ, ການຄ້າພາຍໃນ ແລະ ພາຍນອກ ຈົນໄດ້ກາຍເປັນເຈົ້າຂອງເສັ້ນທາງສາຍ ໄໝຄືນອີກເທື່ອໜຶ່ງ. ແຕ່ຕໍ່ມາຊົນຊັ້ນປົກຄອງໄດ້ລົບລ້າງນະໂຍບາຍແກ້ໄຂຊີວິດການເປັນຢູ່ຂອງ ຊາວນາທັງໝົດ.

ການກະທຳດັ່ງກ່າວ, ຊາວນາຈຳນວນຫຼວງຫຼາຍເກີດຄວາມບໍ່ພໍໃຈຕໍ່ອຳນາດການປົກຄອງ ຈຶ່ງໄດ້ລຸກຂຶ້ນຕໍ່ສູ້ ໂດຍມີຊື່ວ່າ ຂະບວນໝວກເຫຼືອງ ຢູ່ທີ່ຊານຕຸງ ໃນປີ ຄ.ສ 184. ໃນຂະນະດຽວ ກັນຢູ່ພາຍໃນຂອງພວກຊຸນນາງເກີດມີການຂັດແຍ່ງ ແລະ ແບ່ງອອກເປັນຫຼາຍຝ່າຍຈົນເຮັດໃຫ້ ຈັກກະພັດຫານແຕກມ້າງ ຈຶ່ງກ້າວເຂົ້າສູ່ສະໄໝສາມກົກຄື: ກົກທີ 1 ເປັນຂອງ ໂຈໂສ, ກົກທີ 2 ເປັນຂອງ ຊຸນກວນ ແລະ ກົກທີ 3 ເປັນຂອງ ເລົ່າປີ ເຊິ່ງທັງສາມກົກໄດ້ທຳການຕໍ່ສູ້ເພື່ອຄວາມ ເປັນໃຫຍ່ໃນແຜ່ນດິນຈີນ ເປັນສາເຫດເຮັດໃຫ້ລາຊະວົງຫານຕອນປາຍຖືກໂຄ່ນລົ້ມ.

4. ລາຊະວົງສຸ້ຍ (ຄ.ສ 589-618)

ພາຍຫຼັງລາຊະວົງຫານຖືກໂຄ່ນລົ້ມ ອານາຈັກຕ່າງໆໄດ້ປັບປຸງອຳນາດການປົກຄອງ ແລະ ພັດທະນາເສດຖະກິດໃຫ້ມີຄວາມເຂັ້ມແຂງເຊັ່ນ: ມີການໂອນເອົາດິນມາມອບໃຫ້ຊຸມຊົນ ແລະ ເອກະຊົນ, ຂ້າທາດຄ່ອຍກາຍມາເປັນບ່າວນາ. ໃນເວລານີ້ ຈົນໄດ້ກາຍເປັນສັກດິນາຢ່າງສົມບູນ ຈຶ່ງມີການທ້ອນໂຮມແຜ່ນດິນຄືນໃໝ່ ແລະ ສ້າງຕັ້ງລາຊະວົງໃໝ່ຊື່ວ່າ: ລາຊະວົງ ສຸ້ຍ.

ລາຊະວົງສຸ້ຍ ໄດ້ວາງນະໂຍບາຍພາຍໃນອອກຄື: ແບ່ງດິນທີ່ຖືກປະປ່ອຍໃຫ້ຊາວນາ, ຫຼຸດ ຜ່ອນການເກັບພາສີ, ປັບປຸງລະບົບຊົນລະປະທານ, ປາບປາມເຈົ້າຖິ່ນທີ່ບໍ່ຂັ້ນກັບສູນກາງ ແລະ ດັດແປງເງິນຕາໃຫ້ເປັນເອກະພາບແຕ່ກໍບໍ່ໄດ້ຮັບການປະຕິບັດເໝືອນກັບລາຊະວົງອື່ນໆຜ່ານມາ. ສ່ວນພາຍນອກໄດ້ແຊກແຊງຍຶດເອົາປະເທດອື່ນ ໂດຍບັງຄັບປະຊາຊົນມາຮັບໃຊ້ສົງຄາມ ແລະ

ສິ່ງເຄື່ອງບັນນາການມາຖວາຍ. ຈາກສະພາບດັ່ງກ່າວ ໄດ້ເກີດມີຂໍ້ຂັດແຍ່ງຢ່າງເລິກເຊິ່ງ ພວກນາຍພົນ ລີອ້ວນ ຈຶ່ງໄດ້ສວຍໂອກາດຍຶດອຳນາດ ແລະ ສ້າງຕັ້ງລາຊະວົງ ຕາງ.

5. ລາຊະວົງຕາງ (ຄ.ສ 618-907)

ລາຊະວົງຕາງ ໄດ້ມີການປັບປຸງ ແລະ ວາງນະໂຍບາຍໃໝ່ຫຼາຍດ້ານຄື: ໄດ້ມີການສອບເສັງຄັດເລືອກເອົາຜູ້ຕາງໜ້າເຈົ້າຊີວິດໄປປົກຄອງທ້ອງຖິ່ນຕ່າງໆ, ມີການແບ່ງດິນໃຫ້ຊາວນາມາເປັນຊັບສົມບັດສ່ວນຕົວ ຖ້າຕາຍໄປລູກມີສິດສືບພັນ, ພົນລະເມືອງທຸກຄົນຕ້ອງເສຍພາສີໃຫ້ລັດ ຖ້າໃຜບໍ່ເສຍຈະຕ້ອງໄປເຮັດວຽກໃຫ້ລັດ 2 ເດືອນ. ສ່ວນຫັດຖະກຳ-ການຄ້າກໍມີການຂະຫຍາຍຕົວດີ ຈຶ່ງເກີດມີຕົວເມືອງໃໝ່ ແລະ ກາຍເປັນສູນກາງການຄ້າເຊັ່ນ: ເມືອງຫຼາກເຍືອງ, ເຍືອງເຈົ້າ, ກວາງຊີ ແລະ ອື່ນໆ. ການຄ້າພາຍນອກໄດ້ພົວພັນກັບອາຮັບ, ແປກເຊີ, ອິນເດຍ ແລະ ອື່ນໆ.

ຄວາມຈະເລີນຮຸ່ງເຮືອງຂອງລາຊະວົງຕາງ ຄົງຕົວມາໄດ້ຊ່ວງໄລຍະໜຶ່ງ ກໍຊຸດໂຊມລົງເນື່ອງຈາກວ່າອຳນາດສູນກາງຖືກແບ່ງແຍກເປັນຫຼາຍຝ່າຍ, ມີການຍາດແຍ່ງອຳນາດຢູ່ທົ່ວເມືອງຂຶ້ນ ແລະ ບໍ່ຍອມຂຶ້ນກັບສູນກາງ, ກຳມະສິດທີ່ດິນຂອງບຸກຄົນຖືກແຕກມ້າງ, ເກີດມີຂະບວນການຕໍ່ສູ້ຂອງຊາວນາຢ່າງແຂງແຮງຈົນສາມາດຍຶດເມືອງຫຼວງໄດ້ ແຕ່ກໍຖືກກຳລັງເຈົ້າຊີວິດປົດລ້ອມ ແລະ ທຳລາຍ. ມາເຖິງປີ ຄ.ສ 907 ຈົນໄດ້ຕົກຢູ່ໃນສະພາບສັກດີນາແຕກແຍກແກ່ຍາວເປັນເວລາ 50 ປີ ແລະ ເມື່ອມາເຖິງປີ ຄ.ສ 960 ໄດ້ມີບູລຸດຄົນໜຶ່ງຊື່ວ່າ ຄົງຢິນ ໄດ້ຍຶດອຳນາດແລ້ວສ້າງຕັ້ງເປັນລາຊະວົງຊິງ.

6. ລາຊະວົງຊິງ (ຄ.ສ 967-1279)

ພາຍໃຕ້ການປົກຄອງຂອງລາຊະວົງຊິງ ເສດຖະກິດມີການຂະຫຍາຍຕົວເປັນຕົ້ນແມ່ນ ຫັດຖະກຳ ໄດ້ມີການຜະລິດແພໄໝ, ເຄື່ອງປັ້ນດິນເຜົາເຄືອບ ແລະ ເຈ້ຍ. ພິເສດໃນສະຕະວັດທີ XI ຈົນໄດ້ຜະລິດສິ່ງຂອງ 3 ຢ່າງທີ່ມີຊື່ສຽງຄື: ເຂັມທິດ, ໝີ່ ແລະ ການພິມ (ຄົນເອີຣົບຜະລິດທັງ 3 ຢ່າງນີ້ໄດ້ໃນສະຕະວັດທີ XIII-XIV). ການຄ້າມີການຂະຫຍາຍຕົວຢ່າງກວ້າງຂວາງ ແຕ່ລັດໄດ້ຄວບຄຸມການຄ້າ ໂດຍຜູກຂາດ 3 ຢ່າງຄື: ເກືອ, ໂລຫະ ແລະ ຊາ.

ລັດພະຍາຍາມປັບປຸງຫຼາຍດ້ານ ເພື່ອເຮັດໃຫ້ສັງຄົມມີຄວາມສະຫງົບ ໂດຍສະເພາະເພື່ອຫຼີກເວັ້ນການລຸກຂຶ້ນຕໍ່ສູ້ຂອງທະຫານຈຶ່ງມີການຍົກຍ້າຍປ່ຽນແທນກັນເລື້ອຍໆ, ມີການແບ່ງຕອນດິນສຳລັບການທະຫານ ແລະ ການຄັງ. ແຕ່ບັນຫາໃນສັງຄົມກໍຍັງເກີດຂຶ້ນເຊັ່ນ: ພາສີທີ່ເກັບໄດ້ທຸກຢ່າງສົ່ງຂຶ້ນສູນກາງແຕ່ກໍບໍ່ພຽງພໍໃຊ້ ເພາະບັນດາເຈົ້ານາຍມີຈຳນວນຫຼວງຫຼາຍ ແລະ ຫຼິ້ນກິນ

ພູມເພື່ອຍ, ສ່ວນທະຫານບໍ່ມີການເຝິກຊ້ອມດ້ານຍຸດທະວິທີ, ພວກເຂົາບໍ່ຮູ້ເຖິງຈຸດປະສົງ ແລະ ເປົ້າໝາຍຂອງການຕໍ່ສູ້ຈຶ່ງເກີດມີຂໍ້ຂັດແຍ່ງ. ຜູ້ປົກຄອງຈຶ່ງໄດ້ຫາວິທີການແກ້ໄຂໃໝ່ ແຕ່ກໍບໍ່ໄດ້ ຮັບການປະຕິບັດ ຈຶ່ງເກີດມີຂະບວນການຕໍ່ສູ້ຂອງປະຊາຊົນຫຼາຍຄັ້ງ ເຊິ່ງໃນຂະນະດຽວກັນກໍຖືກ ພວກມົງໂກນບຸກຕີຢ່າງຮ້າຍແຮງ.

ປີ ຄ.ສ 1267 ມົງໂກນໄດ້ເລີ່ມປົດລ້ອມລາຊະວົງຊິງ ແລະ ສອງປີຕໍ່ມາກໍສາມາດຍຶດຄອງ ໄດ້ ໂດຍແມ່ນ ຣູບິລາຍຄານ ເປັນຜູ້ຂຶ້ນຄອງລາຊະບັນລັງ ແລະ ສ້າງຕັ້ງເປັນລາຊະວົງຢວນ (1269-1368). ໃຕ້ການປົກຄອງຂອງມົງໂກນ ເຮັດໃຫ້ປະຊາຊົນຈີນເກີດມີຄວາມຄຽດແຄ້ນທີ່ສຸດ ຈຶ່ງໄດ້ລຸກຂຶ້ນຕໍ່ສູ້ດ້ວຍຫຼາຍຮູບແບບທັງປົດລັບ ແລະ ເປີດເຜີຍໂດຍໃສ່ຊື່ວ່າ: ສາສະໜາດອກບົວ ຂາວ ຫຼື ໃຊ້ແຜແດງເປັນເຄື່ອງໝາຍ. ຂະບວນການຕໍ່ສູ້ທີ່ເດັ່ນແມ່ນຢູ່ທາງພາກໃຕ້ ນຳພາໂດຍ ລິວພູເຕິງ ເຊິ່ງໄດ້ເຮັດໃຫ້ພວກມົງໂກນປະສົບກັບບັນຫາຫຍຸ້ງຍາກຕະຫຼອດມາ. ປີ ຄ.ສ 1359 ຜູ້ ນຳຖືກລອບສັງຫານ ແຕ່ຂະບວນການຕໍ່ສູ້ຍັງສືບຕໍ່ ແລະ ຂະຫຍາຍກວ້າງອອກ. ມາເຖິງປີ ຄ.ສ 1368 ສາມາດປົດລ້ອມເມືອງຫຼວງ, ອຳນາດການປົກຄອງມົງໂກນຖືກໂຄ່ນລົ້ມ ແລະ ຖືກຂັບໄລ່ ອອກຈາກປະເທດ.

7. ລາຊະວົງມົງ (ຄ.ສ 1368-1645)

ພາຍໃຕ້ລາຊະວົງມົງ ລັດໄດ້ເອົາໃຈໃສ່ 3 ດ້ານຄື: ການເມືອງ, ການທະຫານ ແລະ ກົດ ໝາຍຢ່າງເຄັ່ງຄັດ. ນອກຈາກນັ້ນ, ຍັງມີການຈັດຕັ້ງອົງການໜຶ່ງເພື່ອຕິດຕາມ ແລະ ກວດກາການ ປະຕິບັດຄຳສັ່ງ, ນະໂຍບາຍ ແລະ ກົດໝາຍ.

ໃນດ້ານສັງຄົມ ໄດ້ມີການປົດປ່ອຍຊາວຂ້າທາດ, ສ້າງກົດໝາຍຫ້າມເອົາຄົນມາເປັນຂ້າ ທາດ, ການຊື້-ຂາຍຄົນໃນທຸກຮູບແບບ ແລະ ທຸກຄົນໃນສັງຄົມມີຄວາມເທົ່າທຽມກັນ. ດ້ານເສດ ຖະກິດ ໄດ້ເລີ່ມມີການຂະຫຍາຍຕົວ ໃນຮູບແບບຂອງໜີ້ແໜງເສດຖະກິດທຶນນິຍົມ ໂດຍສະ ເພາະ ມີການປັບປຸງເສດຖະກິດທີ່ຖືກທຳລາຍເມື່ອກ່ອນ, ສັບຊ້າວນາໃໝ່ ລັດບໍ່ເກັບພາສີໄລຍະ 3 ປີທຳອິດ, ປັບປຸງຊົນລະປະທານ, ເອົາງົວ, ຄວາຍ ແລະ ແນວປູກໃຫ້ປະຊາຊົນກູ້ຢືມ, ຈຳກັດ ການຂະຫຍາຍອານາເຂດຂອງເຈົ້າທີ່ດິນ ແລະ ຫຼຸດຜ່ອນການເກັບພາສີ.

ສ່ວນຫັດຖະກຳໄດ້ມີ 4 ປະເພດຄື: ຫັດຖະກຳຄອບຄົວ, ຕົວເມືອງ, ລັດ ແລະ ຫັດຖະກຳຂະ ໜາດໃຫຍ່ ຈຶ່ງເຮັດໃຫ້ການຄ້າມີການເປີດກວ້າງ ແລະ ຂະຫຍາຍຕົວ, ມີຫຼາຍເມືອງສຳຄັນກາຍ

ເປັນຈຸດສູນກາງການຄ້າທີ່ສໍາຄັນ, ດັດແກ້ເສດຖະກິດທີ່ຂຶ້ນກັບທຳມະຊາດ, ກະສິກໍາໄດ້ຊຸກຍູ້ໃຫ້ແກ່ຫັດຖະກໍາ, ຜະລິດເງິນຕາອອກໃຊ້ ແລະ ເກີດມີການແຂ່ງຂັນຊອກຫາເງິນເພື່ອສະສົມເປັນທຶນ.

ການຄ້າພາຍໃນ ແລະ ພາຍນອກໄດ້ຂະຫຍາຍຕົວໂດຍສະເພາະຈົນໄດ້ຄ້າຂາຍກັບແອັດສະປາຍ, ປັອກຕູຍການ, ອັງກິດ ແລະ ອື່ນໆ. ສິນຄ້າສິ່ງອອກມີແພໄໝ, ເຄື່ອງເຄືອບ, ໂລຫະ... ສ່ວນສິນຄ້ານໍາເຂົ້າມີ ຢາຫອມ, ກາກາວ...ໃນສະຕະວັດທີ XV ພວກປັອກຕູຍການ ແລະ ໂຮນລັງເຂົ້າມາຄ້າຂາຍໃນມະຫາສະໝຸດອິນເດຍ ໄດ້ເດີນເຮືອມາເຖິງປະເທດຈີນ ແລະ ຫຼັງຈາກນັ້ນ, ພວກນາຍທຶນເອີຣົບຈຶ່ງພາກັນຫຼັ່ງໄຫຼເຂົ້າສູ່ປະເທດຈີນຕາມລໍາດັບ.

ເຖິງວ່າເສດຖະກິດມີການຂະຫຍາຍຕົວ ແຕ່ສະພາບໃນປະເທດໄດ້ເກີດມີຫຼາຍບັນຫາເຊັ່ນ: ປະຊາຊົນຈຳນວນຫຼວງຫຼາຍບໍ່ມີບ່ອນທຳມາຫາກິນ, ຖືກສັກດິນາ ແລະ ນາຍທຶນຊຸດຮີດ, ເກີດໄພທຳມະຊາດ, ປະຊາຊົນຈຳນວນຫຼາຍຕາຍຍ້ອນຄວາມອຶດຫິວ ແລະ ອື່ນໆ ຈຶ່ງເກີດມີຂະບວນການຕໍ່ສູ້ຂອງຊາວນາຢ່າງກວ້າງຂວາງ ແລະ ເກີດມີຫຼາຍຂະບວນຕິດຕໍ່ກັນເປັນເວລານານ ແຕ່ສຸດທ້າຍຂະບວນການຕໍ່ສູ້ຂອງຊາວນາກໍຖືກປະລາໄຊ. ຫຼັງຈາກນັ້ນ, ລາຊະວົງມົງ ໄດ້ພະຍາຍາມປັບປຸງອຳນາດຄືນມາໃໝ່ ແຕ່ກໍຢູ່ໃນທ່າອ່ອນເພຍ ແລະ ຊຸດໂຊມ ຈຶ່ງເປັນສາເຫດໃຫ້ພວກແມນຈູເຂົ້າຍຶດຄອງ.

8. ລາຊະວົງແມນຈູ

ພາຍຫຼັງຍຶດຄອງແມນຈູໄດ້ວາງນະໂຍບາຍບາງຢ່າງອອກຄື: ຈັດແບ່ງດິນໃຫ້ຊາວນາ ແຕ່ໃນຕົວຈິງດິນສ່ວນໃຫຍ່ຕົກຢູ່ໃນກຳມີຂອງເຈົ້າທີ່ດິນ, ປັບປຸງໂຮງງານຫັດຖະກໍາ ແລະ ເປີດກວ້າງການຄ້າກັບຕ່າງປະເທດ ຈຶ່ງເຮັດໃຫ້ພັດທະນາສາມາດສະສົມທຶນໄດ້ຫຼາຍ.

ສ່ວນການເມືອງ ພວກແມນຈູ ໄດ້ວາງນະໂຍບາຍທີ່ໂຫດຮ້າຍໂດຍມີການປະສານສົມທົບກັບຄຸກ ແລະ ສານ, ອຳນາດການປົກຄອງສູງສຸດແມ່ນສົມບູນສິດທິລາດແມນຈູ, ເຈົ້າຊຸນມູນນາຍແມ່ນເຈົ້າຊີວິດບຶງຕົວເອົາເອງ. ສ່ວນພວກຫານ (ຈີນ) ບໍ່ມີສິດກຳຕຳແໜ່ງທີ່ສໍາຄັນ ແລະ ວາງກົດໝາຍບັງຄັບໃຫ້ພວກເຂົາແຖຜີມ. ເຊິ່ງທະຫານເຫຼົ່ານັ້ນ ໄດ້ແບ່ງອອກເປັນສອງປະເພດຄື: ທະຫານຫຼວງແມ່ນທະຫານຂອງເຈົ້າຊີວິດ ເຊິ່ງໄດ້ຮັບຄວາມຊ່ວຍເຫຼືອຈາກເຈົ້າຊີວິດ ແລະ ທະຫານທ້ອງຖິ່ນແມ່ນທະຫານຂອງຄົນຫານ ເຊິ່ງມີການເຝິກແອບປີລະຄັ້ງ ຈຶ່ງຂາດຍຸດທະວິທີການສູ້ຮົບ, ບໍ່ມີລະບຽບ ແລະ ເມື່ອເຂົ້າສະໜາມຮົບກໍຖືກປະລາໄຊ.

ຕະຫຼອດໄລຍະການປົກຄອງຂອງແມ່ນຈູ ຊາວນາໄດ້ລຸກຂຶ້ນຕໍ່ສູ້ດ້ວຍຫຼາຍຮູບແບບທັງປິດ
ລັບ ແລະ ເປີດເຜີຍພາຍໃຕ້ຄຳຂວັນ: ຕ້ານແມ່ນຈູ ສ້າງຕັ້ງພວກມົງ. ໃນທີ່ສຸດຂະບວນການຕໍ່ສູ້ກໍ
ສາມາດໂຄ່ນລົ້ມພວກແມ່ນຈູ ລົງໄດ້ສຳເລັດ ເຮັດໃຫ້ຈີນກ້າວເຂົ້າສູ່ປະຫວັດສາດສະໄໝໃໝ່.

ພາກທີ III ປະຫວັດສາດລາວສະໄໝບູຮານ

ບົດທີ 9 ບັນດາຮ່ອງຮອຍບູຮານຄະດີໃນລາວ

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ບອກ ແລະ ອະທິບາຍໄດ້ກ່ຽວກັບຮ່ອງຮອຍບູຮານຄະດີຍຸກຫິນໃນປະເທດລາວ.
- 1.2 ອະທິບາຍໄດ້ກ່ຽວກັບ ຮ່ອງຮອຍບູຮານຄະດີຍຸກຫິນເກົ່າໃນປະເທດລາວ.
- 1.3 ອະທິບາຍໄດ້ກ່ຽວກັບຮ່ອງຮອຍບູຮານຄະດີຍຸກຫິນກາງໃນລາວ.
- 1.4 ບອກ ແລະ ອະທິບາຍກ່ຽວກັບຮ່ອງຮອຍຂອງຍຸກຫິນໃໝ່ໃນລາວໄດ້.
- 1.5 ເຂົ້າໃຈ ແລະ ອະທິບາຍໄດ້ກ່ຽວກັບຮ່ອງຮອຍຍຸກໂລຫະໃນລາວ.
- 1.6 ວິເຄາະ ແລະ ສົມທຽບໄດ້ເຖິງລັກສະນະແຕກຕ່າງ ແລະ ຄ້າຍຄືກັນຂອງວັດທະນະທຳ
ຫິນໃຫຍ່ໃນແຕ່ລະແຫ່ງຂອງລາວ.

2. ເນື້ອໃນຕົ້ນຕໍ

1. ຮ່ອງຮອຍບູຮານຄະດີຍຸກຫິນ
 - 1.1 ຮ່ອງຮອຍຍຸກຫິນເກົ່າ
 - 1.2 ຮ່ອງຮອຍຍຸກຫິນກາງ
 - 1.3 ຮ່ອງຮອຍຍຸກຫິນໃໝ່
2. ຮ່ອງຮອຍບູຮານຄະດີໃນຍຸກໂລຫະ
 - 2.1 ຮ່ອງຮອຍວັດທະນະທຳໂລຫະ
 - 1) ແຂວງ ຫຼວງພະບາງ
 - 2) ແຂວງ ຫຼວງນ້ຳທາ
 - 3) ແຂວງ ວຽງຈັນ
 - 4) ນະຄອນຫຼວງ
 - 2.2 ຮ່ອງຮອຍວັດທະນະທຳຫິນຕັ້ງ

- 1) ເລົ່າຫີນຕັ້ງ ແຂວງ ຫົວພັນ
- 2) ເລົ່າຫີນຕັ້ງ ແຂວງ ຫຼວງນ້ຳທາ
- 3) ຕັ້ງຫີນ ແຂວງ ຫຼວງພະບາງ
- 4) ໄຫຫີນ ແຂວງ ຊຽງຂວາງ
- 5) ແຂວງຄຳມ່ວນ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູວິຊາປະຫວັດສາດ ຊັ້ນມັດທະຍົມສຶກສາ ປີທີ 5
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້

3.2 ຮູບພາບ

- 1) ຮູບພາບກ່ຽວກັບຮ່ອງຮອຍບູຮານຄະດີໃນລາວ
- 2) ຮູບພາບທີ່ສະແດງເຖິງເຄື່ອງມືເຄື່ອງໃຊ້ຂອງຍຸກຫີນ ແລະ ຍຸກໂລຫະ ໃນແຕ່ລະແຫ່ງຂອງປະເທດລາວ.
- 3) ຮູບພາບກ່ຽວກັບວັດທະນະທຳຫີນໃຫຍ່ໃນລາວເຊັ່ນ: ຮູບພາບໄຫຫີນແຂວງ ຊຽງຂວາງ, ແຫ່ງຫີນແຂວງ ຫົວພັນ, ຕັ້ງຫີນແຂວງ ຫຼວງພະບາງ, ເລົ່າຫີນຕັ້ງ ແຂວງ ຫຼວງນ້ຳທາ ແລະ ອື່ນໆ.

3.3 ຕາຕະລາງ ແລະ ແຜນວາດ

- ຕາຕະລາງສະແດງການແບ່ງຍຸກທາງບູຮານຄະດີໃນລາວ

ລຳດັບ	ຊື່ຍຸກ	ພາສາລາວ	ພາສາອັງກິດ	ປີທຽບຄຽງ
1	ຍຸກຫີນ	Stone Age		
		ຍຸກຫີນເກົ່າ	Paleolithic	500.000 BC -10.000 BC
		ຍຸກຫີນກາງ	Mesolithic	10.000 BC-8.000 BC
		ຍຸກຫີນໃໝ່	Neolithic	8.000 BC-4.000 BC
2	ຍຸກໂລຫະ	Metal Age (4000 BC-AD 1)		
		ຍຸກທອງ	Copper Age	
		ທອງສຳລິດ	Bronze Age	
		ຍຸກເຫຼັກ	Iron Age	

4. ກິດຈະກຳ

ກິດຈະກຳທີ 1:

ຄູ່ຕັ້ງຄຳຖາມສົນທະນາກັບນັກຮຽນ ຕາມບັນຫາຕໍ່ເນື່ອງດັ່ງນີ້:

1. ນັກປະຫວັດສາດແບ່ງຍຸກບູຮານຄະດີໃນລາວອອກເປັນຈັກຍຸກໃຫຍ່?
 - ແຕ່ລະຍຸກມີຊື່ທາງບູຮານຄະດີວ່າແນວໃດ?
3. ດ້ວຍເຫດຜົນອັນໃດເພິ່ນຈຶ່ງເອີ້ນວ່າຍຸກຫີນ? ຍຸກໂລຫະ?

ຄຳຕອບ:

1. ນັກປະຫວັດສາດແບ່ງຍຸກບູຮານຄະດີໃນລາວອອກເປັນ 2 ຍຸກຄື:
 - ຍຸກຫີນ (Stone Age):
 - ຍຸກຫີນເກົ່າ (Paleolithic 500.000 BC-10.000 BC)
 - ຍຸກຫີນກາງ (Mesolithic 10.000 BC-8.000 BC)
 - ຍຸກຫີນໃໝ່ (Neolithic 8.000 BC-4.000 BC)
 - ຍຸກໂລຫະ (Metal Age 4000 BC-AD 1)
 - ຍຸກທອງ (Copper Age)
 - ທອງສຳລິດ (Bronze Age)
 - ຍຸກເຫຼັກ (Iron Age)
2. ຍຸກຫີນ ເພິ່ນອີງໃສ່ຕາມລັກສະນະຂອງເຄື່ອງມື, ເຄື່ອງໃຊ້ຂອງມະນຸດສະໄໝນັ້ນ ເປັນຍຸກທີ່ມະນຸດສ້າງເຄື່ອງມືຈາກຫີນ, ໄມ້ ແລະ ກະດູກ ເພື່ອໃຊ້ໃນການດຳລົງຊີວິດ.
 - ຍຸກໂລຫະ ເປັນຍຸກທີ່ມະນຸດຮູ້ຈັກນຳເອົາແຮ່ທາດໂລຫະມາຫຼອມເຮັດເຄື່ອງມື, ເຄື່ອງໃຊ້ຕ່າງໆ ເພື່ອນຳໃຊ້ເຂົ້າສ້າງ ຫຼື ດັດແປງເຄື່ອງມື.

ນອກຈາກນີ້, ຄູອາດນຳສະເໜີຮູບພາບຕ່າງໆ ທີ່ກ່ຽວຂ້ອງກັບຍຸກຫີນ ແລະ ຍຸກໂລຫະໃນລາວເຊັ່ນ: ຮູບພາບກ່ຽວກັບໄຫຫີນ, ແຫງຫີນ, ຄ້ອງບັ້ງ ແລະ ພາຊະນະເຄື່ອງໃຊ້ຕ່າງໆໃນແຕ່ລະຍຸກຂອງລາວ. ຈາກນັ້ນ, ດຳເນີນການສົນທະນາກັບນັກຮຽນດ້ວຍຄຳຖາມຕໍ່ເນື່ອງດັ່ງນີ້:

 - ນັກຮຽນວ່າ ອັນນີ້ແມ່ນຮູບຫຍັງ ?
 - ມະນຸດເຮົາເຮັດຂຶ້ນມາເພື່ອຫຍັງ?
 - ນັກຮຽນມີຄວາມເຂົ້າໃຈແນວໃດຕໍ່ກັບຮູບພາບເຫຼົ່ານີ້ ?

ກິດຈະກຳທີ 2:

ຄູໃຫ້ນັກຮຽນຄົ້ນຄວ້າກ່ຽວກັບຮ່ອງຮອຍຍຸກຫິນຕາມຄຳຖາມຕໍ່ເນື່ອງດັ່ງນີ້:

1. ຈົ່ງບອກຄວາມໝາຍຂອງຍຸກຫິນເກົ່າໃນລາວ.
2. ເພິ່ນຄົ້ນພົບຮ່ອງຮອຍຂອງຍຸກຫິນເກົ່າ ຢູ່ແຂວງໃດແດ່ໃນປະເທດລາວ?
3. ເພິ່ນຄົ້ນພົບຮ່ອງຮອຍຍຸກຫິນເກົ່າໃນແຂວງຫົວພັນ ແລະ ແຂວງຫຼວງພະບາງ ມີຫຍັງແດ່?
4. ການຄົ້ນພົບຮ່ອງຮອຍຂອງມະນຸດບູຮານຢູ່ຖ້ຳຮາງ ແລະ ຖ້ຳຜາເລີຍມີຄວາມສຳຄັນຕໍ່ກັບປະຫວັດສາດຊາດລາວແນວໃດ?

ຄູຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບໂດຍອີງຕາມເນື້ອໃນຂອງບົດຮຽນ ຫຼື ຕາມຄຳຕອບດັ່ງນີ້:

ຄຳຕອບ:

1. ຍຸກຫິນເກົ່າເປັນຍຸກທີ່ມະນຸດດຳເນີນຊີວິດດ້ວຍການເກັບເດັດ-ລ່າສັດເປັນອາຫານ, ຊີວິດການເປັນຢູ່ຂຶ້ນກັບທຳມະຊາດ, ດຳລົງຊີວິດແບບເຄື່ອນທີ່ ໄປຕາມແຫຼ່ງອາຫານ, ທີ່ພັກພາອາໄສ ແມ່ນຖ້ຳ, ເງີບຜາຫິນ, ໂກນໄມ້ ແລະ ນຳໃຊ້ເຄື່ອງມືຫິນແບບງ່າຍໆ.
2. ຮ່ອງຮອຍຍຸກຫິນເກົ່າທີ່ພົບໃນລາວ:
 - ແຂວງຫົວພັນ
 - ແຂວງຫຼວງພະບາງ
3. ສິ່ງທີ່ພົບໃນແຂວງຫົວພັນ
 - + ຖ້ຳຮາງ:
 - ຂຶ້ນສ່ວນກະດູກມະນຸດບູຮານ : ແຂ້ວໂຄກ, ກະໂຫຼກຫົວ
 - ເຄື່ອງມືຫິນຕ່ອຍດ້ານດຽວ
 - ກະດູກສັດເຊັ່ນ: ກະດູກແຮດ, ຊ້າງ, ກະດູກໝີ, ກະດູກກວາງ ແລະ ກະດູກສິງເປັນຈຳນວນຫຼວງຫຼາຍ.
 - + ຖ້ຳຜາເລີຍ
 - ຂຶ້ນສ່ວນກະດູກມະນຸດບູຮານ: ແຂ້ວ, ບັງກະດູກຫົວ, ກະດູກຂ້າງຊ້າຍ.
 - ເຄື່ອງມືຫິນໜ້າດຽວ ເປັນຮູບສາມຫຼ່ຽມຄົມແຫຼມ
 - ກະດູກສັດໃຫຍ່ຫຼາຍຊະນິດທີ່ຖືກທຸບຕ່ອຍ

- ສິ່ງທີ່ພົບໃນແຂວງຫຼວງພະບາງ
 - ເຄື່ອງມືທຶນເກົ່າ ແລະ ເຄື່ອງມືທີ່ເຮັດຈາກກະດູກສັດເຊັ່ນ: ເບັດ, ສິ້ວ.
4. ຊາກຊັ້ນສ່ວນກະດູກມະນຸດບູຮານ, ເຄື່ອງມື ທີ່ພົບໃນຖ້ຳຮາງ ແລະ ຖ້ຳຜາເລີຍ ເປັນຫຼັກຖານທີ່ສຳຄັນບົ່ງບອກ “ດິນແດນລາວເຮົາມີມະນຸດບູຮານອາໄສຢູ່ມາແຕ່ດົນນານ”.

ກົດຈະກຳທີ 3:

ຄູ່ຕັ້ງຄຳຖາມສົນທະນາກັບນັກຮຽນ ເພື່ອໃຫ້ບັນລຸກຽວກັບເນື້ອໃນ ຂອງຍຸກຫີນກາງໃນລາວເຊັ່ນ:

1. ຍຸກຫີນກາງມີຄວາມແຕກຕ່າງ ແລະ ຄ້າຍຄືກັນກັບຍຸກຫີນເກົ່າແນວໃດ?
2. ລັກສະນະທີ່ພົ້ນເດັ່ນຂອງຍຸກຫີນກາງແມ່ນອັນໃດ?

ຄູ່ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບໂດຍອີງຕາມເນື້ອໃນຂອງບົດຮຽນ ຫຼື ຕາມຄຳຕອບດັ່ງນີ້:

ຄຳຕອບ:

1. ຄວາມແຕກຕ່າງ ແລະ ຄ້າຍຄືກັນຂອງຍຸກຫີນກາງກັບຫີນເກົ່າ:
 - ກ. ຄວາມຄ້າຍກັນ
 - ອາໄສທຳມະຊາດເປັນຕົ້ນຕໍ : ທີ່ພັກ, ອາຫານ
 - ດຳລົງຊີວິດແບບເຄື່ອນທີ່
 - ຂ. ຄວາມແຕກຕ່າງ
 - ຫີນເກົ່າ: ມີການປະດິດເຄື່ອງມືແບບງ່າຍດາຍ
 - ຫີນກາງ: ແນວຄິດຂັ້ນຕົ້ນກ່ຽວກັບການກະສິກຳກຳເນີດ, ເຕັກນິກການປະດິດເຄື່ອງມື ຫີນມີການພັດທະນາເຊັ່ນ: ມີການໃສ່ດ້າມ.
2. ລັກສະນະເດັ່ນໃນຍຸກຫີນກາງ ແມ່ນການກຳເນີດແນວຄິດກ່ຽວກັບການກະສິກຳ ແລະ ເຕັກນິກການປະດິດເຄື່ອງມືມີການພັດທະນາ, ສະດວກໃນການນຳໄປໃຊ້.

ກົດຈະກຳທີ 4:

ຄູ່ໃຫ້ນັກຮຽນອ່ານປຶ້ມແບບຮຽນໃນຫົວຂໍ້ຮ່ອງຮອຍຍຸກຫີນໃໝ່. ຈາກນັ້ນ, ຄູ່ຕັ້ງຄຳຖາມສົນທະນາເຈາະຈົ້ມກັບນັກຮຽນ ເພື່ອໃຫ້ເຂົາເຈົ້າສາມາດເຂົ້າໃຈ ແລະ ອະທິບາຍໄດ້ ກ່ຽວກັບຍຸກຫີນໃໝ່ໃນລາວເຊັ່ນ:

1. ຈົ່ງບອກຄວາມໝາຍຂອງຍຸກຫີນໃໝ່.

2. ເຕັກນິກການປະດິດເຄື່ອງມືທຶນໃນຍຸກທຶນໃໝ່ເປັນແນວໃດ?
3. ອັນໃດທີ່ບົ່ງບອກເຖິງຄວາມເປັນເອກະລັກຂອງເຄື່ອງມືທຶນ ໃນຍຸກທຶນໃໝ່ຂອງລາວ?
4. ເພິ່ນຄົ້ນພົບຮ່ອງຮອຍຍຸກທຶນໃໝ່ຢູ່ແຫ່ງໃດແດ່ໃນປະເທດລາວ?

ຄູ່ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄໍາຕອບທີ່ເປັນເອກະພາບໂດຍອີງຕາມເນື້ອໃນຂອງບົດຮຽນ ຫຼື ຕາມຄໍາຕອບດັ່ງນີ້:

ຄໍາຕອບ:

1. ຍຸກທຶນໃໝ່ ເປັນຍຸກທີ່ມະນຸດປ່ຽນວິຖີຊີວິດ ຈາກການເຄື່ອນທີ່ມາເປັນແບບຄົງທີ່, ປ່ຽນຈາກການເກັບເດັດ-ລາສັດ ມາເປັນການກະສິກໍາ.
2. ໃນຍຸກນີ້ ເຕັກນິກ ຫຼື ກໍາມະວິທີໃນການປະດິດເຄື່ອງມືທຶນຂອງມະນຸດ ມີການປ່ຽນແປງໃຫ້ມີລັກສະນະຄ່ອງແຄ້ວ, ສະດວກໃນການນໍາໃຊ້ ນັກບູຮານຄະດີເອີ້ນວ່າ "ເຄື່ອງມືທຶນຝົນ ຫຼື ທຶນຂັດ".
3. ຂວານທຶນ ຫຼື ສູນທຶນ ເຊິ່ງບາງທ້ອງຖິ່ນໃນພາກເໜືອຂອງລາວພາກັນເອີ້ນວ່າ: ສູນຕູ່ນ. ຂວານທຶນເປັນເຄື່ອງມືການອອກແຮງງານຂອງມະນຸດບູຮານນັ້ນປາກົດວ່າມີຢູ່ຫຼວງຫຼາຍໃນທົ່ວດິນແດນລາວໃນປັດຈຸບັນ.
4. ເພິ່ນຄົ້ນພົບຮ່ອງຮອຍຍຸກທຶນໃໝ່ຢູ່ແຂວງຄຳມ່ວນ ທີ່ຖ້ຳມະຫາໄຊ, ແຂວງວຽງຈັນ ທີ່ລ້ອງນ້ຳນ້ອຍ ຫຼື ເມືອງນ້ອຍ, ແຂວງຫຼວງພະບາງ ທີ່ບ້ານສົ້ມ ແລະ ບ້ານນາ.

ກົດຈະກຳທີ 5:

ຄູ່ຕັ້ງຄຳຖາມສົນທະນາກັບນັກຮຽນເພື່ອໃຫ້ບັນລຸໄດ້ເນື້ອໃນຕົ້ນຕໍກ່ຽວກັບ:

- ຄວາມໝາຍຂອງຍຸກໂລຫະ
- ຮ່ອງຮອຍວັດທະນະທຳໂລຫະ
- ຮ່ອງຮອຍວັດທະນະທຳທຶນໃຫຍ່

ຄູ່ໃຊ້ແຜນວາດ ທີ່ກ່ຽວຂ້ອງກັບເນື້ອໃນຂອງຍຸກທຶນໃໝ່ ໃຫ້ນັກຮຽນແຂ່ງຂັນກັນບັນທຶກເນື້ອໃນທີ່ສຳຄັນຂອງຍຸກທຶນໃໝ່ໃສ່ຕາມຊ່ອງທີ່ກຳນົດໃຫ້.

ນອກຈາກກົດຈະກຳທີ່ກ່າວມາແລ້ວນັ້ນ ຄູ່ອາດຈະໝູນໃຊ້ກົດຈະກຳຕ່າງໆ ຫຼື ວິທີການສອນແບບອື່ນໆອີກທີ່ຄູ່ເຫັນວ່າມີຄວາມເໝາະສົມ. ຂໍ້ພຽງແຕ່ກົດຈະກຳການຮຽນການສອນທີ່ຄູ່ນຳມາໃຊ້ນັ້ນ ຕ້ອງຮັບປະກັນຈຸດປະສົງ ຂອງບົດທີ່ກຳນົດໄວ້ ແລະ ສາມາດບັນລຸໄດ້ເນື້ອໃນທີ່

ຄວນສອນ. ທັງໝົດກິດຈະກຳນັ້ນໆ ຕ້ອງແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ ຫຼືກວ້າງສິ່ງ
ໃດ ແລະ ປະເດັນໃດກໍແມ່ນຄູ່ເປັນຜູ້ເຮັດເອງໝົດ.

5. ການວັດ ແລະ ປະເມີນຜົນ

ຄູຄວນໃຊ້ວິທີການວັດ ແລະ ປະເມີນຜົນການຮຽນຂອງນັກຮຽນໃນຫຼາຍຮູບແບບ ຫຼື ຫຼາຍ
ວິທີເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ຕົວຢ່າງ: ແບບທົດສອບປະລະໄນ

1. ຈົ່ງຕອບຄຳຖາມດ້ວຍການໝາຍ “✓” ໃສ່ໜ້າຄຳຕອບທີ່ເຫັນວ່າຖືກຕ້ອງທີ່ສຸດ.

1.1 ເຄື່ອງມືທຶນຝົນ ຫຼື ທຶນຂັດ ສະແດງເຖິງເຄື່ອງມືທຶນໃນຍຸກໃດ?

ກ. ຍຸກທຶນເກົ່າ

ຂ. ຍຸກທຶນກາງ

✓ ຄ. ຍຸກທຶນໃໝ່

1.2 ການປະດິດເຄື່ອງມືທຶນແບບໃສ່ດ້າມ ທຳອິດເພິ່ນຄົ້ນພົບໃນຍຸກໃດ?

✓ ກ. ຍຸກທຶນກາງ

ຂ. ຍຸກທຶນເກົ່າ

ຄ. ຍຸກທຶນໃໝ່

- 1.3 ເສົາຫີນຕັ້ງກ່ຽວຂ້ອງກັບການປະກອບພິທີກຳອັນໃດຂອງມະນຸດ ໃນປະເທດລາວ?
- ✓ ກ. ການຝັງສົບຂັ້ນສອງຂອງມະນຸດ ຫຼັງການເຜົາສົບແລ້ວກໍເອົາກະດູກໃສ່ໄຫໄປຝັງ ໂດຍມີຫຼັກຫີນເປັນເຄື່ອງໝາຍ
 - ຂ. ການຝັງສົບຂອງມະນຸດໂດຍມີຫຼັກຫີນເປັນເຄື່ອງໝາຍ
 - ຄ. ເປັນເຄື່ອງໝາຍການຝັງສົບທັງຂັ້ນ 1 ແລະ 2 ຂອງມະນຸດບູຮານ
- 1.4 ຕັ້ງເຈືອງ ຫຼື ຄ້ອງບ້າງຫີນເພິ່ນຄົ້ນພົບຢູ່ເຂດໃດຂອງປະເທດລາວ?
- ກ. ເຂດພູສາມສຸມ ແຂວງຫຼວງພະບາງ
 - ຂ. ເຂດພູເຂົ້າລົບ ແຂວງຊຽງຂວາງ
 - ✓ ຄ. ເຂດພູສາມສຸມ ແລະ ພູເຂົ້າລົບ ແຂວງຫຼວງພະບາງ
- 1.5 ສັນຍາລັກຂອງວັດທະນະທຳຫີນໃຫຍ່ທີ່ພົບໃນແຂວງຫຼວງພະບາງແມ່ນອັນໃດ ?
- ກ. ເສົາຫີນຕັ້ງ
 - ✓ ຂ. ຕັ້ງຫີນ
 - ຄ. ແທງຫີນພູຈອມສີ
- 1.6 ເພິ່ນຄົ້ນພົບບັນດາປ່ຽງ ຫຼື ແທງຫີນໃນເຂດໃດຂອງແຂວງຫຼວງນ້ຳທາ ?
- ກ. ເມືອງນາແລ
 - ຂ. ເມືອງວຽງພູຄາ ເພາະເປັນເມືອງເກົ່າ
 - ✓ ຄ. ເຂດ ບ້ານຈອມສີ , ສະພິມ ແລະ ຕະລຸຍ ເມືອງນາແລ
- 1.7 ປະໂຫຍກຕໍ່ໄປນີ້ ແມ່ນຂໍ້ໃດທີ່ກ່ຽວຂ້ອງ ກັບເຫດການຂອງຍຸກຫີນກາງ .
- ✓ ກ. ແນວຄິດຂັ້ນຕົ້ນການກະສິກຳກຳເນີດ ແລະ ຂຶ້ນກັບທຳມະຊາດ
 - ຂ. ການດຳລົງຊີວິດທີ່ຂຶ້ນກັບທຳມະຊາດເປັນຕົ້ນຕໍ
 - ຄ. ການປະດິດເຄື່ອງມືຫີນແບບຮາບກັງ
2. ໃຫ້ນັກຮຽນວິເຄາະວ່າຄຳຕອບຂໍ້ໃດ (ກ, ຂ, ຄ ຫຼື ໆ) ເປັນຄຳຕອບທີ່ຖືກຕ້ອງທີ່ສຸດ ແລ້ວອະທິບາຍ ແລະ ຂະຫຍາຍຄວາມປະກອບເພື່ອສະທັບສະໜູນຄຳຕອບນັ້ນໆ:
- 2.1 ລັກສະນະຮູບຊົງຂອງເສົາຫີນຕັ້ງແຂວງຫົວພັນມີຈັກລັກສະນະ:
- ກ. 3 ລັກສະນະ
 - ✓ ຂ. 2 ລັກສະນະ

ຄ. 1 ລັກສະນະ

ຄໍາຕອບ: ລັກສະນະຮູບຊົງຂອງເສົາຫີນຕັ້ງແຂວງ ຫົວພັນ ມີ 2 ລັກສະນະຄື:

- 1) ເປັນປ່ຽງຫີນ ຫຼື ແຫ່ງຫີນ ແບບຮູບສີ່ຫຼ່ຽມຍາວ.
- 2) ເປັນແຜ່ນຫີນທີ່ມີລັກສະນະມົນຂະໜາດໃຫຍ່ ຢູ່ທາງຂ້າງເສົາຫີນຕັ້ງທາງດ້ານລຸ່ມ.

ເອກະສານປະກອບການສອນ

ຄໍາຈຳປາ ແກ້ວມະນີ. ປະຫວັດພຸດທະສິລະປະໃນຣາຊະອານາຈັກລາວ ກະຊວງສຶກສາທິການ. ວຽງຈັນ 1994

ສະເຫຼີມສັກ ພາບຸດດີ . ປະຫວັດສາດໂລກສະໄໝບູຮານ-ກາງ. ສູນພັດທະນາຄູ, ກະຊວງສຶກສາທິການ ໂຮງພິມແຫ່ງລັດ 1998

ສຸເນດ ໂພທິສານ ແລະ ໝູ່ໄຊ ພູມມະຈັນ. ປະຫວັດສາດລາວ (ດຶກດຳບັນ-ປັດຈຸບັນ). ກະຊວງຖະແຫຼງຂ່າວ ແລະ ວັດທະນະທຳ, ໂຮງພິມແຫ່ງລັດ 2000.

ບົວພັນ ທຳມະວົງ ແລະ ເດຊານຸລາດ ແສນດວງເດດ. ປະຫວັດສາດລາວ ສະໄໝບູຮານ ແລະ ສະໄໝກາງ. ສູນພັດທະນາຄູ, ກະຊວງສຶກສາທິການ. ສີສະຫວາດການພິມ 1998.

ບຸນເຮັງ ບົວສີແສງປະເສີດ. ປະຫວັດສາດສິລະປະ ແລະ ສະຖາປັດຕະຍະກຳສິນລາວ. ເຫຼັ້ມທີ 1, 1991.

ບົດທີ 10 ບັນດາເມືອງລາວບູຮານ

ເວລາ: 2 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍກ່ຽວກັບແນວຄິດຕ່າງໆກ່ຽວກັບຖິ່ນກຳເນີດຂອງຄົນລາວໄດ້.
- 1.2 ອະທິບາຍ ແລະ ໄຈ້ແຍກໄດ້ກ່ຽວກັບຄວາມແຕກຕ່າງຂອງແນວຄວາມຄິດກ່ຽວກັບຖິ່ນກຳເນີດຂອງຄົນລາວ.
- 1.3 ອະທິບາຍກ່ຽວກັບວິວັດທະນາການຂອງບັນດາຫົວເມືອງລາວບູຮານໃນດິນແດນລາວ ໄດ້ຕາມລຳດັບເວລາຂອງຍຸກສະໄໝ.
- 1.4 ບອກ ແລະ ອະທິບາຍໄດ້ກ່ຽວກັບການສ້າງຕັ້ງລັດຂອງກຸ່ມຄົນລາວນອກດິນແດນລາວໃນປັດຈຸບັນ.

2. ເນື້ອໃນຕົ້ນຕໍ

1. ຄວາມເປັນມາຂອງຊາດລາວ
 - 1.1 ຖິ່ນກຳເນີດຂອງຄົນລາວ
 - 1) ຄວາມຄຶດ ອານໄຕ
 - 2) ຄວາມຄຶດ ເສສວນ
 - 3) ຄວາມຄຶດ ຢູນານ
 - 4) ຄວາມຄຶດ ສຸວັນນະພູມ
2. ການສ້າງຕັ້ງເມືອງລາວບູຮານ
 - 2.1 ການສ້າງຕັ້ງລັດຂອງກຸ່ມຄົນລາວນອກດິນແດນລາວປັດຈຸບັນ
 - 1) ອານາຈັກອ້າຍລາວ
 - 2) ອານາຈັກໜອງແສ
 - 2.2 ການສ້າງຕັ້ງລັດບູຮານໃນດິນລາວ
 - 1) ອານາຈັກສີໂຄດຕະບອງ

2) ເມືອງວຽງຈັນ

3) ເມືອງພວນ

4) ເມືອງຊວາ

3. ສື່ການສອນ

3.1 ເອກະສານ

1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5

2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້

3.2 ແຜນທີ່ ແລະ ຮູບພາບ

1) ແຜນທີ່ ຫຼື ແຜນວາດກ່ຽວກັບ ອານາຈັກເມືອງລາວບູຮານ

4. ກິດຈະກຳ

ກິດຈະກຳທີ 1 :

ສົນທະນາກ່ຽວກັບແນວຄວາມຄິດກ່ຽວກັບຖິ່ນກຳເນີດຊາດລາວ ຕາມບັນຫາຕໍ່ເນື່ອງດັ່ງນີ້:

1. ແນວຄວາມຄິດ ກ່ຽວກັບຖິ່ນກຳເນີດຂອງຊາດລາວປະກອບມີແນວຄວາມຄິດໃດແດ່?
2. ແຕ່ລະແນວຄວາມຄິດນັ້ນມີຄວາມແຕກຕ່າງ ແລະ ຄ້າຍຄືກັນແນວໃດ?
3. ແນວຄິດໃດ ທີ່ນັກວິຊາການຍອມຮັບກັນວ່າ ເປັນຖິ່ນກຳເນີດຂອງຄົນລາວ?
4. ດ້ວຍເຫດຜົນອັນໃດຈຶ່ງເວົ້າວ່າ ຖິ່ນກຳເນີດຂອງຄົນລາວ ແມ່ນບໍລິເວນດິນແດນທີ່ເປັນປະເທດລາວໃນປັດຈຸບັນ?

ຄູຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບໂດຍອີງຕາມເນື້ອໃນຂອງບົດຮຽນ ຫຼື ຕາມຄຳຕອບດັ່ງນີ້:

ຄຳຕອບ:

1. ແນວຄວາມຄິດ ກ່ຽວກັບຖິ່ນກຳເນີດຂອງຊາດລາວປະກອບມີ: ຄວາມຄິດ ອານໄຕ, ສຸວັນນະພູມ, ຢູນານ, ເສສວນ.
2. ແຕ່ລະແນວຄວາມຄິດມີຄວາມແຕກຕ່າງກັນຄື:
 - ຄວາມຄິດອານໄຕ: ເຊື່ອວ່າ ຖິ່ນກຳເນີດຂອງກຸ່ມຄົນໄຕລາວຢູ່ດິນແດນບໍລິເວນສາຍພູອານໄຕ.

- ຄວາມຄິດເສສວນ: ເຊື່ອວ່າ ດິນແດນບໍລິເວນມົນທົນເສສວນຂອງຈີນ ແມ່ນຖິ່ນກຳເນີດຂອງກຸ່ມຄົນໄຕລາວ.
 - ຄວາມຄິດຢູນານ: ເຊື່ອວ່າ ຖິ່ນກຳເນີດຂອງກຸ່ມຄົນໄຕລາວ ກະຈາຍຢູ່ທົ່ວໄປໃນດິນແດນບໍລິເວນຕອນໃຕ້ຂອງຈີນ ແລະ ທາງພາກເໜືອ ຂອງອາຊີຕາເວັນອອກສຽງໃຕ້.
 - ຄວາມຄິດສຸວັນນະພູມ: ເຊື່ອວ່າ ຕະກູນເຜົ່າໄຕລາວ ມີຖິ່ນກຳເນີດ ແລະ ວິວັດທະນາການຢູ່ເທິງດິນແດນລ້ອງແມ່ນ້ຳຂອງ ບໍລິເວນທີ່ເປັນດິນແດນປະເທດ ລາວ-ໄທ ໃນປັດຈຸບັນ.
3. ແນວຄວາມຄິດສຸວັນນະພູມ: ແນວຄິດທີ່ນີ້ ເປັນແນວຄິດທີ່ເກີດມາຈາກການບໍ່ຍອມຮັບເອົາທິດສະດີນານເຈົ້າວ່າ ເປັນອານາຈັກດັ້ງເດີມຂອງຄົນໄຕ. ນັກວິຊາການກຸ່ມນີ້ເຊື່ອວ່າ ຕະກູນເຜົ່າໄຕລາວ ມີຖິ່ນກຳເນີດ ແລະ ວິວັດທະນາການຢູ່ເທິງດິນແດນລ້ອງແມ່ນ້ຳຂອງ ບໍລິເວນທີ່ເປັນດິນແດນປະເທດລາວ-ໄທໃນປັດຈຸບັນ.
4. ໂດຍພິຈາລະນາຈາກຫຼັກຖານ ແລະ ເຫດຜົນແລ້ວ ຍອມຮັບກັນວ່າ ຄົນລາວກຳເນີດໃນດິນແດນທີ່ເປັນບໍລິເວນປະເທດລາວ. ຫຼັງຈາກນັ້ນ, ໄດ້ກະຈາຍກັນຢູ່ທົ່ວໄປໃນດິນແດນບໍລິເວນຕອນໃຕ້ຂອງຈີນ ແລະ ບໍລິເວນດິນແດນທີ່ເປັນປະເທດລາວ-ໄທໃນປັດຈຸບັນ. ກຸ່ມຄົນ “ຄົນລາວ” ນັ້ນ ມີພື້ນຖານມາຈາກການປະສົມປະສານກັນຢ່າງກົມກືນຂອງຜູ້ຄົນເຜົ່າພັນຕ່າງໆ.

ກົດຈະກຳທີ 2:

ຄູໃຫ້ນັກຮຽນອ່ານປຶ້ມແບບຮຽນໃນຫົວຂໍ້ການສ້າງຕັ້ງເມືອງລາວບູຮານ. ຈາກນັ້ນ, ຄູຕັ້ງຄຳຖາມສົນທະນາເຈາະຈົ້ມກັບນັກຮຽນ ເພື່ອໃຫ້ເຂົາເຈົ້າສາມາດເຂົ້າໃຈ ແລະ ອະທິບາຍໄດ້ ກ່ຽວກັບຄວາມເປັນມາຂອງເມືອງລາວບູຮານເຊັ່ນ:

1. ເມືອງລາວບູຮານນອກດິນແດນລາວໃນປັດຈຸບັນປະກອບມີເມືອງໃດແດ່?
 - ບັນດາເມືອງເຫຼົ່ານັ້ນມີຄວາມເປັນມາຄືແນວໃດ?
2. ເມືອງລາວບູຮານໃນດິນແດນລາວປັດຈຸບັນປະກອບມີເມືອງໃດແດ່?
 - ແຕ່ລະເມືອງມີຄວາມເປັນມາຄືແນວໃດ ?
3. ຄວາມເປັນມາຂອງເມືອງບູຮານໃນດິນແດນລາວ
 - ທີ່ຕັ້ງຂອບເຂດຊາຍແດນຂອງເມືອງບູຮານໃນປັດຈຸບັນ
 - ຄວາມເປັນມາຂອງເມືອງ
 - ຮ່ອງຮອຍຫຼັກຖານທາງປະຫວັດສາດ

ຄູ່ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄໍາຕອບທີ່ເປັນເອກະພາບໂດຍອີງຕາມເນື້ອໃນຂອງ ປຶ້ມແບບຮຽນ.

5. ການວັດ ແລະ ປະເມີນຜົນ

ຄູ່ຄວນມີວິທີການວັດ ແລະ ປະເມີນຜົນການຮຽນຂອງນັກຮຽນໃນຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄໍາຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ຕົວຢ່າງ: ຂໍ້ສອບແບບອັດຕະໂນ

1. ແນວຄິດພື້ນຖານ 4 ຢ່າງ ທີ່ບອກເຖິງທີ່ມາຂອງຊົນຊາດລາວ ປະກອບມີອັນໃດ? ແນວຄວາມຄິດໃດທີ່ມີເຫດຜົນໜັກແໜ້ນກວ່າກັນ ? ເພາະເຫດໃດ ?
2. ດ້ວຍເຫດຜົນອັນໃດຈຶ່ງບອກວ່າ ຖິ່ນກຳເນີດຂອງຄົນລາວແມ່ນບໍລິເວນດິນແດນທີ່ເປັນປະເທດລາວໃນປັດຈຸບັນ ?

ຄໍາຕອບ:

1. ແນວຄິດພື້ນຖານ 4 ຢ່າງທີ່ບອກເຖິງທີ່ມາຂອງຊົນຊາດລາວປະກອບມີ: ແນວຄິດແບບອານາໄຕ, ເສສວນ, ຢູນານ ແລະ ສຸວັນນະພູມ.
 - ແນວຄິດສຸວັນນະພູມ ມີຄວາມໜັກແໜ້ນກວ່າ ເພາະວ່າມີຮ່ອງຮອຍຫຼັກຖານທີ່ມີຄວາມຊັດເຈນກວ່າ ຈຶ່ງຍອມຮັບກັນວ່າ ດິນແດນທີ່ເປັນບໍລິເວນປະເທດລາວຄືຖິ່ນກຳເນີດຂອງ

ຄົນລາວ. ຫຼັງຈາກນັ້ນ, ໄດ້ກະຈາຍກັນຢູ່ທົ່ວໄປໃນດິນແດນບໍລິເວນຕອນໃຕ້ຂອງຈີນ ແລະ ບໍລິເວນດິນ ແດນທີ່ເປັນປະເທດລາວ-ໄທ ໃນປັດຈຸບັນ.

2. ເພາະກຸ່ມຄົນລາວເປັນກຸ່ມໃຫຍ່ ມີຫຼາຍເຜົ່າກະຈາຍກັນໄປຕັ້ງຖິ່ນຖານ ຕາມສະຖານທີ່ແຕກຕ່າງກັນຕາມຄວາມເໝາະສົມ. ກຸ່ມຄົນດັ່ງກ່າວນີ້ ບາງຄັ້ງກໍມີການເຄື່ອນທີ່ໄປມາ ເພື່ອຊອກຖິ່ນທຳມາຫາກິນ ເຊິ່ງບາງຄັ້ງກໍເຄື່ອນຂຶ້ນໄປທາງເໜືອ ຫຼື ເຄື່ອນລົງມາໃຕ້ ແລະ ເຄື່ອນໄປໃນທິດທາງອື່ນ.

ເອກະສານປະກອບການສອນ

ສະເຫຼີມສັກ ພາບຸດດີ. *ປະຫວັດສາດລາວສະໄໝບູຮານ*. ເອກະສານປະກອບການຮຽນການສອນສຳລັບສາຂາວິຊາປະຫວັດສາດ ແລະ ບູຮານວິທະຍາ ຄະນະວິທະຍາສາດສັງຄົມ, ມະຫາວິທະຍາໄລແຫ່ງຊາດ 2005.

ສິລາ ວິຣະວົງ. *ພົງສາວະດານລາວ*. ມັນທາຕຸລາດການພິມ. 2000

ສຸເນດໂພທິສານ ແລະ ໝູ່ໄຊພູມມະຈັນ. *ປະຫວັດສາດລາວ (ດຶກດຳບັນ-ປັດຈຸບັນ)*. ກະຊວງຖະແຫຼງຂ່າວ ແລະ ວັດທະນະທຳ, ໂຮງພິມແຫ່ງລັດ 2000.

ບົວພັນ ທຳມະວົງ ແລະ ເດຊານຸລາດ ແສນດວງເດດ. *ປະຫວັດສາດລາວ ສະໄໝບູຮານ ແລະ ສະໄໝກາງ*. ສູນພັດທະນາຄູ, ກະຊວງສຶກສາທິການ. ສີສະຫວາດການພິມ 1998.

ພາກທີ VI ປະຫວັດສາດລາວສະໄໝກາງ

ບົດທີ 11 ການທ້ອນໂຮມອານາຈັກລາວລ້ານຊ້າງ (1349-1357)

ເວລາ: 5 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ບອກເລົ່າປະຫວັດຫຍໍ້ຂອງ ເຈົ້າຟ້າງຸ່ມ.
- 1.2 ວິເຄາະໄດ້ສະຖານະການຂອງບັນດາອານາຈັກອ້ອມຂ້າງເມືອງລາວບູຮານ ແລະ ສະຖານະການຂອງເມືອງລາວບູຮານໃນໄລຍະກ່ອນການທ້ອນໂຮມແຜ່ນດິນລາວ.
- 1.3 ອະທິບາຍໄດ້ບັນດາປັດໄຈ ແລະ ວິເຄາະເຫດຜົນທີ່ເຈົ້າຟ້າງຸ່ມອອກຈາກນະຄອນຊຽງທອງ.
- 1.4 ພັນລະນາໄດ້ການເຄື່ອນທີ່ທ້ອນໂຮມເມືອງລາວບູຮານໂດຍນຳໃຊ້ແຜນທີ່ປະກອບການອະທິບາຍ.
- 1.5 ອະທິບາຍຄວາມໝາຍຂອງຄຳໂອວາດຂອງເຈົ້າຟ້າງຸ່ມໄດ້.
- 1.6 ອະທິບາຍໄດ້ຄວາມໝາຍປະຫວັດສາດແຫ່ງການສະຖາປະນາອານາຈັກລາວລ້ານຊ້າງທີ່ເປັນເອກະລາດ ແລະ ເອກະພາບ.

2. ເນື້ອໃນຕົ້ນຕໍ

- 2.1. ປະຫວັດຫຍໍ້ຂອງພະເຈົ້າຟ້າງຸ່ມ
- 2.2. ສະພາບການກ່ອນການທ້ອນໂຮມເມືອງລາວບູຮານ
- 2.3. ການທ້ອນໂຮມເມືອງລາວບູຮານ
- 2.4. ຄວາມໝາຍປະຫວັດສາດຂອງການສະຖາປະນາອານາຈັກລາວລ້ານຊ້າງ

3. ສື່ການສອນ

- 3.1 ເອກະສານ
 - 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
 - 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້.
 - 3) ຮູບພາບຈຳລອງພະເຈົ້າຟ້າງຸ່ມ.

3.3 ແຜນທີ່ການເຄື່ອນທັບທ້ອນໂຮມແຜ່ນດິນລາວລ້ານຊ້າງພາຍໃຕ້ການນຳພາຂອງພະເຈົ້າຟ້າງຸ່ມ.

4. ກິດຈະກຳ

ກິດຈະກຳທີ 1:

ຄູສາມາດສືບທອນກັບນັກຮຽນດ້ວຍສະແດງຮູບທີ່ຂອງພະເຈົ້າຟ້າງຸ່ມ ແລ້ວຕັ້ງຄຳຖາມເຈາະຈີ້ມດັ່ງນີ້:

- ພວກນັ້ນເຄີຍເຫັນຮູບທີ່ຕົວຈິງຂອງພະເຈົ້າຟ້າງຸ່ມບໍ?
- ຮູບປັ້ນ ຫຼື ອານຸສາວະລີຂອງເພິ່ນຕັ້ງຢູ່ໃສ?
- ພະເຈົ້າຟ້າງຸ່ມມີບົດບາດຫຍັງໃນປະຫວັດສາດຂອງລາວ?

ຄູອາດນຳສະເໜີຮູບພາບ ອະນຸສາວະລີຂອງພະເຈົ້າຟ້າງຸ່ມ ຫຼື ແຜນທີ່ທີ່ກ່ຽວຂ້ອງກັບບົດຮຽນນີ້ ພ້ອມກັບຕັ້ງຄຳຖາມດັ່ງນີ້:

- ນີ້ແມ່ນຮູບຂອງໃຜ?
- ເປັນຫຍັງເພິ່ນຈຶ່ງໄດ້ຮັບກຽດ ປັ້ນເປັນຮູບຈຳລອງ ສ້າງເປັນອະນຸສາວະລີ?

ຄູຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບໂດຍອີງຕາມເນື້ອໃນຂອງບົດຮຽນ.

ກິດຈະກຳທີ 2:

ໃຊ້ການຖາມ-ຕອບສັ້ນ (ແຂ່ງຂັນກັນຕອບໄວ) ເພື່ອຮຽນຮູ້ ແລະ ຈື່ຈຳປະຫວັດຫຍໍ້ຂອງພະເຈົ້າຟ້າງຸ່ມ:

1. ເຈົ້າຟ້າງຸ່ມເປັນລາຊະບຸດ (ລູກ) ຂອງໃຜ?
2. ເຈົ້າຟ້າງຸ່ມເປັນລາຊະການທີ່ເທົ່າໃດ ນັບແຕ່ຊຸມລໍເປັນຕົ້ນມາ?
3. ເຈົ້າຟ້າງຸ່ມກຳເນີດຢູ່ໃສ?
4. ເຈົ້າຟ້າງຸ່ມອອກຈາກນະຄອນຊຽງທອງດ້ວຍພາຫະນະປະເພດໃດ?
5. ເຈົ້າຟ້າງຸ່ມໄປສ້າງຖານທີ່ໝັ້ນ ຈັດຕັ້ງ, ເຕົ້າໂຮມກຳລັງຢູ່ໃສ?

ຄຳຕອບ:

1. ລາຊະບຸດຂອງເຈົ້າຟ້າງຽວ (ຊຸນຜີຟ້າ)
2. ລາຊະການທີ 23 ນັບຈາກຊຸມລໍ ເປັນຕົ້ນມາ

3. ນະຄອນຊຽງທອງ

4. ແພ

5. ຢູ່ວັດຂອງພະມະຫາປາສະມັນທີ່ຫົວຫາດ ຫຼີ່ຜີ (ເມືອງໂຂງ, ແຂວງຈຳປາສັກໃນປັດຈຸບັນ).

ກົດຈະກຳທີ 3:

ຄູແບ່ງນັກຮຽນອອກເປັນ 6 ກຸ່ມ (ອາດນັ່ງກັບທີ່) ແລ້ວແບ່ງຄວາມຮັບຜິດຊອບໃຫ້ສັງລວມ ໂດຍຫຍໍ້ ກ່ຽວກັບສະພາບການຂອງອານາຈັກອ້ອມຂ້າງເມືອງລາວບູຮານ; ໂດຍໃຫ້ກຸ່ມໜຶ່ງຮັບ ຜິດຊອບ 1 ຫຼື 2 ອານາຈັກ ເຊັ່ນ:

1. ອານາຈັກ ອະຍຸດທະຍາ ແລະ ສຸໂຂໄທ
2. ອານາຈັກ ອັງກິ
3. ອານາຈັກ ດາຍຫວຽດ ແລະ ຈາມປາ
4. ອານາຈັກ ລ້ານນາ
5. ອານາຈັກ ປາການ
6. ອານາຈັກ ຈີນ

- ແຕ່ລະກຸ່ມສັງລວມໂດຍຫຍໍ້ ໂດຍໃຊ້ເວລາສັ້ນໆ ຜັດປຸງນັກຂຶ້ນລາຍງານຕາມລຳດັບ. ຄູ ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບ (ຄຳຕອບເບິ່ງຢູ່ບົ່ມແບບຮຽນ).
- ຄູຊີ້ໃຫ້ເຫັນສະພາບການຂອງເມືອງລາວບູຮານໂດຍສັງເຂບເຊັ່ນ:
- ບັນດາເມືອງລາວບູຮານ ຕົກຢູ່ໃຕ້ອິດທິພົນຂອງພວກຂອມແຫ່ງອັງກິ ມາແຕ່ທ້າຍສະຕະ ວັດທີ X; ກາງສະຕະວັດທີ XIII ກໍໄດ້ແຍກຕົວອອກເປັນເອກະລາດ ແຕ່ກະແຈກກະຈາຍ; ນະຄອນຊຽງທອງ ເຊິ່ງເປັນນະຄອນທີ່ມີຄວາມເຂັ້ມແຂງ ມີການປົກຄອງແບບສືບທອດມາ ແຕ່ສະໄໝຊຸນລໍ. ໃນກາງສະຕະວັດທີ XIV ໄດ້ມີຂໍ້ຂັດແຍ່ງກັນ, ຍາດຊົງກັນປົກຄອງ; ໂດຍສະເພາະແມ່ນພະຍາຄຳຮຽວ (ຜູ້ເປັນອາວຸດຂອງເຈົ້າຟ້າງຸ່ມ) ໄດ້ຍຶດອຳນາດລາຊະບັນ ລັງຈາກພະຍາຟ້າງຸ່ມ (ຜູ້ເປັນພະບິດາຂອງເຈົ້າຟ້າງຸ່ມ).

ກົດຈະກຳທີ 4:

ຄູນຳພານັກຮຽນ ປຸງບາງບາງທັດສະນະຂອງນັກປະຫວັດສາດ ກ່ຽວກັບເຫດຜົນທີ່ເຈົ້າຟ້າງຸ່ມ ອອກຈາກນະຄອນຊຽງທອງ ດ້ວຍບັນດາຄຳຖາມເຈາະຈີ້ມດັ່ງນີ້:

1. ທັດສະນະຂອງນັກປະຫວັດສາດຮຸ່ນອາວຸໂສ ໄດ້ກ່າວເຖິງເຫດຜົນ ທີ່ເຈົ້າຟ້າງຸ່ມອອກຈາກນະຄອນຊຽງທອງແນວໃດ?
2. ທັດສະນະຂອງນັກປະຫວັດສາດສະໄໝໃໝ່ ໄດ້ກ່າວເຖິງເຫດຜົນ ທີ່ເຈົ້າຟ້າງຸ່ມອອກຈາກນະຄອນຊຽງທອງແນວໃດ?

ຄໍາຕອບ:

1. ຍ້ອນເຈົ້າຟ້າງຸ່ມເກີດມາແລ້ວມີແຂ້ວ 33 ເຫຼັ້ມ; ເມື່ອໝໍທົນທຳນາຍແລ້ວເຫັນວ່າ ເປັນຄົນເຂັດຂວາງບ້ານເມືອງຈຶ່ງທຳການເນລະເທດເຈົ້າຟ້າງຸ່ມອອກຈາກນະຄອນດ້ວຍການລ່ອງແພ ເຊິ່ງມີປູ່ລ້ຽງ, ຕາລ້ຽງ, ນ້ຳລ້ຽງ, ອາວລ້ຽງ ແລະ ເສນາອາມາດທັງໝົດ 33 ຄົນ.
2. ຍ້ອນສະຖານະການຄວາມຂັດແຍ່ງພາຍໃນລາຊະສຳນັກແຫ່ງນະຄອນຊຽງທອງຄື: ພະຍາຄຳຮຽວໄດ້ທຳການຍາດຊຶ່ງບັນລັງຈາກພະຍາຟ້າງຸ່ມ ຜູ້ເປັນພະບິດາຂອງເຈົ້າຟ້າງຸ່ມ. ສະນັ້ນ, ເພິ່ນຈຶ່ງຈຳເປັນຕ້ອງໄດ້ອອກຈາກນະຄອນຊຽງທອງພ້ອມດ້ວຍຜູ້ໃກ້ຊິດ ແລະ ໄວ້ເນື້ອເຊື້ອໃຈຈຳນວນ 33 ຄົນ ເພື່ອອອກໄປຊອກຊ່ອງທາງສະສົມກຳລັງ ແລ້ວກັບຄືນມາຍາດຊຶ່ງບັນລັງທີ່ນະຄອນຊຽງທອງ.

ກົດຈະກຳທີ 5:

ຄູແບ່ງນັກຮຽນອອກເປັນສອງກຸ່ມໃຫຍ່ເພື່ອຄົ້ນຄວ້າ ແລະ ສະຫຼຸບຫຍໍ້ 2 ຫົວຂໍ້ປະກອບກັບການນຳໃຊ້ແຜນທີ່ດັ່ງນີ້:

- ການດຳເນີນການທ້ອນໂຮມແຜ່ນດິນເຂົ້າເປັນອານາຈັກລາວລ້ານຊ້າງຄັ້ງທີ I
- ການດຳເນີນການທ້ອນໂຮມແຜ່ນດິນເຂົ້າເປັນອານາຈັກລາວລ້ານຊ້າງຄັ້ງທີ II

ພາຍຫຼັງຄົ້ນຄວ້າ ໃຫ້ຕາງໜ້າກຸ່ມ 1 ຫຼື 2 ຄົນຂຶ້ນລາຍງານ ຫົວຂໍ້ຂອງຕົນໂດຍສົມທົບການນຳໃຊ້ແຜນທີ່ (ອາດໃຫ້ຜູ້ໜຶ່ງສະເໜີ ແລະ ຜູ້ໜຶ່ງຊີ້ແຜນທີ່).

ນອກຈາກກົດຈະກຳທີ່ກ່າວມາແລ້ວນັ້ນ, ຄູອາດຈະໝູນໃຊ້ກົດຈະກຳຕ່າງໆ ຫຼື ວິທີການສອນແບບອື່ນໆອີກທີ່ຄູເຫັນວ່າມີຄວາມເໝາະສົມ.

ກົດຈະກຳທີ 6:

ສົນທະນາກ່ຽວກັບການສະເຫຼີມສະຫຼອງໄຊຊະນະ ແລະ ຄວາມໝາຍປະຫວັດສາດຂອງການສະຖາປະນາອານາຈັກລາວລ້ານຊ້າງດ້ວຍຄຳຖາມດັ່ງນີ້:

1. ພາຍຫຼັງການທ້ອນໂຮມແຜ່ນດິນໄດ້ສຳເລັດ ເຈົ້າຟ້າງຸ່ມ ໄດ້ຈັດພິທີສະເຫຼີມສະຫຼອງໄຊຊະນະຄັ້ງ

ໃຫຍ່ຢູ່ໃສ? ໃນປີໃດ?

2. ຄໍາໂອວາດຂອງເຈົ້າຟ້າງຸ່ມ ໄດ້ສົ່ງສອນລາສະດອນຂອງເພິ່ນຫຼາຍຢ່າງ ສະຫຼຸບແລ້ວເພິ່ນໄດ້ເນັ້ນສິ່ງສອນທາງດ້ານໃດແດ່?
3. ການສະຖາປະນາອານາຈັກລາວລ້ານຊ້າງມີຄວາມໝາຍປະຫວັດສາດແນວໃດແດ່?

ຄໍາຕອບ:

1. ສະເຫຼີມສະຫຼອງໄຊຊະນະຄັ້ງຍິ່ງໃຫຍ່ຂຶ້ນທີ່ນະຄອນວຽງຈັນບໍລິເວນປາກຫ້ວຍປ່າສັກເບື້ອງເໜືອ ໃນລະຫວ່າງທ້າຍປີ ຄ.ສ 1357.
2. ດ້ານເສດຖະກິດ, ສັງຄົມ, ການເມືອງ ການປົກຄອງ, ປ້ອງກັນອານາຈັກ, ປ້ອງກັນຄວາມສະຫງົບເປັນຕົ້ນ.
3. - ເປັນຂີດໝາຍແຫ່ງການກໍາເນີດຊາດລາວທີ່ມີເອກະລາດ, ເອກະພາບ ທີ່ເປັນປົກແຜ່ນແໜ້ນ ໜ້າຄັ້ງທໍາອິດຂອງຊົນຊາດລາວ.
- ເປັນການກໍ່ສ້າງແນວຄິດສັກດິນາຮວມສູນ, ມີລະບຽບການປົກຄອງ ແລະ ລະບຽບຄຸ້ມຄອງ ສັງຄົມ.
- ເປັນພື້ນຖານໃຫ້ແກ່ການກໍ່ສ້າງເສດຖະກິດ, ສັງຄົມ, ວັດທະນະທຳໃນໄລຍະຕໍ່ມາ ແລະ ຂະຫຍາຍຕົວຮຸ່ງເຮືອງໃນສະຕະວັດທີ XVII.
- ເປັນການປະກອບສ່ວນອັນສໍາຄັນເຂົ້າໃນຂະບວນວິວັດແຫ່ງການສ້າງຕັ້ງລັດສັກດິນາລວມ ສູນໃນຂົງເຂດອາຊີຕາເວັນອອກສຽງໃຕ້.

5. ການວັດ ແລະ ປະເມີນຜົນ

ຄູຄວນໃຊ້ວິທີການວັດ ແລະ ປະເມີນຜົນຈາກຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະທິບາຍ

5.2 ປະເມີນຜົນຈາກພາກປະຕິບັດ

- ການຕອບຄໍາຖາມ

- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ຕົວຢ່າງ: ແບບທົດສອບປາລະໄນ

1. ເຈົ້າຟ້າງຸ່ມເປັນລາຊະບຸດຂອງໃຜ?
 - ກ. ຊຸນລໍ
 - ຂ. ຊຸນບູລົມ
 - ✓ ຄ. ເຈົ້າຟ້າງຽວ
 - ງ. ເຈົ້າຟ້າຄຳຮຽວ
2. ເຈົ້າຟ້າງຸ່ມ ໄດ້ດຳເນີນການທ້ອນໂຮມແຜ່ນດິນລາວເຂົ້າເປັນອານາຈັກລາວລ້ານຊ້າງໄລຍະທີ 1 ໃນຊ່ວງປີໃດ ?
 - ✓ ກ. 1349-1351
 - ຂ. 1353-1352
 - ຄ. 1349-1353
 - ງ. 1349-1354
3. ແຄວ້ນທຳອິດທີ່ກອງກຳລັງຂອງ ເຈົ້າຟ້າງຸ່ມ ບຸກເຂົ້າຕີແມ່ນແຄວ້ນໃດ?
 - ກ. ແຄວ້ນ ກະບອງ
 - ✓ ຂ. ແຄວ້ນພົມມະທັດ
 - ຄ. ແຄວ້ນ ເຈັດວຽງ
 - ງ. ແຄວ້ນ ວຽງຜານ້ຳຮຸ່ງຊຽງສາ
4. ໄລຍະທີ 2 ໃນການດຳເນີນການທ້ອນໂຮມແຜ່ນດິນລາວຂອງເຈົ້າຟ້າງຸ່ມແມ່ນຊ່ວງປີໃດ?
 - ກ. 1354-1356
 - ✓ ຂ. 1354-1357
 - ຄ. 1354-1358
 - ງ. 1354-1359

ເນື້ອໃນເພີ່ມເຕີມ

ລາຊະການຕ່າງໆ ທີ່ເປັນເຊື້ອສາຍຂອງຊຸນລໍ ຈົນຮອດລາຊະການເຈົ້າຟ້າງຸ່ມ ມີຫຼາຍເອກະສານກ່າວເຖິງ ແຕ່ມີຄວາມແຕກຕ່າງກັນຄື:

- ພົງສາວະດານລາວກ່າວວ່າ ເຈົ້າຟ້າງຸ່ມແມ່ນລາຊະການທີ 23 ນັບຈາກຊຸນລໍ ເປັນຕົ້ນມາ ດັ່ງມີລາຍຊື່ລຸ່ມນີ້:

- | | |
|-------------------|------------------------------|
| 1) ຊຸນຊວາ (ຊຸນລໍ) | 13) ຊຸນຄໍາ |
| 2) ຊຸນຊວຍ | 14) ຊຸນຮຸ່ງ |
| 3) ຊຸນສູງ | 15) ທ້າວແທ່ນ |
| 4) ຊຸນເຂັດ | 16) ທ້າວເຍີກ |
| 5) ຊຸນຄຸ້ມ | 17) ທ້າວພິນ |
| 6) ຊຸນຄຶມ | 18) ທ້າວພາດ |
| 7) ຊຸນຄົວ | 19) ທ້າວຫວ່າງ |
| 8) ຊຸນຄາງ | 20) ພະຍາລັງ |
| 9) ຊຸນເຄັມ | 21) ພະຍາຄໍາຜົງ (ຟ້າຫຼວງໂງ່ມ) |
| 10) ຊຸນແມງ | 22) ພະຍາຟ້າງຸ່ວ (ຊຸນຜີຟ້າ) |
| 11) ຊຸນເມີງ | 23) ພະຍາຟ້າງຸ່ມ ⁴ |
| 12) ຊຸນມີ | |

⁴ ສີລາ ວິຣະວົງ, (1973) ພົງສາວະດານລາວ. ໜ້າ 24-25.

- ປຶ້ມປະຫວັດສາດລາວ (ດຶກດຳບັນ-ປັດຈຸບັນ) ໄດ້ກ່າວໄວ້ວ່າ ມີການສືບທອດບັນລັງ 25 ລາຊະການ ຈົນເຖິງພະຍາຟ້າງຸ່ມ (ອີງທີ 26)⁵.

- | | |
|--------------|--------------------|
| 1) ຊຸນລໍ | 14) ຊຸນພີ |
| 2) ຊຸນຊວາ | 15) ຊຸນຄຳ |
| 3) ຊຸນຊວາລາວ | 16) ຊຸນຮຸ່ງ |
| 4) ຊຸນສູງ | 17) ທ້າວໂມ |
| 5) ຊຸນເຂັດ | 18) ທ້າວຍຸງ |
| 6) ຊຸນຄຸ້ມ | 19) ທ້າວເຍີກ |
| 7) ຊຸນຄົບ | 20) ທ້າວພິນ |
| 8) ຊຸນຄອບ | 21) ທ້າວພາດ |
| 9) ຊຸນຄົວ | 22) ທ້າວຫວ່າງ |
| 10) ຊຸນຄານ | 23) ພະຍາລັງ |
| 11) ຊຸນແພງ | 24) ພະຍາຄຳຜົງ |
| 12) ຊຸນເພັງ | 25) ພະຍາຄຳຮຽວ |
| 13) ຊຸນເພີງ | 26) ພະເຈົ້າຟ້າງຸ່ມ |

⁵ ໂພທິສານ ແລະ ພູມມະຈັນ, 2000: 43

ບົດທີ 12 ອານາຈັກລາວລ້ານຊ້າງພາຍຫຼັງການທ້ອນໂຮມ (1357-1479)

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍ ການຈັດຕັ້ງການປົກຄອງແບບສັກດິນາລວມສູນ ໃນໄລຍະຕົ້ນພາຍຫຼັງທ້ອນໂຮມເປັນອານາຈັກລາວລ້ານຊ້າງເອກະພາບ.
- 1.2 ອະທິບາຍສະພາບການເມືອງ-ການປົກຄອງຂອງອານາຈັກລາວລ້ານຊ້າງພາຍຫຼັງລາຊະການພະເຈົ້າຟ້າງຸ່ມ ໃນລະຫວ່າງປີ ຄ.ສ 1373-1456.
- 1.3 ວິເຄາະເຫດການວຸ່ນວາຍຢູ່ໃນລາຊະສຳນັກທີ່ນະຄອນຊຽງທອງ ພາຍຫຼັງລາຊະການເຈົ້າລ້ານຄຳແດງ.
- 1.4 ວິເຄາະສາເຫດຂອງສົງຄາມ ແລະ ບອກການດຳເນີນຂອງສົງຄາມດາຍຫວຽດ-ລ້ານຊ້າງ ໃນປີ ຄ.ສ 1479 ໄດ້.

2. ເນື້ອໃນຕົ້ນຕໍ

- 2.1 ການຈັດຕັ້ງ ແລະ ປັບປຸງອຳນາດສັກດິນາລວມສູນ
 - 1) ການຈັດຕັ້ງອຳນາດສັກດິນາລວມສູນເບື້ອງຕົ້ນ
 - 2) ການປັບປຸງອານາຈັກ ແຕ່ປີ ຄ.ສ 1373-1456
- 2.2 ຄວາມວຸ່ນວາຍໃນນະຄອນຊຽງທອງ
 - 1) ຄວາມວຸ່ນວາຍພາຍໃນລາຊະສຳນັກ
 - 2) ການແກ້ໄຂບັນຫາຄວາມວຸ່ນວາຍ ແລະ ປັບປຸງການປົກຄອງ
- 2.3 ການຕໍ່ສູ້ຕ້ານການຮຸກຮານຂອງສັກດິນາດາຍຫວຽດ
 - 1) ສາເຫດຂອງສົງຄາມດາຍຫວຽດ-ລ້ານຊ້າງ
 - 2) ການດຳເນີນສົງຄາມ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດຊັ້ນ ມັດທະຍົມສຶກສາ ປີທີ 5.
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້.
- 3) ແຜນທີ່ອານາຈັກລາວລ້ານຊ້າງ

4. ກິດຈະກຳ

ກິດຈະກຳທີ 1:

ສົນທະນາຖາມ-ຕອບ ກ່ຽວກັບການຈັດຕັ້ງອຳນາດສັກດິນາລວມສູນໃນອານາຈັກລາວລ້ານຊ້າງໃນລະຫວ່າງປີ ຄ.ສ 1357-1480 ດ້ວຍຄຳຖາມດັ່ງນີ້:

1. ເຈົ້າຟ້າງຸ່ມໄດ້ຈັດຕັ້ງອຳນາດສັກດິນາລວມສູນແນວໃດ?
2. ພາຍຫຼັງລາຊະການເຈົ້າຟ້າງຸ່ມ, ອານາຈັກລາວລ້ານຊ້າງໄດ້ຮັບການປັບປຸງແນວໃດໃນລະຫວ່າງປີ ຄ.ສ 1373-1456?

ຄຳຕອບ:

1. ເພິ່ນໄດ້ຈັດແຈງການປົກຄອງອານາຈັກຄືນໃໝ່ ເພື່ອໃຫ້ມີຄວາມສອດຄ່ອງ ເໝາະສົມຄື:
 - ເລື່ອນຍຶດຕຳແໜ່ງບຸກຄົນທີ່ມີຄຸນງາມຄວາມດີ ມີຜົນງານເຂົ້າຮ່ວມການດຳເນີນການທ້ອງຮົ່ມແຜ່ນດິນ, ສັບຊ້ອນເຂົ້າຮັບຕຳແໜ່ງທີ່ສຳຄັນ.
 - ຈັດລະບຽບການປົກຄອງ ແມ່ນເນັ້ນໜັກການເປັນອຳນາດລວມສູນ; ໃນນັ້ນເພິ່ນໄດ້ຈັດແບ່ງການປົກຄອງບັນດາທິວເມືອງອອກເປັນ 3 ລັກສະນະຄື: ຂັ້ນເຂື່ອນເມືອງ, ຂັ້ນແຂງເມືອງ, ຂັ້ນຂອບເມືອງ.
2. ພະຍາສາມແສນໄທ ໄຕພູວະນາຖາທິປັດສີສັດຕະນາຄະນະທູດ ໄດ້ດຳເນີນການປັບປຸງລະບຽບການປົກຄອງຄືນໃໝ່, ໂດຍສະເພາະແມ່ນລະບຽບພາຍໃນຄະນະເສນາມຸນຕີ ເພື່ອໃຫ້ມີຄວາມເຂັ້ມແຂງ ລວມສູນກວ່າເກົ່າ ກິດຈະກຳເດັ່ນມີຄື:
 - ດຳເນີນການສຳຫຼວດພົນເສິກທົ່ວອານາຈັກ ເຊິ່ງໃນໄລຍະນັ້ນພົບວ່າ ມີຊາຍສະກັນທັງໝົດປະມານ 700.000 ຄົນ. ໃນນັ້ນ, ເປັນເຜົ່າໄທລາວປະມານ 300.000 ຄົນ.
 - ດຳເນີນການຈັດຕັ້ງ ແລະ ປັບປຸງກຳລັງພົນເສິກ ໂດຍຈັດແບ່ງເປັນ 2 ປະເພດຄື:
 - + ປະເພດທີ 1 ແມ່ນກອງທັບຫຼວງ

+ ປະເພດທີ 2 ແມ່ນທະຫານທ້ອງຖິ່ນ.

- ດໍາເນີນການປັບປຸງການປົກຄອງ: ສືບຕໍ່ຮັກສາລະບົບການປົກຄອງແບບສືບທອດຕະກູນ ໂດຍສະເພາະແມ່ນລູກຊາຍກົກສືບທອດບິດາ; ແຕ່ກໍໄດ້ມີການປັບປຸງອຳນາດລັດສັກດິນາ ໃຫ້ລວມສູນ ແລະ ໝັ້ນຄົງຍິ່ງຂຶ້ນ ໂດຍແຕ່ງຕັ້ງລາຊະບຸດຂອງຕົນຂຶ້ນຮັບຕຳແໜ່ງສຳຄັນ ແລະ ສົ່ງໄປປົກຄອງບັນດາເມືອງສຳຄັນ.

ກົດຈະກຳທີ 2:

ສິນທະນາກຸ່ມກຸ່ງວກັບເຫດການວຸ່ນວາຍ ໃນລາຊະສຳນັກແຫ່ງນະຄອນຊຽງທອງ ແລະ ການແກ້ໄຂບັນຫາດັ່ງກ່າວຂອງຊາວລ້ານຊ້າງດ້ວຍບັນດາຄຳຖາມເຈາະຈີ້ມລຸ່ມນີ້:

1. ເຫດການວຸ່ນວາຍໃນລາຊະສຳນັກນະຄອນຊຽງທອງເກີດຂຶ້ນເວລາໃດ?
 - ເຫດການດັ່ງກ່າວເກີດມາຈາກໃສ?
2. ເຫດການວຸ່ນວາຍໃນລາຊະສຳນັກນະຄອນຊຽງທອງ ມີຜົນແນວໃດຕໍ່ກັບບັນດາເຊື້ອສາຍກະສັດລ້ານຊ້າງ?
3. ເຫດການວຸ່ນວາຍໃນລາຊະສຳນັກນະຄອນຊຽງທອງ ໄດ້ມີກະສັດຈັກອົງທີ່ສິ້ນພະຊົນ?
 - ມີກະສັດໃດແດ່ທີ່ຖືກສັ່ງປະທານຊີວິດ? ມີໃຜແດ່ທີ່ປົງພະຊົນຕົນເອງ?
4. ເຫດການວຸ່ນວາຍໃນລາຊະສຳນັກນະຄອນຊຽງທອງ ໄດ້ຮັບການແກ້ໄຂແນວໃດ?
5. ຜູ້ທີ່ຖືກຕັດສິນວ່າ ເປັນຜູ້ຢູ່ເບື້ອງຫຼັງຂອງຄວາມວຸ່ນວາຍດັ່ງກ່າວ ໄດ້ຮັບການລົງໂທດແນວໃດ?

ຄຳຕອບ:

1. ເຫດການເກີດຂຶ້ນພາຍຫຼັງການສິ້ນພະຊົນຂອງພະຍາລ້ານຄຳແດງໃນປີ ຄ.ສ 1428.
 - ຄວາມວຸ່ນວາຍດັ່ງກ່າວ ມີສາເຫດມາຈາກຄວາມມັກໃຫຍ່ໄຜ່ສູງ ຂອງບັນດາຊຸນນາງໃນລາຊະສຳນັກທີ່ຕ້ອງການອຳນາດລາຊະບັນລັງ. ໂດຍສະເພາະແມ່ນນາງມະຫາເທວີ ເຊິ່ງເປັນຜູ້ອາວຸໂສ ແລະ ມີອິດທິພົນສູງຢູ່ໃນລາຊະສຳນັກ ແລະ ອ້າຍວຽງຜາ ເຊິ່ງມີຕຳແໜ່ງເປັນແສນຫຼວງຊຽງລໍ (ແມ່ທັບໃຫຍ່).
2. ເຫດການວຸ່ນວາຍຄັ້ງນີ້ ເຮັດໃຫ້ກະສັດລ້ານຊ້າງຫຼາຍອົງ ໄດ້ຕົກເປັນເຫຍື່ອຂອງກຸ່ມກະບົດແຜ່ນດິນຄື: ຕ້ອງໂທດປະທານຊີວິດ, ຫຼົບໜີ ແລ້ວຖືກຕິດຕາມຈັບກຸມມາປະທານ, ແຂວນຄໍຕາຍ ເປັນຕົ້ນ.

3. ມີ 7 ອົງ

- ມີ 4 ອົງຖືກອຸບາຍ ແລະ ຖືກສົ່ງໃຫ້ປະທານຊີວິດຄື:
 - 1) ເຈົ້າພົມມະທັດ (ລາຊະບຸດ ເຈົ້າລ້ານຄຳແດງ)
 - 2) ເຈົ້າຍຸຄອນ (ລາຊະບຸດຂອງເຈົ້າລ້ານຄຳແດງ)
 - 3) ເຈົ້າກ້ອນຄຳ (ລາຊະບຸດພະຍາສາມແສນໄທ)
 - 4) ເຈົ້າໄຄ້ບົວບານ (ຫຼານພະຍາສາມແສນໄທ)
- ມີ 1 ອົງ ຄື: ເຈົ້າລືໄຊ ຜູ້ເຊິ່ງເປັນລາຊະບຸດຂອງພະຍາສາມແສນໄທ.
- 4. - ກຸ່ມນັກປາດທັງ 4 ຄື: ນໍຣະສິງ, ນໍຣະເດດ, ນໍຣະຣາດ ແລະ ນໍຣະນາຣາຍ ທີ່ເປັນເຈົ້າການຂົນຂວາຍເສນາມຸນຕິຜູ້ກ້າວໜ້າຕໍ່ຕ້ານກຸ່ມນາງມະຫາເທວີ ແລະ ອ້າຍວຽງຜາຜູ້ເປັນ ຕົ້ນເຫດ.
 - ເມື່ອໄດ້ກາລະໂອກາດ ກຸ່ມນັກປາດກໍໄດ້ນຳພາກຳລັງທະຫານ ແລະ ມວນຊົນບຸກຖະຫຼົ່ມເຂົ້າພະລາຊະວັງ ແລ້ວຈັບເອົານາງມະຫາເທວີ, ອ້າຍວຽງຜາ ແລະ ພັກພວກໄປລົງ ໂທດ.
- 5. ນາງມະຫາເທວີ ແລະ ອ້າຍວຽງຜາ ໄດ້ຖືກຈັບມັດ ທໍລະມານດ້ວຍການບັງຄັບໃຫ້ນອນຫົວ ໝູນຫີນ ຕີນຈຸ່ມນ້ຳ ຢູ່ຜາດຽວ ຢູ່ກາງແມ່ນ້ຳຂອງ ຊື່ກັບທ່າວັດຊຽງທອງ ຈົນຂາດໃຈຕາຍ.

ກົດຈະກຳທີ 3:

ຄູແບ່ງນັກຮຽນອອກເປັນ 5 ກຸ່ມເພື່ອສຶກສາ ແລະ ສະຫຼຸບເຫດການສົງຄາມດາຍຫວຽດ-ລ້ານຊ້າງ ດ້ວຍບັນດາຫົວຂໍ້ດັ່ງນີ້:

1. ສາເຫດພື້ນຖານຂອງສົງຄາມດາຍຫວຽດ-ລ້ານຊ້າງ ມີຫຍັງແດ່?
2. ສາເຫດຕົ້ນຕໍຂອງສົງຄາມດາຍຫວຽດ-ລ້ານຊ້າງ ມີຫຍັງແດ່?
3. ສາເຫດໂດຍກົງຂອງສົງຄາມດາຍຫວຽດ-ລ້ານຊ້າງ ມີຫຍັງແດ່?
4. ການດຳເນີນຂອງສົງຄາມດາຍຫວຽດ-ລ້ານຊ້າງ ມີຄືແນວໃດ?
5. ສົງຄາມດາຍຫວຽດ-ລ້ານຊ້າງໄດ້ມີຜົນເສຍຫາຍ ຄືແນວໃດ?

ພາຍຫຼັງທີ່ນັກຮຽນຄົ້ນຄວ້າເປັນກຸ່ມ ໃຫ້ຜູ້ຕາງໜ້າຂຶ້ນລາຍງານຕໍ່ໜ້າໝູ່ໃນຫ້ອງ.

ຄູໃຫ້ການສັງເກດກ່ຽວກັບການຄົ້ນຄວ້າເປັນກຸ່ມ ແລະ ການລາຍງານ; ພ້ອມດຽວກັນ ກໍສະຫຼຸບຄືນເນື້ອໃນບົດຮຽນກ່ຽວກັບສາເຫດ ແລະ ການດຳເນີນຂອງສົງຄາມດາຍຫວຽດ-ລ້ານຊ້າງ ເພື່ອໃຫ້ນັກຮຽນຮັບຮູ້ຢ່າງເປັນລະບົບ ແລະ ຖືກຕ້ອງ ຫຼື ດັ່ງຕົວຢ່າງຄຳຕອບດັ່ງນີ້:

ຄໍາຕອບ:

1. ເກີດຈາກການເຂົ້າໃຈຜິດ ໃນການໃຫ້ຄວາມຊ່ວຍເຫຼືອທາງດ້ານກຳລັງແກ່ກະສັດ ເລເລີຍ ໃນປີ ຄ.ສ 1421 ແຕ່ພັດຕິກຳນີ້ອຸບາຍໃຫ້ແກ່ກຸ່ມກະບົດດາຍຫວຽດ ຈົນເປັນເຫດເຮັດໃຫ້ທະຫານດາຍຫວຽດປະລາໄຊ ເຖິງວ່າຈະມີການໂກ່ເກ່ຍ ກັບລ້ານຊ້າງແລ້ວກໍຕາມ ແຕ່ມັນກໍໄດ້ກາຍເປັນສາເຫດເຮັດໃຫ້ສາຍສຳພັນດາຍຫວຽດລ້ານຊ້າງເລີ່ມບໍ່ມີຄວາມແຈ້ງໃສ.
2. ສາເຫດພື້ນຖານປະກອບມີ:
 - ການປະຕິເສດ ທີ່ຈະໃຫ້ຄວາມຊ່ວຍເຫຼືອ ແກ່ກະສັດເລແທງຕິງ ໃນການບຸກໂຈມຕີບຽດຍຶດເອົາອານາຈັກຈາມປາ ອັນເນື່ອງຈາກວ່າ ບໍ່ແມ່ນການຊ່ວຍເຫຼືອເພື່ອປົກປ້ອງອານາຈັກດາຍຫວຽດ.
 - ປະຊາຊົນລ້ານຊ້າງໃຫ້ການຊ່ວຍເຫຼືອແກ່ທະຫານ ແລະ ປະຊາຊົນຈາມປາ ທີ່ຫຼົບໜີຈາກການປາບປາມຂອງກອງທັບດາຍຫວຽດ. ພ້ອມນັ້ນ, ກອງທັບລ້ານຊ້າງ ຍັງຂັບໄລ່ກອງທັບຫວຽດດາຍຫວຽດ ທີ່ເຂົ້າມາດິນແດນລ້ານຊ້າງໃນກໍລະນີໄລ່ຕິດຕາມກຸ່ມຄົນດັ່ງກ່າວອີກດ້ວຍ.
3. ສາເຫດໂດຍກົງປະກອບມີ:
 - ຄວາມຕ້ອງການຂະຫຍາຍອິດທິພົນຂອງສັກດິນາດາຍຫວຽດ ເພື່ອຄອບຄອງອານາຈັກໃກ້ຄຽງ.
 - ຄວາມຕ້ອງການທີ່ຢາກຈະແກ້ແຄ້ນຕໍ່ກັບອານາຈັກລາວລ້ານຊ້າງ.
4. ການດຳເນີນສົງຄາມ:

ໃນຕົ້ນປີ ຄ.ສ 1479 ກອງທັບດາຍຫວຽດໄດ້ບຸກຕີເຂົ້າດິນແດນລ້ານຊ້າງ ໂດຍແບ່ງເປັນ 5 ກອງທັບໃຫຍ່ ບຸກຕີເຂົ້າເມືອງຕ່າງໆ. ການຕໍ່ສູ້ໄດ້ດຳເນີນໄປຢ່າງດູເດືອດ ໂດຍສະເພາະແມ່ນການບຸກຍຶດເຂົ້ານະຄອນຊຽງທອງ ເຊິ່ງໄດ້ເກີດຂຶ້ນຢູ່ 3 ສະໜາມຮົບໃຫຍ່. ເຖິງວ່າກອງທັບລາວລ້ານຊ້າງຈະອາດຫານເກັ່ງກ້າປານໃດກໍຕາມ ແຕ່ກໍບໍ່ສາມາດສະກັດກັ້ນການບຸກຍຶດຂອງກອງທັບດາຍຫວຽດ ທີ່ມີກຳລັງໝູນໜຶ່ງເພີ່ມເຕີມບໍ່ຂາດໄລຍະ. ໃນທີ່ສຸດ ຈຳຕ້ອງຖອນທັບມາທາງພະລາຊະວັງຊຽງທອງ ເພື່ອສົມທົບກັບກຳລັງຂອງເຈົ້າແທ່ນຄຳ. ກອງທັບດາຍຫວຽດສາມາດຍຶດເອົາຊຽງທອງໄດ້ ແຕ່ດ້ວຍຄວາມປະໝາດ, ອິດເມື່ອຍ ແລະ ເຫຼີງໃຈ ຈຶ່ງຖືກກອງທັບລ້ານຊ້າງທີ່ນຳໂດຍ ເຈົ້າແທ່ນຄຳ ບຸກໂຈມຕີກອງທະຫານດາຍຫວຽດໃຫ້ອອກຈາກນະຄອນຊຽງທອງຈົນສຸດເຂດຊາຍແດນລ້ານຊ້າງ.

5. ເຖິງວ່າຈະເປັນຝ່າຍຊະນະສົງຄາມ, ອານາຈັກລາວລ້ານຊ້າງ ກໍໄດ້ຮັບຄວາມເສຍຫາຍຢ່າງໜັກໜ່ວງທັງຊີວິດ ແລະ ຊັບສິນເຊັ່ນກັນ; ແມ່ທັບ ຊຸນພົນ ແລະ ທະຫານຫຼາຍຄົນໄດ້ເສຍສະຫຼະຊີວິດ ເພື່ອຮັກສາບ້ານເກີດເມືອງນອນຂອງຕົນ. ນອກຈາກນີ້, ບ້ານເມືອງທີ່ເປັນສະໜາມຮົບ ແລະ ໄດ້ຖືກສັດຕູຍຶດຄອງຊົ່ວຄາວ ກໍໄດ້ຮັບຄວາມເສຍຫາຍຢ່າງໜັກໜ່ວງ

ນອກຈາກກິດຈະກຳທີ່ກ່າວມາແລ້ວນັ້ນ ຄູອາດຈະໝູນໃຊ້ກິດຈະກຳຕ່າງໆ ຫຼື ວິທີການສອນແບບອື່ນໆອີກທີ່ມີຄວາມຫຼາກຫຼາຍ. ທີ່ຄູເຫັນວ່າມີຄວາມເໝາະສົມແຕ່ວ່າກິດຈະກຳການຮຽນ-ການສອນທີ່ຄູນຳມາໃຊ້ນັ້ນ ຕ້ອງສອດຄ່ອງກັບຈຸດປະສົງຂອງບົດທີ່ກຳນົດໄວ້ ແລະ ສາມາດບັນລຸໄດ້ເນື້ອໃນທີ່ຄວນສອນ. ທັງໝົດກິດຈະກຳນັ້ນໆ ຕ້ອງແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ.

5. ການວັດ ແລະ ປະເມີນຜົນ

ຄູຄວນໃຊ້ວິທີການວັດ ແລະ ປະເມີນຜົນຈາກຫຼາຍຮູບແບບຫຼືວິທີການ ເຊັ່ນ

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈພັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ບົດທີ 13 ການກໍ່ສ້າງ ແລະ ປົກປັກຮັກສາອານາຈັກລາວລ້ານຊ້າງ ຄ.ສ 1480-1600

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ການປັບປຸງ ແລະ ສ້າງສາອານາຈັກລາວລ້ານຊ້າງແຕ່ປີ ຄ.ສ 1480-1550.
- 1.2 ວິເຄາະໄດ້ສາເຫດຂອງສົງຄາມ ແລະ ອະທິບາຍການດຳເນີນຂອງສົງຄາມຮຸກຮານຂອງ ສັກດິນາສະຫຍາມ.
- 1.3 ວິເຄາະສາເຫດ ແລະ ອະທິບາຍການດຳເນີນການຍົກຍ້າຍນະຄອນຫຼວງຈາກຊຽງທອງ ມາວຽງຈັນໄດ້.
- 1.4 ອະທິບາຍໄດ້ການດຳເນີນການພັດທະນາເມືອງວຽງຈັນນະຄອນຫຼວງແຫ່ງໃໝ່ຂອງລ້ານຊ້າງ
- 1.5 ວິເຄາະສາເຫດຂອງສົງຄາມພະມ້າ-ລ້ານຊ້າງໄດ້.
- 1.6 ບອກເລົ່າການດຳເນີນຂອງເຫດການຕໍ່ສູ້ຕ້ານສັກດິນາພະມ້າຄັ້ງທີ I ຄັ້ງທີ II ແລະ ຄັ້ງທີ III
- 1.7 ອະທິບາຍໄດ້ສະຖານະການຂອງອານາຈັກລາວລ້ານຊ້າງໃນໄລຍະຕົກຢູ່ໃຕ້ອຳນາດຂອງ ສັກ ດິນາພະມ້າໄດ້.

2. ເນື້ອໃນຕົ້ນຕໍ

- 2.1 ການປັບປຸງ ແລະ ສ້າງສາອານາຈັກແຕ່ປີ ຄ.ສ 1480-1550
 - 1) ການປັບປຸງທາງດ້ານການປົກຄອງ
 - 2) ການພັດທະນາທາງດ້ານເສດຖະກິ
 - 3) ການປັບປຸງທາງດ້ານວັດທະນະທຳ-ສັງຄົມ
- 2.2 ການຕໍ່ສູ້ຕ້ານການຮຸກຮານຂອງສັກດິນາສະຫຍາມ
 - 1) ສາເຫດຂອງສົງຄາມ
 - 2) ການດຳເນີນຂອງສົງຄາມ
- 2.3 ການປັບປຸງ ແລະ ສ້າງສາອານາຈັກລາວລ້ານຊ້າງສະໄໝວຽງຈັນ

- 1) ການຍົກຍ້າຍນະຄອນຫຼວງຈາກຊຽງທອງມາວຽງຈັນ
- 2) ການພັດທະນາເມືອງວຽງຈັນ ນະຄອນຫຼວງແຫ່ງໃໝ່ຂອງລ້ານຊ້າງ
- 3) ການຜູກສຳພັນໄມຕີກັບອະຍຸດທະຍາ

2.4 ການຕໍ່ສູ້ຕ້ານສັກດິນາພະມ້າ

- 1) ສາເຫດຂອງສົງຄາມ
- 2) ພະມ້າຮຸກຮານລ້ານຊ້າງຄັ້ງທີ I
- 3) ພະມ້າຮຸກຮານລ້ານຊ້າງຄັ້ງທີ II
- 4) ພະມ້າຮຸກຮານລ້ານຊ້າງຄັ້ງທີ III

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດຊັ້ນມັດທະຍົມສຶກສາ ປີທີ 5
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້
- 3) ແຜນທີ່ອານາຈັກລາວລ້ານຊ້າງ

4. ກິດຈະກຳ

ກິດຈະກຳທີ 1:

ຄົ້ນຄວ້າເປັນກຸ່ມ ເພື່ອສຶກສາ ແລະ ສະຫຼຸບຫຍໍ້ການປັບປຸງ ແລະ ສ້າງສາອານາຈັກລາວລ້ານຊ້າງແຕ່ປີ ຄ.ສ 1480-1550:

ຄູແບ່ງກຸ່ມນັກຮຽນອອກເປັນ 3 ກຸ່ມເພື່ອສຶກສາ ແລະ ສະຫຼຸບຫຍໍ້ ການປັບປຸງ ແລະ ສ້າງສາອານາຈັກລາວລ້ານຊ້າງແຕ່ປີ ຄ.ສ 1480-1550 ດ້ວຍບັນດາຫົວຂໍ້ດັ່ງນີ້:

1. ການປັບປຸງການປົກຄອງລ້ານຊ້າງແຕ່ປີ ຄ.ສ 1480-1550 ມີຄືແນວໃດ?
2. ການພັດທະນາດ້ານເສດຖະກິດແຕ່ປີ ຄ.ສ 1480-1550 ມີຄືແນວໃດ?
3. ການປັບປຸງດ້ານວັດທະນະທຳ-ສັງຄົມແຕ່ປີ ຄ.ສ 1480-1550 ມີຄືແນວໃດ?

ຄູໃຫ້ຜູ້ຕາງໜ້າກຸ່ມຂຶ້ນລາຍງານຕໍ່ໜ້າໝູ່ໃນຫ້ອງ. ຈາກນັ້ນ, ສັງເກດກ່ຽວກັບການຄົ້ນຄວ້າເປັນກຸ່ມ ແລະ ການລາຍງານ; ພ້ອມດຽວກັນ ກໍສະຫຼຸບຄືນເນື້ອໃນບົດຮຽນກ່ຽວກັບສາເຫດ ແລະ ການດຳເນີນຂອງສົງຄາມດາຍຫຼວງ-ລ້ານຊ້າງ ເພື່ອໃຫ້ນັກຮຽນຮັບຮູ້ຢ່າງເປັນລະບົບ ແລະ ຖືກຕ້ອງ ຫຼື ດັ່ງຕົວຢ່າງຄຳຕອບດັ່ງນີ້:

ຄໍາຕອບ:

1. ດ້ານການປົກຄອງ ແມ່ນດໍາເນີນການປົກຄອງໂດຍຍັງຮັກສາຮູບການເດີມ ແຕ່ມີການສັບປ່ຽນ ຕໍາແໜ່ງຊຸມນາງ ແລະ ຂ້າລາຊະການໃຫ້ມີຄວາມເໝາະສົມ. ສໍາລັບການຈັດຕັ້ງກອງທັບ ແມ່ນຍັງຮັກສາຮູບການຈັດຕັ້ງກອງທັບເກົ່າຄື: ມີ 5 ຫົວເສິກ ແຕ່ມີການສັບຊ້ອນຄືນໃໝ່ ເນື່ອງ ຈາກຜູ້ເກົ່າສະຫຼະຊີບເພື່ອປົກປ້ອງປັດຈຸບັນ.
2. ເສດຖະກິດມີລັກສະນະວິວັດທະນາການ, ພື້ນຖານເສດຖະກິດແມ່ນການກະສິກໍາ ຕົ້ນຕໍແມ່ນ ການປູກເຂົ້າ ແລະ ທາດແປ້ງ, ສ່ວນການລ້ຽງສັດນັ້ນ ປະກອບມີສັດລ້ຽງເພື່ອໃຊ້ແຮງງານ ແລະ ເປັນອາຫານ. ດ້ານທັດຖະກໍາ ເປັນການຜະລິດເສດຖະກິດໃນຄົວເຮືອນ ທີ່ມີລັກສະນະ ປະຖົມປະຖານ ມີການຕໍ່ແຜ່ນ, ການຜະລິດເຄື່ອງປັ້ນດິນເຜົາ, ຈັກສານ, ຕີເຫຼັກ...

ວຽກງານການຄ້າຂາຍ-ແລກປ່ຽນມີການຂະຫຍາຍຕົວ ມີການພົວພັນແລກປ່ຽນລະຫວ່າງ ບ້ານ, ເຂດ ແລະ ພາກ. ການຄ້າສ່ວນໃຫຍ່ແມ່ນເອກະຊົນເປັນຜູ້ດໍາເນີນການ ສ່ວນລັດພຽງ ແຕ່ເກັບພາສີ ຫຼື ຊື້ສິນຄ້າເຂົ້າຄັງຫຼວງເທົ່ານັ້ນ. ສະນັ້ນ, ລາຍຮັບຂອງອານາຈັກລາວລ້ານຊ້າງ ແມ່ນໄດ້ມາຈາກການເກັບສ່ວຍ, ການຄ້າຂາຍ-ແລກປ່ຽນ ແລະ ການຂາຍສິນຄ້າໃນຄັງຫຼວງ.

3. ດ້ານວັດທະນະທຳ-ສັງຄົມແມ່ນ:
 - ຕິດພັນກັບການສົ່ງເສີມ, ເຜີຍແຜ່ສາສະໜາ ຈຶ່ງມີວັດເປັນສູນກາງວັດທະນະທຳ, ເປັນໂຮງ ຮຽນ ແລະ ເປັນສູນກາງເຜີຍແຜ່ສິລະປະຂອງປະຊາຊົນ.
 - ມີການໃຫ້ເງິນເດືອນແກ່ຄູສອນຄືກັນກັບຂ້າລາຊະການທົ່ວໄປ.
 - ມີການປະກາດລົບລ້າງການນັບຖືຜີຟ້າ, ຜີແຖນໂດຍມີຄໍາສັ່ງໃຫ້ລົບລ້າງ, ຮີ້ຖອນທໍ່ຜີ, ທໍ່ ຊິງຟ້າ, ຊິງແຖນຂອງເຈົ້າຊີວິດຖິ້ມ ແລ້ວສ້າງວັດຂອງພຸດທະສາສະໜາແທນ.
 - ມີການສົ່ງຄະນະທູດໄປແລກປ່ຽນບົດຮຽນທາງວັດທະນະທຳກັບອານາຈັກລ້ານນາ.

ກົດຈະກຳທີ 2:

ຄູສົນທະນາກັບນັກຮຽນ ກ່ຽວກັບສົງຄາມຮຸກຮານຂອງສັກດິນາສະຫຍາມ (ອະຍຸດທະຍາ) ດ້ວຍບັນດາຄໍາຖາມລຸ່ມນີ້:

1. ກ່ອນສົງຄາມ ປີ ຄ.ສ 1533, ລ້ານຊ້າງ ແລະ ອະຍຸດທະຍາໄດ້ມີການພົວພັນກັນແນວໃດ?
2. ສະພາບວຸ່ນວາຍທາງການເມືອງ-ການປົກຄອງຢູ່ອະຍຸດທະຍາ (ກ່ອນຈະເກີດການຂັດແຍ່ງກັບ ລ້ານຊ້າງ) ແມ່ນກຸ່ມໃດຂັດແຍ່ງກັບກຸ່ມໃດ?

3. ພາຍຫຼັງປະລາໄຊ ຝ່າຍໃດທີ່ໜີເຂົ້າມາຂໍເພິ່ງລີ້ໄພການເມືອງທີ່ວຽງຈັນ?
4. ສັກດິນາສະຫຍາມອ້າງເຫດຜົນແນວໃດໃນການຍົກທັບມາຮຸກຮານລ້ານຊ້າງໃນປີ ຄ.ສ 1533?
5. ສິ່ງຄາມສະຫຍາມອະຍຸດທະຍາ-ລ້ານຊ້າງ ດຳເນີນໄປແນວໃດ?

ຄຳຕອບ:

1. ນັບແຕ່ມີການຕົກລົງເຂດແດນກັນຕັ້ງແຕ່ສະໄໝເຈົ້າຟ້າງຸ່ມ ທ້ອນໂຮມດິນແດນລ້ານຊ້າງ ກັບພະຍາອຸທອງພວມທ້ອນໂຮມດິນແດນອະຍຸດທະຍາໃນປີ ຄ.ສ 1357 ເປັນຕົ້ນມາ, ລ້ານຊ້າງໄດ້ມີການພົວພັນກັບອະຍຸດທະຍາແບບບ້ານໃກ້ເຮືອນຄຽງທີ່ດີເຊັ່ນ:
 - ໃນລາຊະການພະຍາສາມແສນໄທ (ຄ.ສ 1374-1417), ພະຣາມາທິບໍດີ 1 ກໍໄດ້ສົ່ງບັນນາການພ້ອມພະທິດາຊື່ ນາງແກ້ວຍອດຟ້າ ມາຖວາຍພະຍາສາມແສນໄທ.
 - ໃນລັດຊະການພະຫຼ້າແສນໄຕ (ຄ.ສ1487-1479) ກຸງສີອະຍຸດທະຍາກໍໄດ້ສົ່ງບັນນາການມາຖວາຍກະສັດແຫ່ງລ້ານຊ້າງ.
2. - ກຸ່ມທີໜຶ່ງ: ກຸ່ມຂອງເຈົ້າອາທິດຕະຍະວົງ (ອາທິດຕະຍະຣາດ) ເຊິ່ງເປັນມະຫາອຸປະຣາດ, ປົກຄອງເມືອງພິດສະນຸໂລກ, ມີອຳນາດທາງການທະຫານ.
 - ກຸ່ມທີສອງ: ກຸ່ມຂອງເຈົ້າໄຊຍະຣາຊາ ຜູ້ເຊິ່ງເປັນເຈົ້າລາຊະວົງ, ເປັນຜູ້ມີສິດສືບທອດລາຊະບັນລັງ, ມີເສນາມຸນຕິ ແລະ ປະຊາຊົນສະໜັບສະໜູນ.
3. ກຸ່ມຂອງເຈົ້າໄຊຍະຣາຊາ
4. ລ້ານຊ້າງບໍ່ຍອມສົ່ງຕົວເຈົ້າໄຊຍະຣາຊາ ໃຫ້ແກ່ເຈົ້າອາທິດຕະຍະວົງ ຕາມການຮ້ອງຂໍ.
5. ທ້າຍປີ ຄ.ສ 1533⁶ ເຈົ້າອະທິດຕະຍະວົງ ໄດ້ນຳກຳລັງຫຼວງອະຍຸດທະຍາລ່ວງລ້າຊາຍແດນເຂົ້າມາຮຸກຮານລ້ານຊ້າງຍຶດເອົາວຽງຄຸກ ເຊິ່ງເປັນເມືອງດ່ານສຳຄັນທາງທິດຕາເວັນຕົກຂອງນະຄອນວຽງຈັນ ແລະ ຂ້າມແມ່ນ້ຳຂອງມາຕັ້ງທັບຢູ່ທີ່ສາລາຄຳ ປະຊິດເມືອງວຽງຈັນ. ຈາກນັ້ນ, ກໍແຈກຢາຍກຳລັງປົດລ້ອມເມືອງວຽງຈັນ.
 ພະໂພທິສາຣະຣາດ ໄດ້ຈັດການປ້ອງກັນນະຄອນວຽງຈັນ ໂດຍແຕ່ງຕັ້ງພະຍາ ຫຼວງລ້ານຊ້າງ (ເຈົ້າເມືອງກະບອງ) ແລະ ພະຍາຄຳເຄົ້າ (ເຈົ້າເມືອງພວນ) ນຳກຳລັງອອກປະທະສັດຕູ. ກອງທັບລ້ານຊ້າງ ໄດ້ຖືກຈັດແບ່ງອອກເປັນສາມປົກ ເຄື່ອນທັບອອກປະທະກັບກອງທັບອະ

⁶ ມະຫາຄຳ ຈຳປາແກ້ວມະນີ ເຫຼັ້ມ5 (1980:33) ກ່າວວ່າ ປີ 1532-1533; ສ່ວນ ມະຫາສິລາ ວິຣະວົງ (1973:49) ກ່າວວ່າ ປີ 1540.

ຍຸດທະຍາຢູ່ທີ່ສາລາຄໍາຢ່າງອາດຫານ; ໃນທີ່ສຸດກໍສາມາດຂັບໄລ່ກອງທັບອະຍຸດທະຍາຖອຍ
ອອກໄປຈົນພື້ນເຂດແດນລ້ານຊ້າງ; ທະຫານອະຍຸດທະຍາໄດ້ຖືກຂ້າຕາຍຫຼວງຫຼາຍສົມຄວນ.

ກົດຈະກຳທີ 3:

ຄູສົນທະນາກັບນັກຮຽນ ເພື່ອສຶກສາປະຫວັດການປັບປຸງ ແລະ ສ້າງສາອານາຈັກລາວລ້ານ
ຊ້າງໃນລະຫວ່າງກາງສະຕະວັດທີ XVI ດ້ວຍບັນດາຄໍາຖາມລຸ່ມນີ້:

1. ພາຍຫຼັງຂຶ້ນຄອງລາດທີ່ຊຸງໃໝ່, ເປັນຫຍັງເຈົ້າໄຊຍະເຊດຖາຈຶ່ງກັບຄືນມາລ້ານຊ້າງ ແລະ ຂຶ້ນ
ຄອງລາດທີ່ລ້ານຊ້າງ?
2. ພະໂພທິສາລະຣາດ ສິ້ນພະຊົນດ້ວຍເຫດຜົນໃດ?
3. ຍ້ອນຫຍັງຈຶ່ງພາໃຫ້ເກີດຄວາມຂັດແຍ່ງລະຫວ່າງສັກດິນາລ້ານຊ້າງກັບສັກດິນາພະມ້າ?
4. ດ້ວຍເຫດຜົນໃດແດ່ເຈົ້າໄຊຍະເຊດຖາທິຣາດຈຶ່ງຕັດສິນໃຈຍົກຍ້າຍນະຄອນຫຼວງຈາກນະ
ຄອນຊຸງທອງລົງມາຢູ່ວຽງຈັນ?
5. ໃນການສ້າງນະຄອນຫຼວງແຫ່ງໃໝ່ (ວຽງຈັນ) ເພິ່ນໄດ້ພັດທະນາຫຍັງແດ່?
6. ເຈົ້າໄຊຍະເຊດຖາທິຣາດໄດ້ດໍາເນີນການຜູກສໍາພັນກັບອະຍຸດທະຍາແນວໃດ?

ຄໍາຕອບ:

1. - ພະບິດາຂອງເພິ່ນສິ້ນພະຊົນ
- ສອງອ້າຍນ້ອງ ທີ່ເປັນນ້ອງຊາຍຂອງເພິ່ນຍາດຊຶ່ງບັນລັງລ້ານຊ້າງ.
- ສືບທອດຕາມລາຊະປະເພນີ (ອ້າຍກົກມີສິດສືບທອດບັນລັງ).
2. ພະອົງຖືກຊ້າງລົ້ມທັບ ໃນຂະນະທີ່ສະແດງການຄ້ອງຊ້າງປ່າໃຫ້ແຂກຕ່າງເມືອງຊົມ.
3. ເຫດການປາບກະບົດທີ່ຊຸງໃໝ່ ຄັ້ງທີສອງ (ປີ ຄ.ສ 1555).
4. ຜ່ານການພິຈາລະນາ ປຸງບທຸບລະຫວ່າງນະຄອນຊຸງທອງ ກັບນະຄອນວຽງຈັນເຫັນວ່າ: ວຽງ
ຈັນມີຄວາມໄດ້ປຸງບທາງດ້ານຄວາມເໝາະສົມໃນການພັດທະນາເສດຖະກິດ ເນື່ອງຈາກມີພູມ
ສັນຖານຮາບພຽງ ສະດວກໃນການຂະຫຍາຍການຜະລິດກໍຄືການຂະຫຍາຍຕົວເມືອງ; ທີ່ຕັ້ງ
ຂອງວຽງຈັນແມ່ນຢູ່ໃຈກາງຂອງອານາຈັກ ທຸບພາກເໜືອ ແລະ ພາກໃຕ້ ເຊິ່ງມີຄວາມສະ
ດວກໃນການປົກຄອງ ແລະ ຄວາມສາມາດທາງດ້ານການປ້ອງກັນຊາດຂອງວຽງຈັນກໍຄືທີ່ຕັ້ງ
ຢູ່ໃຈກາງອານາຈັກ ເຊິ່ງຍາກແກ່ການໂຈມຕີຂອງສັດຕູພາຍນອກ ເພາະຕ້ອງໄດ້ຜ່ານບັນດາ
ເມືອງດ່ານຕ່າງໆກ່ອນຈະເຖິງເມືອງຫຼວງ ແລະ ທີ່ສໍາຄັນກໍຄື ວຽງຈັນ ມີທີ່ຕັ້ງຫ່າງໄກຈາກພະ

ມ້າ ເຊິ່ງເປັນອານາຈັກທີ່ມີຄວາມເຂັ້ມແຂງ ແລະ ພວມດຳເນີນນະໂຍບາຍຂະຫຍາຍອານາເຂດໃນພາກພື້ນເວລານັ້ນ.

ດ້ານການກະກຽມຄວາມພ້ອມ ເຊິ່ງໄດ້ສ້າງພື້ນຖານໄວ້ແລ້ວຕັ້ງແຕ່ສະໄໝພະບິດາເຫັນວ່າມີຄວາມເປັນໄປໄດ້.

5. ສ້າງ ແລະ ປົວແປງລະບົບຖະໜົນຫົນທາງຄົນໃໝ່, ດຳເນີນການສ້າງກຳແພງເມືອງວຽງຈັນ⁷ ເພື່ອປ້ອງກັນທັງໄພທຳມະຊາດ ຄື ໄພນ້ຳຖ້ວມ ແລະ ປ້ອງກັນການໂຈມຕີຂອງສັດຕູ, ດຳເນີນການສ້າງພະລາຊະວັງ ແລະ ຫໍໂຮງໃຫ້ສົມບູນ, ຊຸກຍູ້ສິ່ງເສີມໃຫ້ມີການສ້າງສາວັດວາອາຮາມຫຼາຍໆແຫ່ງເຊັ່ນ: ຫໍພະແກ້ວ (1565), ພະທາດຫຼວງວຽງຈັນ (1566), ວັດອົງຕື້ ຫຼື ໄຊຍະພູມ, ວັດອິນແປງ, ວັດສີເມືອງ ແລະ ວັດລືສີສັງຫອນ (ວັດສີສັງວອນ). ນອກຈາກກໍ່ສ້າງວັດແລ້ວຍັງມີການຫຼໍ່ພະພຸດທະຮູບທີ່ສຳຄັນຄື: ພະສຸກ, ພະໃສ, ພະເສີມ ແລະ ພະອົງຕື້ ເປັນຕົ້ນ.

6. ການສ້າງພະທາດສີສອງຮັກ, ການຂໍແຕ່ງດອງກັບພະບິດາແຫ່ງກຸງສີອະຍຸດທະຍາ:

ກົດຈະກຳທີ 4:

ຄູແບ່ງກຸ່ມນັກຮຽນອອກເປັນ 4 ກຸ່ມເພື່ອສຶກສາ ແລະ ສະຫຼຸບເຫດການສົງຄາມພະມ້າ-ລ້ານຊ້າງ ດ້ວຍບັນດາຄຳຖາມດັ່ງນີ້:

- ສາເຫດພາໃຫ້ເກີດສົງຄາມພະມ້າ-ລ້ານຊ້າງ
- ພະມ້າຮຸກຮານລ້ານຊ້າງຄັ້ງທີ I
- ພະມ້າຮຸກຮານລ້ານຊ້າງຄັ້ງທີ II
- ພະມ້າຮຸກຮານລ້ານຊ້າງຄັ້ງທີ III

ພາຍຫຼັງທີ່ນັກຮຽນຄົ້ນຄວ້າເປັນກຸ່ມ ໃຫ້ຜູ້ຕາງໜ້າຂຶ້ນລາຍ ງານຕໍ່ໜ້າໝູ່ໃນຫ້ອງ. ຄູ ສັງເກດກ່ຽວກັບການຄົ້ນຄວ້າເປັນກຸ່ມ ແລະ ການລາຍງານ; ພ້ອມດຽວກັນ ກໍ່ສະຫຼຸບຄືນເນື້ອໃນບົດຮຽນກ່ຽວກັບສາເຫດ ແລະ ການດຳເນີນຂອງສົງຄາມພະມ້າ-ລ້ານຊ້າງ ເພື່ອໃຫ້ນັກຮຽນຮັບຮູ້ຢ່າງເປັນລະບົບ ແລະ ຖືກຕ້ອງ.

⁷ ກຳແພງດິນຈີ່ເສີມດິນທາງດ້ານໃນ, ມີຄວາມສູງກວ່າຫຼັງຊ້າງໃຫຍ່ ເຊິ່ງເປັນພາຫະນະສົງຄາມທີ່ສຳຄັນໃນເວລານັ້ນ, ຄຽງຄູ່ກັບ ກຳແພງ ແມ່ນໄດ້ສ້າງຄອງນ້ຳລຽບຂະໜານກັບກຳແພງ ເຊິ່ງມີຄວາມກວ້າງປະມານ 5-8 ແມັດ ແລະ ມີຄວາມເລິກ ລະດັບຖ້ວມ ຫົວຄົນຍືນ.

ນອກຈາກກິດຈະກຳທີ່ກ່າວມາແລ້ວນັ້ນ, ຄູອາດຈະໝູນໃຊ້ກິດຈະກຳ ຫຼື ວິທີການສອນແບບອື່ນໆອີກ ທີ່ມີຄວາມຫຼາກຫຼາຍ ແລະ ເຫັນວ່າມີຄວາມເໝາະສົມ ເພື່ອບໍ່ໃຫ້ນັກຮຽນເກີດຄວາມເປື້ອນ. ແຕ່ວ່າກິດຈະກຳການຮຽນການສອນທີ່ຄູນຳມາໃຊ້ນັ້ນ ຕ້ອງສອດຄ່ອງກັບຈຸດປະສົງຂອງບົດທີ່ກຳນົດໄວ້ ແລະ ສາມາດບັນລຸໄດ້ເນື້ອໃນທີ່ຄວນສອນ ເພື່ອແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ ຫຼືກເວັ້ນກໍລະນີທີ່ຄູເປັນຜູ້ບັນຍາຍຕະຫຼອດຊົ່ວໂມງ.

5. ການວັດ ແລະ ປະເມີນຜົນ

ຄູຄວນໃຊ້ວິທີການວັດ ແລະ ປະເມີນຜົນຈາກຫຼາຍຮູບແບບ ຫຼື ວິທີການເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະທິບາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ
- ການລົງພາກສະໜາມ
- ປະເມີນຜົນຈາກການກວດສອບ

ເນື້ອໃນເພີ່ມເຕີມສຳລັບຄູ

1. ສົງຄາມລະຫວ່າງສະຫຍາມອະຍຸດທະຍາ ແລະ ລ້ານຊ້າງ

1) ສາເຫດຂອງສົງຄາມ

ການທີ່ລ້ານຊ້າງໃຫ້ຄວາມຊ່ວຍເຫຼືອ ໃນການຫຼົບໄພການເມືອງ ແກ່ເຈົ້າໄຊຍະຣາຊາ ເຫດການນີ້ເກີດຂຶ້ນພາຍຫຼັງການສິ້ນພະຊົນຂອງກະສັດອະຍຸດທະຍາ ພະຣາມາທິບໍດີ 2 ໃນປີ ຄ.ສ 1529 ເຊິ່ງນຳໄປສູ່ການແຕກແຍກເປັນ 2 ກຸ່ມຂັດແຍ່ງ ແລະ ຍາດຊົງກັນຂຶ້ນຄອງລາຊະສົມບັດຄື:

- **ກຸ່ມທີໜຶ່ງ:** ກຸ່ມຂອງເຈົ້າອາທິດຕະຍະວົງ (ອາທິດຕະຍະຣາດ) ຜູ້ເຊິ່ງເປັນມະຫາອຸປະຣາດ, ປົກຄອງເມືອງພິດສະນຸໂລກ ແລະ ມີອຳນາດທາງການທະຫານ.

- ກຸ່ມທີສອງ: ກຸ່ມຂອງເຈົ້າໄຊຍະຣາຊາ ຜູ້ເຊິ່ງເປັນເຈົ້າລາຊະວົງ, ເປັນຜູ້ມີສິດສືບທອດລາຊະບັນລັງ ໂດຍມີເສນາມຸນຕີ ແລະ ປະຊາຊົນສະໜັບສະໜູນ.

2. ພະມ້າຮຸກຮານລ້ານຊ້າງຄັ້ງທີ II

ກິນລະຍຸດປ້ອງກັນແບບບ້ານຮ້າງເຮືອນເປົ່າ ແລະ ເຮັດໃຫ້ວຽງຈັນເປັນເມືອງເປີດຄື:

- ຈະຕ້ອງອົບພະຍົບຊາວວຽງຈັນອອກຈາກຕົວເມືອງວຽງຈັນໃຫ້ໝົດ ແລ້ວໄປຫຼົບຊ້ອນຢູ່ບ່ອນປອດໄພນອກເມືອງ; ພ້ອມດຽວກັນກໍຂົນເອົາຊັບສົມບັດ, ເຄື່ອງໃຊ້, ເຂົ້າປາອາຫານແຫ້ງທີ່ຈຳເປັນໄປນຳ, ສ່ວນທີ່ເອົາໄປບໍ່ໄດ້ກໍຕ້ອງຊຸກເຊື່ອງບໍ່ໃຫ້ສັດຕູຍຶດໄດ້ ແລະ ບຸ້ນເອົາ ແມ່ນແຕ່ອາຫານການກິນກໍບໍ່ໃຫ້ເຫຼືອໄວ້ແກ່ສັດຕູໄດ້ບໍລິໂພກ.
- ເຮັດໃຫ້ວຽງຈັນເປັນເມືອງເປີດ ໝາຍຄວາມວ່າ ຈະບໍ່ຕ້ານທານແບບໜ້າເຊິ່ງໜ້າຈົນສຸດຄວາມສາມາດ ແຕ່ທາກສະກັດກັ້ນສັດຕູຕາມສົມຄວນ ແບບບໍ່ໃຫ້ສູນເສຍກຳລັງພົນ ແລະ ຖ້າຈຳເປັນກໍຖອຍເຂົ້າເມືອງ ແລະ ເມື່ອສັດຕູຍຶດເມືອງໄດ້ ກໍຕ້ອງຖອນກອງທະຫານອອກໄປຢູ່ນອກເມືອງ ແລ້ວວາງແຜນໂຈມຕີສັດຕູຕາມພາຍຫຼັງ.

ບົດທີ 14 ອານາຈັກລາວລ້ານຊ້າງ ສະໄໝຮຸ່ງເຮືອງ ຄ.ສ 1638-1695

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ:

- 1.1 ອະທິບາຍໄດ້ສະພາບການຂອງອານາຈັກລາວລ້ານຊ້າງພາຍຫຼັງປະກາດແຍກຕົວເປັນເອກະລາດຈາກພະມ້າ ຈົນເຖິງປີ ຄ.ສ 1638.
- 1.2 ວິເຄາະໄດ້ການປັບປຸງລະບົບກົງຈັກການປົກຄອງ ສະໄໝການປົກຄອງຂອງ ເຈົ້າສຸຣິຍະວົງສາ.
- 1.3 ອະທິບາຍໄດ້ການພັດທະນາເສດຖະກິດ-ສັງຄົມ ແລະ ວັດທະນະທຳລ້ານຊ້າງສະໄໝຮຸ່ງເຮືອງ.
- 1.4 ວິເຄາະໄດ້ບົດບາດການພົວພັນກັບຕ່າງປະເທດຂອງລ້ານຊ້າງສະໄໝຮຸ່ງເຮືອງ.

2. ເນື້ອໃນຕົ້ນຕໍ

- 2.1 ສະພາບການຂອງອານາຈັກລາວລ້ານຊ້າງກ່ອນປີ ຄ.ສ 1638
- 2.2 ການປັບປຸງລະບົບກົງຈັກການປົກຄອງ
 - 1) ການປັບປຸງລະບົບກົງຈັກການປົກຄອງ
 - 2) ການພັດທະນາເສດຖະກິດ
 - 3) ດ້ານສັງຄົມ-ວັດທະນະທຳ
 - 4) ການພົວພັນກັບຕ່າງປະເທດ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5.
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນໃນບົດນີ້.

4. ກິດຈະກຳ

ກິດຈະກຳທີ 1:

ຄູສິນທະນາກັບນັກຮຽນ ກ່ຽວກັບສະພາບການຂອງອານາຈັກລາວລ້ານຊ້າງ ກ່ອນການຂຶ້ນ
ປົກຄອງຂອງເຈົ້າສຸຣິຍະວົງສາ ດ້ວຍບັນດາຄຳຖາມລຸ່ມນີ້:

1. ໃນໄລຍະພາຍຫຼັງປະກາດເອກະລາດຈາກພະມ້າຈີນເຖິງປີ ຄ.ສ 1638 ສະພາບສັງຄົມ-ການ
ເມືອງຂອງອານາຈັກລາວລ້ານຊ້າງເປັນແນວໃດ?
2. ຄວາມວຸ່ນວາຍທາງການເມືອງ-ການປົກຄອງນັ້ນເກີດມາຈາກສາເຫດໃດ?

ຄຳຕອບ:

1. ພາຍຫຼັງທີ່ປະກາດເອກະລາດຈາກການເປັນປະເທດສະລາດຂອງພະມ້າ (1600), ອານາຈັກ
ລາວລ້ານຊ້າງ ໄດ້ກັບສູ່ຄວາມສະຫງົບສຸກໃນຊ່ວງໄລຍະໜຶ່ງ,
ມາເຖິງປີ ຄ.ສ 1622 ອານາຈັກລາວລ້ານຊ້າງໄດ້ກັບສູ່ຄວາມວຸ່ນວາຍທາງການເມືອງ-
ການປົກຄອງ ອີກວາລະໜຶ່ງ ເຊິ່ງແກ່ຍາວເວລາຈົນເຖິງປີ 1638 ຈຶ່ງຍຸດຕິລົງ.
2. ຄວາມວຸ່ນວາຍທາງການເມືອງດັ່ງກ່າວມີສາເຫດມາຈາກຄວາມຂັດແຍ່ງພາຍໃນ ເພື່ອຍາດຊຶງ
ກັນຂຶ້ນປົກຄອງແຜ່ນດິນຂອງບັນດາກຸ່ມສັກດິນາລ້ານຊ້າງຜູ້ມັກໃຫຍ່ໄຝ່ສອງເຊັ່ນ:

ປີ ຄ.ສ 1622 ສະໄໝການປົກຄອງຂອງພະວໍຣະວົງສາ, ພະຍາວຽງ ຜູ້ມັກໃຫຍ່ໄຝ່ສອງທຳ
ການຍຸແຍ່ໃຫ້ພະອຸປະຍຸວະຣາດ ທຳການໂຄ່ນລົ້ມອຳນາດຂອງພະບິດາລົງໃນປີ ຄ.ສ 1622.

ສະໄໝພະອຸປະຍຸວະຣາດປົກຄອງ (9 ເດືອນ), ບ້ານເມືອງກໍບໍ່ມີຄວາມສະຫງົບ; ບັນດາສັກ
ດິນາຍິ່ງມີການແຕກແຍກອອກເປັນຫຼາຍກຸ່ມ ຫວັງຍຶດອຳນາດສູນກາງ ເມື່ອມີກາລະໂອກາດ.

ສະໄໝການປົກຄອງຂອງພະບັນດິດ ໂພທິສານ ກໍມີເຫດການກະບົດຂອງພະຍາວຽງ ເກີດ
ຂຶ້ນເຊັ່ນກັນ, ແຕ່ກໍຖືກປາບປາມລົງອີກ.

ສະໄໝການປົກຄອງຂອງພະໝ່ອມແກ້ວ ກໍໄດ້ເກີດມີຂະບວນການຕໍ່ສູ້ຕ້ານກັບຊົນຊັ້ນ
ປົກຄອງ 2 ຄັ້ງຄື:

- 1) ໃນປີ ຄ.ສ 1628 ພະຍາວຽງ ຫຼື ແສນຫຼວງ ຂວານຟ້າຜາ ໄດ້ນຳກຳລັງເຂົ້າຍຶດຕົວເມືອງ
ວຽງຈັນ ແຕ່ໄດ້ຖືກປາບປາມລົງຢ່າງຮຸນແຮງ.
- 2) ໃນປີ ຄ.ສ 1635 ພະປະທຸມ, ໝ່ອມຊຸມພູ, ໝ່ອມພົມ ແລະ ພະຍາຈັນນະຄອນໄດ້ລຸກ
ຂຶ້ນຍຶດອຳນາດຈາກພະໝ່ອມແກ້ວ ແຕ່ກໍບໍ່ສຳເລັດ.

ໃນປີ ຄ.ສ 1638 ພາຍຫຼັງການສິ້ນພະຊົນຂອງພະໝ່ອມແກ້ວ ມີການຍາດຊຶງກັນຂຶ້ນ
ຄອງບັນລັງ ຂອງສອງອ້າຍນ້ອງ ຄືເຈົ້າຊົມພູ ແລະ ເຈົ້າບຸນຊູ.

ກິດຈະກຳທີ 2:

ຄູແບ່ງກຸ່ມນັກຮຽນອອກເປັນ 3 ກຸ່ມເພື່ອສຶກສາ ແລະ ສະຫຼຸບຫຍໍ້ປະຫວັດສາດ ການພັດທະນາອານາຈັກລາວລ້ານຊ້າງສະໄໝຮຸ່ງເຮືອງ ດ້ວຍບັນດາຫົວເລື່ອງດັ່ງນີ້:

- ການປັບປຸງລະບົບກົງຈັກການປົກຄອງ
- ການພັດທະນາດ້ານເສດຖະກິດ-ສັງຄົມ
- ການພົວພັນກັບຕ່າງປະເທດ

ພາຍຫຼັງທີ່ນັກຮຽນຄົ້ນຄວ້າ ໃຫ້ຜູ້ຕາງໜ້າຂຶ້ນລາຍງານຕໍ່ໜ້າໝູ່ໃນຫ້ອງ ຄູໃຫ້ການສັງເກດກ່ຽວກັບການຄົ້ນຄວ້າເປັນກຸ່ມ ແລະ ການລາຍງານ; ພ້ອມດຽວກັນ ກໍສະຫຼຸບຄືນເນື້ອໃນບົດຮຽນກ່ຽວກັບການພັດທະນາເສດຖະກິດ, ສັງຄົມ, ວັດທະນະທຳ ແລະ ການພົວພັນກັບຕ່າງປະເທດຂອງອານາຈັກລາວລ້ານຊ້າງ ເພື່ອໃຫ້ນັກຮຽນຮັບຮູ້ຢ່າງເປັນລະບົບ ແລະ ຖືກຕ້ອງ.

ນອກຈາກກິດຈະກຳທີ່ກ່າວມາແລ້ວນັ້ນ ຄູອາດຈະໝູນໃຊ້ກິດຈະກຳຕ່າງໆ ຫຼື ວິທີການສອນແບບອື່ນໆອີກທີ່ມີຄວາມຫຼາກຫຼາຍ ທີ່ຄູເຫັນວ່າມີຄວາມເໝາະສົມ ເພື່ອບໍ່ໃຫ້ນັກຮຽນເກີດຄວາມເປື້ອ. ແຕ່ວ່າກິດຈະກຳການຮຽນການສອນທີ່ຄູນຳມາໃຊ້ນັ້ນຕ້ອງສອດຄ່ອງກັບຈຸດປະສົງຂອງບົດທີ່ກຳນົດໄວ້ ແລະ ສາມາດບັນລຸໄດ້ເນື້ອໃນທີ່ຄວນສອນ. ທັງໝົດກິດຈະກຳນັ້ນໆ ຕ້ອງແນໃສ່ເຮັດໃຫ້ນັກຮຽນມີສ່ວນຮ່ວມຫຼາຍຂຶ້ນ ຫຼືກວើ້ນກໍລະນີທີ່ຄູເປັນຜູ້ບັນຍາຍຕະຫຼອດຊົ່ວໂມງ.

5. ການວັດ ແລະ ປະເມີນຜົນ

ຄູຄວນໃຊ້ວິທີການວັດ ແລະ ປະເມີນຜົນຈາກຫຼາຍຮູບແບບ ຫຼື ວິທີການເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນບົດລາຍງານ
- ການຈັດສະແດງ

- ການລົງພາກສະໜາມ

5.3 ປະເມີນຜົນຈາກການກວດສອບ

- ການສອບແບບປະລະໄນ
- ການສອບແບບອັດຕະໄນ

ຕົວຢ່າງ: ແບບທົດສອບປະລະໄນ

I. ຈົ່ງຕອບຄໍາຖາມເຫຼົ່ານີ້ດ້ວຍການຕື່ມໃສ່ວ່າງໃຫ້ຖືກຕ້ອງ:

1. ໃນປີ ຄ.ສ 1638 ພາຍຫຼັງການສິ້ນພະຊົນຂອງພະໝ່ອມແກ້ວ ຢູ່ພາຍໃນອານາຈັກລາວລ້ານຊ້າງ ຍິ່ງເກີດມີຄວາມວຸ່ນວາຍຂຶ້ນ; ທັງນີ້ກໍຍ້ອນການຍາດຊຶ່ງກັນຂຶ້ນຄອງບັນລັງ ໂດຍສະເພາະແມ່ນການຍາດຊຶ່ງອຳນາດຂອງສອງອ້າຍນ້ອງ ຄືເຈົ້າຊົມພູ.....ແລະເຈົ້າບຸນຊູ..., ເຊິ່ງເປັນອ້າຍຂອງເຈົ້າສຸຣິຍະກຸມມານ.
2. ຕໍ່ໜ້າສະພາບການທີ່ສັບສົນ ມີການຍາດຊຶ່ງອຳນາດກັນນັ້ນ, ກຸ່ມທີ່ສະໜັບສະໜູນເຈົ້າສຸຣິຍະກຸມມານ ໄດ້ນຳກຳລັງຈາກທີ່ໝັ້ນ.....ພູເຂົາຄວາຍ..... ເຂົ້າມາຍຶດເອົານະຄອນວຽງຈັນເປັນຜົນສຳເລັດ. ຈາກນັ້ນ, ເສນາອາມາດ ລາສະດອນຈຶ່ງໄດ້ອະພິເສກເຈົ້າສຸຣິຍະກຸມມານຂຶ້ນປົກຄອງແຜ່ນດິນ ໃນປີຄ.ສ 1638.....
3. ໃນການປັບປຸງອຳນາດສັກດິນາລວມສູນ ເພິ່ນໄດ້ກຳຈັດບຸກຄົນຜູ້ທີ່ເປັນບໍລະປັກ; ໂດຍມີການເນລະເທດບຸກຄົນຜູ້ທີ່ມີອຳນາດທີ່ເປັນບໍລະປັກກັບເພິ່ນເຊັ່ນ: ເນລະເທດ ເຈົ້າຊົມພູ ໄປຢູ່ ...ເມືອງ ເຫວ້ (ຫວຽດນາມ)..... ແລະ ເນລະເທດເຈົ້າປູ ໄປຢູ່.....ເມືອງ ຊຽງຄານ.....
4. ລະບົບເງິນຕາ ທີ່ໃຊ້ແລກປ່ຽນຊື້ຂາຍກັນໃນສັງຄົມລ້ານຊ້າງໄລຍະນີ້ ກໍຍັງແມ່ນຫົວໜ່ວຍເງິນຕາທີ່ເຄີຍໃຊ້ກັນຜ່ານມາ ຄືມີຫົວໜ່ວຍ ດັ່ງນີ້: ຮ້ອຍ, ບາດ, ມາສິກ, ລ່ຳ ແລະ ເບ້ຍ

1 ຮ້ອຍ	= <u>10 ບາດ</u>
1 ບາດ	= <u>5 ມາສິກ</u>
1 ມາສິກ	= <u>2 ລ່ຳ</u>
1 ລ່ຳ	= <u>120 ເບ້ຍ</u> ...
5. ເມື່ອໃນການສຶກສາໃນສະໄໝອານາຈັກລາວລ້ານຊ້າງຮຸ່ງເຮືອງ ລວມມີຫຼັກສູດຝ່າຍທຳ ເອີ້ນວ່າ:ຄະດີທຳ..... ແລະ ຫຼັກສູດຝ່າຍໂລກ ເອີ້ນວ່າ:ຄະດີໂລກ.....

II. ຈົ່ງຕອບຄໍາຖາມເຫຼົ່ານີ້ດ້ວຍການໝາຍ ✓ ໃສ່ຕໍ່ໜ້າຄໍາອບທີ່ຖືກຕ້ອງທີ່ສຸດ:

1. ພະອຸປະຍຸວະຣາດໄດ້ຂຶ້ນຄອງລາດດ້ວຍ:

- ກ. ການສືບທອດບັນລັງຕາມລາຊະປະເພນີ
- ຂ. ການສືບທອດບັນລັງຈາກອ້າຍກິກ
- ✓ ຄ. ການຍຶດອຳນາດຈາກພະບິດາ
- ງ. ການຍຶດອຳນາດຈາກອ້າຍກິກ

2. ເຂື່ອນເມືອງ ເປັນເມືອງໃຫຍ່ ມີຄວາມສຳຄັນຖັດຈາກນະຄອນຫຼວງ; ຜູ້ປົກຄອງ ແມ່ນເປັນເຈົ້າພົນພື້ນ, ຖືສັກດິນາຂັ້ນ:

- ✓ ກ. 1400 ເງິນ
- ຂ. 1300 ເງິນ
- ຄ. 1200 ເງິນ
- ງ. 1100 ເງິນ

3. ໃນສະໄໝລ້ານຊ້າງຮຸ່ງເຮືອງກຳລັງກອງທັບມີ 2 ປະເພດ ຄື:

- ກ. ທະຫານຫຼວງ ເຊິ່ງຂຶ້ນກັບສູນກາງໂດຍກົງ ແລະ ທະຫານທ້ອງຖິ່ນ ເຊິ່ງຂຶ້ນກັບເມືອງດ່ານໜ້າ.
- ຂ. ທະຫານຫຼວງ ເຊິ່ງຂຶ້ນກັບສູນກາງໂດຍກົງ ແລະ ທະຫານທ້ອງຖິ່ນ ເຊິ່ງຂຶ້ນກັບແຕ່ລະຫົວເມືອງ.
- ✓ ຄ. ທະຫານຫຼວງ ເຊິ່ງຂຶ້ນກັບເຈົ້າແຜ່ນດິນໂດຍກົງ ແລະ ທະຫານທ້ອງຖິ່ນ ເຊິ່ງຂຶ້ນກັບແຕ່ລະຫົວເມືອງ.
- ງ. ທະຫານຫຼວງ ເຊິ່ງຂຶ້ນກັບສູນກາງໂດຍກົງ ແລະ ທະຫານທ້ອງຖິ່ນ ເຊິ່ງຂຶ້ນກັບແສນເມືອງ.

4. ຄົວເຮືອນໃດເປັນຄົວເຮືອນໃຫຍ່ ມີລູກເຂີຍລະຫວ່າງ 6-10 ຄົນ ລັດຈະເກັບພາສີນຳພຽງແຕ່:

- ✓ ກ. 2 ຄົນ
- ຂ. 3 ຄົນ
- ຄ. 4 ຄົນ
- ງ. 5 ຄົນ

5. ໃນສະໄໝອານາຈັກລາວລ້ານຊ້າງຮຸ່ງເຮືອງໄດ້ມີການພົວພັນກັບຊາວເອີຣົບຊື່ ວັນວຸດສະຕິບ (Van Wusthoff) ຜູ້ກ່ຽວແມ່ນທູດການຄ້າຂອງ

ກ. ຝຣັ່ງ

✓ ຂ. ໂຮນລັງ

ຄ. ເຢຍລະມັນ

ງ. ປັອກຕຸຍການ

6. ປະຊາຊົນສາມັນ 1 ຄອບຄົວມີສິດຄອບຄອງທີ່ດິນ

ກ. 300 ຫາ 1000 ໄລ່

ຂ. 400 ຫາ 1000 ໄລ່

ຄ. 500 ຫາ 1500 ໄລ່

✓ ງ. 500 ຫາ 2000 ໄລ່

ເນື້ອໃນເພີ່ມເຕີມສໍາລັບຄູ:

1. ການປັບປຸງ ແລະ ສ້າງສາອານາຈັກ ແຕ່ປີ ຄ.ສ 1480-1550

1.1 ດ້ານການປົກຄອງ:

ສໍາລັບການຈັດຕັ້ງກອງທັບ ແມ່ນຍັງຮັກສາຮູບການຈັດຕັ້ງກອງທັບເກົ່າຄືມີ 5 ຫົວເສິກ ແຕ່ກໍມີການແຕ່ງຕັ້ງສັບຊ້ອນຄືນໃໝ່ ເນື່ອງຈາກຜູ້ເກົ່າຫຼາຍຄົນ ໄດ້ເສຍສະຫຼະຊີບເພື່ອປົກປ້ອງປັດຊະຍຸມແລ້ວຄື:

- | | |
|-----------------------------|--------------------------|
| - ກອງທັບໜ້າ | ບັນຊາໂດຍ ແສນຫຼວງຊຽງລໍ່. |
| - ກອງທັບຂວາ | ບັນຊາໂດຍ ພະຍາເມືອງຂວາ. |
| - ກອງທັບຊ້າຍ | ບັນຊາໂດຍ ພະຍາເມືອງຊ້າຍ. |
| - ກອງທັບກາງ (ກອງທັບຫຼວງ) | ບັນຊາໂດຍ ພະເຈົ້າແຜ່ນດິນ. |
| - ກອງທັບຫຼັງ (ກອງລະວັງຫຼັງ) | ກອງລໍາລຽງຂຶ້ນສິ່ງ. |

1.2 ການຜູກສໍາພັນທະໄມຕີກັບອະຍຸດທະຍາ

1) ການສ້າງພະທາດສີສອງຮັກ: ພະທາດນີ້ຕັ້ງຢູ່ເມືອງດ່ານຊ້າຍ ຫ່າງຈາກຕົວເມືອງໄປທາງທິດຕາເວັນຕົກປະມານ 2 ກິໂລແມັດ ໂດຍກໍານົດທີ່ຕັ້ງໃຫ້ຢູ່ລະຫວ່າງກາງຂອງແມ່ນໍ້ານໍ້ານ ແລະ ແມ່ນໍ້າຂອງໃນໄລຍະຫ່າງເທົ່າກັນ; ສ້າງຂຶ້ນໃນປີ ຄ.ສ 1560 ແລະ ສໍາເລັດໃນປີ ຄ.ສ 1563 (ປັດ

ຈຸບັນຢູ່ເມືອງດ່ານຊ້າຍ, ແຂວງເລີຍ, ປະເທດໄທ) ເພື່ອເປັນສັນຍາລັກ, ຫຼັກໝາຍຊາຍແດນລະຫວ່າງກຸງສີອະຍຸດທະຍາກັບອານາຈັກລາວລ້ານຊ້າງ (ກຸງສີສັດຕະນາຄະນະທູດ) ແລະ ໃຫ້ຊື່ວ່າ “ພະທາດສີສອງຮັກ”; ທາດລູກນີ້ສູງ 30 ແມັດ, ຖານກວ້າງດ້ານລະ 18 ແມັດ ເຊິ່ງນັບວ່າເປັນການສ້າງຫຼັກຖານວັດຖຸເພື່ອສະແດງເຂດແດນຂອງ 2 ອານາຈັກ. ໃນເວລາກໍ່ສ້າງພະທາດນີ້ ກໍໄດ້ມີພິທີການໃຫ້ຄຳສັດຕະຍາທິຖານຂອງ 2 ກະສັດ (ເຈົ້າໄຊຍະເຊດຖາທິຣາດ ແຫ່ງອານາຈັກລາວລ້ານຊ້າງ ແລະ ພະມະຫາຈັກກະພັດແຫ່ງອານາຈັກອະຍຸດທະຍາ ເຊິ່ງມີໃຈຄວາມວ່າ: “ພະມະຫາກະສັດເຈົ້າກຸງສີສັດຕະນາຄະນະທູດ ແລະ ເຈົ້າແຜ່ນດິນກຸງສີອະຍຸດທະຍາໄດ້ມີຄວາມຮັກແພງກັນ ເພື່ອໃຫ້ອານາຈັກທັງສອງເປັນຜົນແຜ່ນດິນດຽວກັນເທົ່າຊົ່ວພົງພັນ ລູກເຕົ້າຫຼານເຫຼ້ນໃຜຢ່າໄດ້ຊົງຊ່ວງລ່ວງດິນແດນແຜ່ນຫຍ້າ ຢ່າໄດ້ກະທຳໂລບລຽວແກ່ກັນຈົນເທົ່າສູງພະອາທິດຕົກລົງມາຢູ່ເໜືອແຜ່ນດິນອັນນີ້ເທົ່ານັ້ນ”⁸. ນັບວ່າເປັນຫຼັກຖານທາງປະຫວັດສາດ ທີ່ຊີ້ແຈງເຖິງການພະຍາຍາມສ້າງສາຍສຳພັນລະຫວ່າງລ້ານຊ້າງ ແລະ ອະຍຸດທະຍາໃນສະຖານະການທີ່ທັງສອງອານາຈັກພວມຕົກຢູ່ໃນສະພາບທີ່ຖືກຄຸກຄາມຈາກການແຜ່ອິດທິພົນຂອງສັກດິນາພະມ້າ.

2) ການຂໍແຕ່ງດອງກັບພະທິດາແຫ່ງກຸງສີອະຍຸດທະຍາ: ເພື່ອເປັນການເຊື່ອມສຳພັນທະໄມຕິທາງສາຍເລືອດ ແລະ ເຄືອຍາດ ເຊິ່ງຈະເປັນການສ້າງຄວາມຮັກແພງລະຫວ່າງປະຊາຊົນຂອງສອງອານາຈັກ (ອານາຈັກລາວລ້ານຊ້າງ ແລະ ອານາຈັກອະຍຸດທະຍາ) ຍິ່ງຂຶ້ນນັ້ນ ມາໃນປີ ຄ.ສ 1562 ເຈົ້າໄຊຍະເຊດຖາທິຣາດ ຈຶ່ງໄດ້ສົ່ງຄະນະທູດຖືພະລາຊະສານຂອງຕົນໄປຂໍເອົາພະນາງເທບກະສັດຕິ ຜູ້ເຊິ່ງເປັນພະລາຊະທິດາຂອງພະມະຫາຈັກກະພັດ ກະສັດແຫ່ງອານາຈັກອະຍຸດທະຍາມາເປັນມະເຫສີຂອງຕົນ.

ຝ່າຍກະສັດອະຍຸດທະຍາ ກໍມີຄວາມເພິ່ງພໍໃຈກັບການຮ້ອງຂໍຂອງກະສັດລ້ານຊ້າງ; ຈຶ່ງໄດ້ໃຫ້ການຕອບສະໜອງຕາມການຂໍດ້ວຍຄວາມຍິນດີ ແລະ ໄດ້ມີການຈັດສົ່ງຕາມລາຊະປະເພນີແຕ່ກໍບໍ່ປະສົບຜົນສຳເລັດ ເນື່ອງຈາກມີອຸປະສັກຫຼາຍຢ່າງຄື: ຄັ້ງທີ 1 ພະທິດາລົ້ມປ່ວຍ ຈຶ່ງບໍ່ສາມາດເດີນທາງໄປຕາມນັດໝາຍ ແລະ ຄັ້ງທີ 2 ພະທິດາທີ່ສົ່ງໄປນັ້ນຖືກກອງທະຫານພະມ້າຊິງຕົວໄປກ່ອນ. ເຫດການນີ້, ຍິ່ງເພີ່ມຄວາມແຄ້ນໃຫ້ແກ່ກະສັດຂອງອະຍຸດທະຍາ ແລະ ລ້ານຊ້າງຕໍ່ກັບສັກດິນາພະມ້າ ແລະ ສັກດິນາສະຫຍາມຜູ້ກະບົດ ໂດຍສະເພາະແມ່ນສັກດິນາເມືອງພິດສະນຸໂລກ ຜູ້ທີ່ເປັນໃຈກັບພະມ້າ ລາຍງານສະພາບການເຄື່ອນໄຫວຂອງອະຍຸດທະຍາ ແລະ ລ້ານຊ້າງ

⁸ ມະຫາຄຳ ຈຳປາແກ້ວມະນີ (ເຫຼັ້ມ 5) 1980: 64-65.

ໃຫ້ສັກດິນາພະມ້າໄດ້ຮັບຊາບ. ເຖິງວ່າການຂໍແຕ່ງດອງເພື່ອສ້າງສາຍສຳພັນທີ່ໄກໄຊດນີ້ບໍ່ປະສົບ
ຜົນສຳເລັດກໍຕາມ ມັນກໍໄດ້ເປັນການສະແດງໃຫ້ເຫັນເຖິງຄວາມພະຍາຍາມທີ່ຈະຜູກສຳພັນກັນ
ຂອງລ້ານຊ້າງກັບອະຍຸດທະຍາ ເພື່ອກຽມການຕອບໂຕ້ການແຕ່ອິດທິພົນຂອງສັກດິນາພະມ້າ ໃນ
ຂົງເຂດອາຊີຕາເວັນອອກສຽງໃຕ້.

2. ການພັດທະນາອານາຈັກລາວລ້ານຊ້າງ

2.1 ການປັບປຸງລະບົບກົງຈັກການປົກຄອງ

ນະຄອນຫຼວງ:

ນະຄອນຫຼວງວຽງຈັນມີເມືອງທີ່ເປັນບ້ອມດ່ານໜ້າຄື: ເມືອງວຽງຄຳ (ແຂວງວຽງຈັນໃນປັດຈຸບັນ), ເມືອງຊຽງຄານ (ເມືອງຊະນະຄາມເກົ່າ), ເມືອງຜານ້ຳຮຸ່ງ (ປາກກະດິງ ໃນປັດຈຸບັນ), ວຽງຄຸກ (ໜອງຄາຍໃນປັດຈຸບັນ), ວຽງພະໂຄ (ໜອງຄາຍໃນປັດຈຸບັນ), ວຽງປາກຫ້ວຍຫຼວງ (ໜອງຄາຍໃນປັດຈຸບັນ) ເວລານັ້ນມີປະຊາກອນອາໄສຢູ່ດ້ານໃນກຳແພງປະມານ 60.000 ຄົນ.

ເຂື່ອນເມືອງ:

ເຂື່ອນເມືອງທີ່ປາກົດໃນຕຳນານມີຊື່ 7 ຫົວເມືອງຄື:

- 1) ເມືອງໄລ່ (ແຄວ້ນສິບສອງຈຸໄທ)
- 2) ເມືອງພວນ (ຊຽງຂວາງ)
- 3) ເມືອງຫຼວງພະບາງ
- 4) ເມືອງຮ້ອຍເອັດ
- 5) ເມືອງນະຄອນ
- 6) ເມືອງນ່ານ
- 7) ນະຄອນຈຳປາສັກ

ເມືອງຂອບດ່ານ:

ບັນດາເມືອງຂອບດ່ານມີຫຼາຍຫົວເມືອງເຊັ່ນ: ເມືອງອູ, ເມືອງສົບທາ, ເມືອງໂສຍ, ເມືອງຄຳ, ເມືອງວັງ, ເມືອງເຊໂປນ, ເມືອງນອງ, ເມືອງໂສກ (ອັດຕະປື), ເມືອງຊຸງ, ເມືອງຊຽງແຕງ, ເມືອງບ້ານແມ່ທວດ (ພາກໃຕ້ຫວຽດນາມ), ເມືອງວັງເກັດ (ພົມມະຂັນ), ເມືອງຫົງ (ເມືອງຫົງ, ເມືອງທອງ ອຳເພີຈະຕຸລະພັກພິມາຍ), ເມືອງບົວ (ໄຊຍະພູມ), ເມືອງພູຊຽວ, ເມືອງດ່ານຊ້າຍ (ແຂວງເລີຍ ປະເທດໄທປັດຈຸບັນ) ເປັນຕົ້ນ. ນອກຈາກນີ້, ຍັງມີເມືອງອື່ນໆອີກທີ່ບໍ່ຢູ່ໃນຖານະ

ເຂື່ອນເມືອງ ຫຼື ຂອບເມືອງເຊັ່ນ: ເມືອງຊອງ, ເມືອງໜອງທານນ້ອຍ, ເມືອງຊຽງຊຸມ, ເມືອງຊຽງສາ ແລະເມືອງອື່ນໆ.

2.2 ການພັດທະນາເສດຖະກິດ

1) ການກະສິກໍາ

ລັດໄດ້ອອກລະບຽບກ່ຽວກັບການຄຸ້ມຄອງທີ່ດິນປູກຝັງເຊັ່ນ: ໃນປີ ຄ.ສ 1660 ລາຊະສຳນັກໄດ້ມີການອອກລະບຽບຄຸ້ມຄອງທີ່ດິນປູກຝັງ, ການເຊົ່າທີ່ດິນ ແລະ ການເສຍສ່ວຍໃຫ້ລັດ ເຊິ່ງມີລັກສະນະຊຸກຍູ້ການຜະລິດເຊັ່ນ:

- ຕອນໜຶ່ງຂອງລະບຽບຄຸ້ມຄອງທີ່ດິນກ່າວໄວ້ວ່າ: “...ຮົ່ວສວນ ໄຮ່ນາຜູ້ໃດກໍຕາມທີ່ຖິ້ມປະໄວ້ ໂດຍບໍ່ປູກຝັງສັງຈັກຢ່າງ ເຂົາຜູ້ນັ້ນມີສິດຢູ່ພຽງສາມປີ; ຖ້າກາຍສາມປີແລ້ວເຈົ້າຂອງເຂົາຜູ້ນັ້ນ ບໍ່ຖາກຖາງສ້າງສາ ເຂົາຜູ້ນັ້ນ ຖືວ່າໝົດກຳມະສິດແລ້ວ; ຜູ້ໃດມາຖາກຖາງສ້າງສາເອົາຈະເປັນກຳມະສິດຂອງຜູ້ນັ້ນແລ...”.

- ຕອນໜຶ່ງຂອງລະບຽບເຊົ່າທີ່ດິນ ກ່າວໄວ້ວ່າ: “...ຜູ້ໃດບໍ່ມີນາ ເຊົ່ານາຜູ້ອື່ນເຮັດກິນ ທຸກປີບໍ່ໄດ້ຂາດ ແລະ ເສຍຄ່າເຊົ່າໃຫ້ແກ່ເຈົ້າຂອງນາທຸກປີ; ເຈົ້າຂອງນານັ້ນບໍ່ມີສິດຖອດຖອນສິດການເຊົ່ານາຂອງເຂົາໄດ້ຢ່າງເດັດຂາດ ບໍ່ວ່າເຈົ້າຂອງນານັ້ນ ຈະມີຍົດຖາບັນດາລັກໃຫຍ່ປານໃດກໍຕາມມາບັງຄັບໃຫ້ຖອດຖອນ ເພື່ອຈະໃຫ້ຜູ້ອື່ນເຊົ່າທີ່ໄດ້ລາຄາແພງກວ່າ ເຈົ້າຂອງຜູ້ນັ້ນຈະມີໂທດ ຜິວ່າເກີດກຸມຂ້າຟັນກັນ ເຈົ້າຂອງນາຍິ່ງມີໂທດໜັກຍິ່ງຂຶ້ນ...”⁹. ລະບຽບການນີ້ ສ່ອງແສງໃຫ້ເຫັນນະໂຍບາຍຂອງເຈົ້າ ສຸຣິຍະວົງສາ ທີ່ປົກປ້ອງຊາວກະສິກອນ, ໂດຍສະເພາະຊາວນາເຊົ່າກໍຄືຊາວນາທີ່ບໍ່ມີບ່ອນເຮັດນາໄດ້ມີໂອກາດທຳການຜະລິດ ແລະ ບໍ່ຖືກເອົາລັດເອົາປຸງເກີນໄປ.

2) ດ້ານການຄ້າ

ຫົວໜ່ວຍເງິນຕາທີ່ເຄີຍໃຊ້ກັນຜ່ານມາມີດັ່ງນີ້: ຮ້ອຍ, ບາດ, ມາສິກ, ລໍ່າ ແລະ ເບ້ຍ.

1 ຮ້ອຍ = 10 ບາດ

1 ບາດ = 5 ມາສິກ

1 ມາສິກ = 2 ລໍ່າ

1 ລໍ່າ = 120 ເບ້ຍ

⁹ ໂພທິສານ ແລະ ພູມມະຈັນ (2000: 255).

3) ດ້ານສັງຄົມ-ວັດທະນະທຳ

ດ້ານສັງຄົມ-ວັດທະນະທຳໄດ້ຮັບການບັນທຶກຈາກຊາວຕ່າງຊາດ ໂດຍວັນຈຸດສະຕິບໄດ້ ບັນທຶກໄວ້ວ່າ: “...ເຮືອນຢູ່ຂອງເຈົ້າສັກດິນາ ຂຸນນາງເຮັດດ້ວຍໄມ້ເນື້ອດີ ມີສິລະປະດອກດວງ ມຸງດິນຂໍ ແອ້ມແປ້ນສິດສວຍງົດງາມດີ...”. ໃນຂະນະດຽວກັນ ຄຸນພໍ່ມາລິນີ ກໍໄດ້ກ່າວເຖິງໃນ ລັກສະນະຍົກຍ້ອງສິລະປະກຳຂອງຊາວລ້ານຊ້າງເຊັ່ນກັນວ່າ: “...ພະລາຊະວັງ ເຊິ່ງສະແດງເຖິງ ສະຖາປັດຕະຍະກຳໜ້າພິດສະດານນັ້ນ ສາມາດແນມເຫັນໄດ້ແຕ່ໄກ; ຄວາມໃຫຍ່ຂອງມັນນັ້ນ ຈົນເຖິງຂັ້ນຮູ້ສຶກວ່າເປັນຕົວເມືອງໜຶ່ງຕ່າງຫາກ...ທຳຜາສາດຂອງພະເຈົ້າແຜ່ນດິນນັ້ນ ປະດັບ ດ້ວຍປະຕູໂຂງອັນພິດສະດານ ແລະ ງົດງາມ ປະກອບດ້ວຍຫ້ອງຕ່າງໆ ເຊິ່ງລ້ວນແລ້ວແຕ່ງົດ ງາມທັງນັ້ນ ມີເບິ່ງໃຫຍ່ເບິ່ງໜຶ່ງ ເຊິ່ງທັງໝົດລ້ວນແລ້ວແຕ່ເຮັດດ້ວຍໄມ້ທີ່ໂດກບໍ່ເປັນ ທາງດ້ານ ໃນ ແລະ ດ້ານນອກ ກໍລ້ວນແຕ່ປະດັບດ້ວຍຮູບຄວັດສະຫຼັກອັນປານິດ ແລະ ອາບດ້ວຍນ້ຳຄຳ ຢ່າງປານິດເຊັ່ນກັນ ຈົນເຮັດໃຫ້ຮູ້ສຶກວ່າເປັນແທ້ໆຄຳແທ້ໆ ແທນທີ່ຈະແມ່ນພອກຄຳ...”¹⁰.

2.3 ຜົນງານທາງດ້ານວັດທະນະທຳ

ປະກອບມີຜົນງານທາງດ້ານການຂຽນໜັງສື, ຕຳລາ ທັງທາງດ້ານພາສາສາດ, ວັນນະຄະດີ ຕະຫຼອດຮອດກົດໝາຍ ແລະ ບົດວັນນະກຳອື່ນໆເຊັ່ນ:

- ໜັງສືປະເພດກົດໝາຍ: ໜັງສືທຳມະສາດບູຮານ (ກົດໝາຍລາວບູຮານ).
- ໜັງສືປະເພດປະຫວັດສາດ: ຈົດໝາຍເຫດຫຍໍ້ເມືອງ ວຽງຈັນ, ຕຳນານຂຸນບູຣົມ (ສະບັບ ຈ.ສ 1018), ໜັງສືອຸລັງຄະທາດ ຫຼື ອຸລັງຄະນິທານ ເປັນຕົ້ນ.
- ໜັງສືປະເພດບົດວັນນະກຳ: ເລື່ອງສັງສິນໄຊ, ເລື່ອງຈຳປາສີຕົ້ນ, ເລື່ອງສຽງສະຫວາດ, ເລື່ອງກາລະເກດ, ເລື່ອງນາງແຕງອ່ອນ, ເລື່ອງຂຸນທົງ, ກາບປູ່ສອນຫຼານ, ໜັງສືອິນທິຍານ ສອນລູກເຫຼົ່ານີ້ເປັນຕົ້ນ.

¹⁰ ຄຸນພໍ່ ມາລິນີ (ບປພ: 23-24).

ບົດທີ 15 ບູຮານຄະດີ ແລະ ປະຫວັດສາດທ້ອງຖິ່ນ

ເວລາ: 4 ຊົ່ວໂມງ

1. ຈຸດປະສົງ

ເພື່ອໃຫ້ນັກຮຽນສາມາດ :

- 1.1 ບອກ ແລະ ອະທິບາຍໄດ້ກ່ຽວກັບຮ່ອງຮອຍບູຮານຄະດີໃນທ້ອງຖິ່ນ.
- 1.2 ບອກ ແລະ ອະທິບາຍໄດ້ກ່ຽວກັບຄວາມໝາຍຄວາມສໍາຄັນຂອງບູຮານຄະດີ.
- 1.3 ບອກໄດ້ກ່ຽວກັບປະເພດຫຼັກຖານທາງບູຮານຄະດີໃນທ້ອງຖິ່ນ.
- 1.4 ບອກ ແລະ ອະທິບາຍໄດ້ກ່ຽວກັບວິທີການເພື່ອປົກປັກຮັກສາສະຖານບູຮານ ໃນທ້ອງຖິ່ນ.
- 1.5 ອະທິບາຍໄດ້ກ່ຽວກັບຄວາມເປັນມາຂອງປະຫວັດສາດ ແລະ ບຸກຄົນສໍາຄັນໃນທ້ອງຖິ່ນ.

2. ເນື້ອໃນຕົ້ນຕໍ

1. ຮ່ອງຮອຍບູຮານຄະດີທ້ອງຖິ່ນ
 - 1.1 ຄວາມໝາຍຄວາມສໍາຄັນຂອງບູຮານຄະດີ
 - 1) ຄວາມໝາຍ
 - 2) ຄວາມສໍາຄັນ
 - 1.2 ປະເພດ ແລະ ຫຼັກຖານທາງບູຮານຄະດີ
 - 1) ສິ່ງທີ່ຄົນເຮັດຂຶ້ນ ຫຼື ດັດແປງຂຶ້ນ
 - 2) ສິ່ງທີ່ຄົນບໍ່ໄດ້ເຮັດຂຶ້ນ
 - 1.2 ການປົກປັກຮັກສາສະຖານບູຮານທ້ອງຖິ່ນ
2. ຄວາມເປັນມາຂອງປະຫວັດສາດທ້ອງຖິ່ນ
 - 2.1 ຄວາມໝາຍຂອງປະຫວັດສາດທ້ອງຖິ່ນ
 - 2.2 ຄວາມສໍາຄັນຂອງປະຫວັດສາດທ້ອງຖິ່ນ
 - 2.3 ຫຼັກຖານ ແລະ ຂໍ້ມູນຂອງປະຫວັດສາດທ້ອງຖິ່ນ

ຕົວຢ່າງ: ໂຄງສ້າງຂອງບົດປະຫວັດສາດທ້ອງຖິ່ນແບບຢ່າງ

ບົດທີ 1: ສະພາບທົ່ວໄປຂອງທ້ອງຖິ່ນ (ຊື່ສະຖານທີ່)

1. ສະພາບທາງພູມິສາດຂອງທ້ອງຖິ່ນ

1.1 ທີ່ຕັ້ງ ແລະ ອານາເຂດ

1.2 ພູມສັນຖານ

1.3 ພູມອາກາດ

2. ສະພາບທາງດ້ານສັງຄົມ

2.1 ລັກສະນະການປົກຄອງ

2.2 ປະຊາກອນ

3. ສະພາບທາງດ້ານເສດຖະກິດ

ບົດທີ 2: ຄວາມເປັນມາຂອງທ້ອງຖິ່ນ

1. ຄວາມເປັນມາຂອງແຂວງກ່ອນປີ ຄ.ສ 1975

2. ຄວາມເປັນມາຂອງຫຼັງປີ ຄ.ສ 1975

ບົດທີ 3: ສະຖານທີ່ສໍາຄັນໃນທ້ອງຖິ່ນ

1. ແຫຼ່ງສະຖານບູຮານ

1.1 ບູຮານສະຖານ

1.2 ບູຮານວັດຖຸ

1.3 ປູຊະນິຍະສະຖານ

1.4 ປູຊະນິຍະວັດຖຸ

2. ແຫຼ່ງສິລະປະທັດຖະກໍາພື້ນບ້ານ

3. ແນວທາງການປົກປັກຮັກສາສະຖານບູຮານທ້ອງຖິ່ນ

ບົດທີ 4: ບຸກຄົນທີ່ສໍາຄັນໃນທ້ອງຖິ່ນ

1. ປະຫວັດຄວາມເປັນມາ

2. ພາລະກິດການເຄື່ອນໄຫວ

3. ຜົນງານທີ່ສໍາຄັນ

3. ສື່ການສອນ

3.1 ເອກະສານ

- 1) ປຶ້ມແບບຮຽນ ແລະ ຄູ່ມືຄູ ວິຊາປະຫວັດສາດ ຊັ້ນມັດທະຍົມສຶກສາ ປີທີ 5
- 2) ເອກະສານຕ່າງໆທີ່ກ່ຽວຂ້ອງກັບເນື້ອໃນ ແລະ ກິດຈະກຳ ການຮຽນ-ການສອນ ໃນບົດນີ້
- 3) ເອກະສານຂໍ້ມູນຕ່າງໆກ່ຽວກັບທ້ອງຖິ່ນ

3.2 ແຜນທີ່ ແລະ ຮູບພາບ

- 3.3 ບຸກຄົນສຳຄັນທີ່ກ່ຽວຂ້ອງກັບປະຫວັດສາດທ້ອງຖິ່ນ ຫຼື ບຸກຄົນຜູ້ທີ່ມີຄວາມຮູ້ກ່ຽວພັນກັບປະຫວັດສາດ ແລະ ບູຮານຄະດີໃນທ້ອງຖິ່ນ ດ້ວຍການເຊື່ອເຊີນມາບັນຍາຍ ຫຼື ເລົ່າເລື່ອງທີ່ກ່ຽວ ພັນໃຫ້ນັກຮຽນຟັງ.

4. ກິດຈະກຳການສອນ

ກິດຈະກຳທີ 1:

ແບ່ງກຸ່ມນັກຮຽນ ເພື່ອຄົ້ນຄວ້າສົນທະນາກ່ຽວກັບຄວາມເປັນມາຂອງຮ່ອງຮອຍບູຮານຄະດີ ແລະ ປະຫວັດຄວາມເປັນມາໃນທ້ອງຖິ່ນ ຕາມບັນຫາຕໍ່ເນື່ອງດັ່ງນີ້ :

- ຮ່ອງຮອຍບູຮານຄະດີໃນທ້ອງຖິ່ນມີຄວາມສຳຄັນແນວໃດ?
 - ເພິ່ນແບ່ງບູຮານຄະດີໃນທ້ອງຖິ່ນອອກເປັນຈັກປະເພດ? ມີປະເພດໃດແດ່?
 - ໃນທ້ອງຖິ່ນຂອງພວກເຮົາມີຮ່ອງຮອຍບູຮານຄະດີປະເພດໃດແດ່?
 - ພວກເຮົາຈະມີວິທີການປົກປັກຮັກສາແບບໃດເພື່ອໃຫ້ຄົງຢູ່ກັບທ້ອງຖິ່ນຕະຫຼອດໄປ?
- ຄູສະຫຼຸບ ຫຼື ຮ່ວມກັບນັກຮຽນສະຫຼຸບ ເພື່ອໃຫ້ໄດ້ຄຳຕອບທີ່ເປັນເອກະພາບ.

ກິດຈະກຳທີ 2:

ຄູມອບກິດຈະກຳ ຫຼື ວຽກບ້ານໃຫ້ນັກຮຽນ ກ່ຽວກັບຄວາມເປັນມາຂອງທ້ອງຖິ່ນຂອງນັກຮຽນເອງ ແລ້ວສະຫຼຸບຂຽນເປັນບົດລາຍງານມາສົ່ງຕາມຮູບແບບທີ່ກຳນົດໃຫ້:

- ທີ່ຕັ້ງຂອບເຂດຂອງບ້ານຕົນເອງ
- ຄວາມເປັນມາຂອງບ້ານຕົນເອງ
- ຮ່ອງຮອຍຫຼັກຖານທາງປະຫວັດສາດຂອງບ້ານ

5. ການວັດ ແລະ ປະເມີນຜົນ

ຄູຄວນວັດ ແລະ ປະເມີນຜົນການຮຽນຂອງນັກຮຽນໃນຫຼາຍຮູບແບບເຊັ່ນ:

5.1 ປະເມີນຜົນຈາກການສັງເກດ

- ການຮ່ວມຮຽນໃນຫ້ອງ
- ການຕັ້ງໃຈຟັງການອະທິບາຍ
- ການມີສ່ວນຮ່ວມໃນກິດຈະກຳ
- ການອະພິປາຍ

5.2 ປະເມີນຜົນຈາກພາກປະຕິບັດ

- ການຕອບຄຳຖາມ
- ການຂຽນລາຍງານ
- ການຈັດສະແດງ
- ການລົງພາກສະໜາມ

5.3 ປະເມີນຜົນຈາກການກວດສອບ

- ການສອບແບບປະລະໄນ
- ການສອບແບບອັດຕະໄນ

ເອກະສານປະກອບການສອນ

ສະເຫຼີມສັກ ພາບຸດດີ. ປະຫວັດສາດລາວສະໄໝບູຮານ. ເອກະສານປະກອບການຮຽນ
ການສອນສຳລັບ ສາຂາວິຊາ ປະຫວັດສາດ ແລະ ບູຮານວິທະຍາ ຄະນະວິທະຍາສາດສັງຄົມ,
ມະຫາວິທະຍາໄລແຫ່ງຊາດ 2005

ສິລາ ວິຣະວົງ. ຟົງສາວະດານລາວ. ມັນທາຕຸລາດການພິມ. 2000

ສຸເນດໂພທິສານ ແລະ ໝູ່ໄຊພູມມະຈັນ. ປະຫວັດສາດລາວດຶກດຳບັນ-ປັດຈຸບັນ. ກະຊວງ
ຖະແຫຼງຂ່າວ ແລະ ວັດທະນະທຳ, ໂຮງພິມແຫ່ງລັດ 2000.

ປົວພັນ ທຳມະວົງ ແລະ ເດຊານຸລາດ ແສນດວງເດດ. ປະຫວັດສາດລາວ ສະໄໝບູຮານ
ແລະ ສະໄໝກາງ . ສູນພັດທະນາຄູ, ກະຊວງສຶກສາທິການ. ສີສະຫວາດການພິມ 1998.

ກ. ມາກ-ຟ. ອັງແກນ: ນິພົນເຫຼ້ມ II, ສຳນັກພິມຊື່ເກີດ, ຮ່າໂນຍ, 1762.